

زر او يوه شپه

(له ۱۰۷مې شپې څخه تر ۱۶۹مې شپې پوري)

[پنځلس نکلونه]

(له انگلیسي، پارسي او عربي منابعو څخه)

مترجم:

محمد معصوم هوتک

Ketabton.com



د کتاب ټول حقوق په خپروونکي اړه لري

- * **زراو یوه شپه**
- * **مترجم: محمد معصوم هوتک**
- * **خپروونکی: علامه رشاد خپرنډویه ټولنه**
- * **کندهار - افغانستان**
- * **تلیفون: ۰۷۰۰۳۲۶۰۱۱**
- * **ایمیل: mrohyal@yahoo.com**
- * **کمپوز او ډیزاین: رو هیال کمپیوټر اداره**
- * **لومړۍ چاپ: ۱۳۹۱ ش - ۲۰۱۳ ع**
- * **کچه: ۵۰/۱۳ × ۲۱ ساتي متره**
- * **چاپ شمېر: زر ټوکه**
- * **دمخونو شمېر: ۳۴۴**
- * **د خپرونو لړ: ۵۴**

د خپروونکي خبري

"زر او يوه شپه" د فوکلوري محتواو له اسیته د شرقي دنيا يو شهکار اثر دی. د دې اثر ټول نکلونه او ورسره تړلي موضوعات که له يوې خوا د تاريخي سند په توگه کوم ارزښت نه لري، خو له بلې خوا د نکل د راوي له خولې د هغې زمانې د خلکو او پرگنو د ژوند وژواک ډېر پيکه اړخونه په خورا روښانه ډول ځني معلومېدای سي. د نړۍ د هرې ژبي فوکلوري مواد دغه ډول ضد و نقيض اړخونه لري.

د "زر او يوې شپې" اوسنۍ راپاته بڼه د عربو د ژوند او ټولنيز ماحول هينداره ده او تر ډېره ځايه د دې شهکار ټولي بڼگنې او بدگنې په عربو پوري تړلي دي. زر او يوه شپه د نړۍ خورا ډېرو ژبو ته ترجمه شوې او په بېلابېلو شکلونو د دنيا په هر گوټ کي چاپ شوې ده.

حاضره پښتو ترجمه ئې زما استاد او د پښتو ژبي محتاط محقق، ليکوال، شاعر او خوږ ژبي مترجم بناغلي محمد معصوم هوتک کړېده. استاد هوتک صاحب د زر او يوې شپې ترجمه له انگليسي، پارسي او عربي منابعو څخه کړېده، د دغو ژبو تر څنگ ئې خپل متن د روسي منابعو سره هم مقايسه کړی دی او اختلافي صورتونه ئې په حاشيو کي واضح کړي دي.

د هوتک صاحب ترجمه له يوسل او اوومي شپې څخه پيل شوې ده. تر دغه مخکي متن زموږ بل حقدار استاد ارواښاد نوميالي صاحب

ترجمه کړې دى، چي هغه به هم انشاء الله په راتلونکي نژدې وختو کي د چاپ په گڼه سنبال سي.

د هوتک صاحب د ترجمې پر فني او تخنيکي اړخونو باندې د يوې رسالې په شکل ليکنه کېدای سي، د دغه ډول غنيمت ژباړو ارزونه او شننه د يوه يادښت څه بل لا د يوې مقالې تر حوصلې وتلې خبره ده. د هوتک صاحب دغه خوږه پښتو ترجمه د پښتو ترجمې پر کوټه يوه پر ځای او غنيمت اضافه ده. د ترجمې د فن او پښتو علاقه مندانو ته بويه چي د هوتک صاحب زيار ته د قدر په سترگه وگوري.

د علامه رشاد خپرندويه ټولني له پاره د فخر ځای دى، چي په لومړي وار په پښتو ژبه کي د دغه ډول يوه شهکار اثر همدغسي خوږه او شهکار ترجمه چاپوي. موږ خپل استاد ښاغلي هوتک صاحب ته د دې اثر مبارکي وايو او د لوی خدای له درباره هغوی ته د اوږده او مثمر ژوند خواست کوو.

مننه او ادب

مطیع الله روهیال

د علامه رشاد خپرندويه ټولني مشر

۱۳۹۱/۱۰/۲۷ ش

فهرست

- ۱. د پښتو زړ او يوې شپې له پاره زما خبري
- ۲. الف ليلة وليلة د تاريخي او اجتماعي پلوه
- ۳. يو سل او اوومه شپه
- ۴. د تاج الملوک نکل
- ۵. يو سل او اتمه شپه
- ۶. يو سل او نهمه شپه
- ۷. يو سل او لسمه شپه
- ۸. يو سل او يوو لسمه شپه
- ۹. يو سل او دوو لسمه شپه
- ۱۰. د عزيز او عزيزې نکل
- ۱۱. يو سل او ديار لسمه شپه
- ۱۲. يو سل او خور لسمه شپه
- ۱۳. يو سل او پنځلسمه شپه
- ۱۴. يو سل او شپار سمه شپه
- ۱۵. يو سل او اووه لسمه شپه
- ۱۶. يو سل او اتلسمه شپه
- ۱۷. يو سل او نونسمه شپه
- ۱۸. يو سل او شلمه شپه
- ۱۹. يو سل او يوو يشتمه شپه
- ۲۰. يو سل او دوه ويشتمه شپه

- ٢١. یو سل او درویشتمه شپه
- ٢٢. یو سل او خلبرویشتمه شپه
- ٢٣. یو سل او پنځه ویشتمه شپه
- ٢٤. یو سل او شپړویشتمه شپه
- ٢٥. یو سل او اووه ویشتمه شپه
- ٢٦. یو سل او اته ویشتمه شپه
- ٢٧. یو سل او نهه ویشتمه شپه
- ٢٨. یو سل او دېرشمه شپه
- ٢٩. یو سل او یو دېرشمه شپه
- ٣٠. یو سل او دو دېرشمه شپه
- ٣١. یو سل او درو دېرشمه شپه
- ٣٢. یو سل او څلور دېرشمه شپه
- ٣٣. یو سل او پنځه دېرشمه شپه
- ٣٤. یو سل او شپېر دېرشمه شپه
- ٣٥. یو سل او اووه دېرشمه شپه
- ٣٦. د ضوء المکان د کیسې پاته برخه
- ٣٧. یو سل او اته دېرشمه شپه
- ٣٨. یو سل او نهه دېرشمه شپه
- ٣٩. یو سل او څلوېښتمه شپه
- ٤٠. یو سل او یو څلوېښتمه شپه
- ٤١. یو سل او دو څلوېښتمه شپه
- ٤٢. د چرسي مین نکل
- ٤٣. یو سل او درو څلوېښتمه شپه
- ٤٤. یو سل او څلور څلوېښتمه شپه
- ٤٥. د سارایي د خیانت نکل

- ۴۶. یو سل او پنځه خلو پښتمه شپه.....
- ۴۷. یو سل او شپږ خلو پښتمه شپه.....
- ۴۸. د حیوانانو نکلونه.....
- ۴۹. یو سل او اووه خلو پښتمه شپه.....
- ۵۰. یو سل او اته خلو پښتمه شپه.....
- ۵۱. د پرهیزگاره شپون نکل.....
- ۵۲. د هېلی او کیشپ نکل.....
- ۵۳. د گیدړي او شرموښ نکل.....
- ۵۴. یو سل او نهه خلو پښتمه شپه.....
- ۵۵. یو سل او پنځو سمه شپه.....
- ۵۶. د موږک او تور لمي (سمور) نکل.....
- ۵۷. د پیشو او کارگه نکل.....
- ۵۸. د گیدړي او کارگه نکل.....
- ۵۹. یو سل او پنځو سمه شپه.....
- ۶۰. یو سل او دوپنځو سمه شپه.....
- ۶۱. د جرگي او کوکو کوتري نکل.....
- ۶۲. د بیزو او غله نکل.....
- ۶۳. د جولا نکل.....
- ۶۴. د چوغکي او تاووز نکل.....
- ۶۵. یو سل او درو پنځو سمه شپه.....
- ۶۶. یو سل او خلوړ پنځو سمه شپه.....
- ۶۷. یو سل او پنځه پنځو سمه شپه.....
- ۶۸. یو سل او شپږ پنځو سمه شپه.....
- ۶۹. یو سل او اووه پنځو سمه شپه.....
- ۷۰. یو سل او اته پنځو سمه شپه.....

-۷۱. یو سل او نهه پنځو سمه شپه
-۷۲. یو سل او شپېتمه شپه
-۷۳. یو سل او یو شپېتمه شپه
-۷۴. یو سل او دو شپېتمه شپه
-۷۵. یو سل او درو شپېتمه شپه
-۷۶. یو سل او څلور شپېتمه شپه
-۷۷. یو سل او پنځه شپېتمه شپه
-۷۸. یو سل او شپږ شپېتمه شپه
-۷۹. یو سل او اووه شپېتمه شپه
-۸۰. یو سل او اته شپېتمه شپه
-۸۱. یو سل او نهه شپېتمه شپه

د پښتوزر او یوې شپې له پاره زما خبرې

د "زر او یوه شپه" په نامه مشهور نکلونه له عربي ژبې څخه پښتو ژبې ته واردواري په منثور شکل ارواښاد محمدانور نوميالي (۱۹۲۹ - ۲۰۰۶ع) له نن څه شپږ پنځوس کاله پخوا په کندهار کې راواړول^(۱) او یوه برخه یې د طلوع افغان ورځپاڼې له لارې په اقساطو خپره کړه. په دغه کار کې یې ارواښاد محمدیوسف ویران (۱۹۲۶ - ۲۰۰۳ع) هم همکار وو. خو دا لړۍ ډېره و نه پاتېدله او د هغه وخت سرکاري مقاماتو یې د خورا بې منطقه استدلال له مخې د خپرېدو مخه ونیوله. ارواښاد نوميالي مضمم سړی وو. خپله دغه هڅه یې دروځلو پښت کاله وروسته په مسکو کې د خپل مهاجرت په دوران کې بیا له سره پیل کړه او لومړی ټوک یې، چې له روسي او عربي متن څخه پښتو سوی دی، هورې د ۱۹۹۹ع کال په مې میاشت کې په ښکلي قطع او صحافت پر ښکلي کاغذ له چاپه راووت چې د ده پخپل لاس خطاطي سوی وو او د "لمبې" مجلې د دریمې گڼې پر ځای خپور سو. په دې ټوک کې شل شپې ځای سوي دي. متن یې ۳۲۱ مخه دی او په سر کې ۱۶ مخه سريزه راغلې ده. تر دغه چاپ وروسته یې دوهم ټوک د ۲۰۰۲ع کال په اگسټ کې له مسکو څخه خپور کړ. دا وخت ارواښاد نوميالي په ډنمارک کې اوسېدی. په دې ټوک کې هم شل شپې راغونډې سوي

(۱) منظومه پښتو ترجمه یې د ملا نعمت الله له خوا سر ته رسېدلې ده.

دي. متن ئې ۴۵۵ مخه دى او په سر کي ئې ۳۳ مخه سريزه لري.

د دې پښتو ترجمې هر کلی په پښتو کي نسبتاً مساعد هر کلی وو. د هغه چا چي د دې کلاسیک اثر په ارزښت سر خلاصېدی، هغوی د ارواښاد نوميالی دغه کار ډېر وستایه. ارواښاد نوميالی د ۲۰۰۶ع کال په اکتوبر کي مړ سو او د زړو یوه شپه پښتو ژباړي خو نور ټوکه ئې چي ټول ۷۶ شپې کېدلې، ناچاپ پرېښوول. د ده تر وفات خو میاشتي وروسته ښاغلي ډاکټر شېرحسن "حسن" راته ولیکل چي که زه (هوټک) د دې اثر پښتو ژباړي ته لېخي راوغړم. گران مطیع الله جان رو هیال هم راڅخه وغوښتل چي دا ژباړه پسې تعقیب کړم. د دوی په نظر "دا کار که زه ونه کړم، نور کسان ئې نه سي بشپړولای". ما له دوی څخه د ښه نیت له بابتنه مننه وکړه خو کار دروند وو او په څه پلمه مي ځان یوې خوا او بلي خوا ته کړ. په دې ترڅ کي خبر سوم چي د پښتو ترجمې د ناچاپه برخي چاپ ته ډاکټر شېرحسن ملا تړلې ده. مالي بار ئې ده اخیستی دی او د چاپ چارو ته ئې د علامه رشاد خپرنډويي ټولني اوږه ورکړې ده. ډېر زیات خوښ سوم چي دغه ناچاپه برخه هم دلوستونکو تر لاسو پوري که خدای کول ور رسېږي.

د ۲۰۱۲ع کال په پسرلي کي مي کندهار ته سفر وکړ. هورې د گران رو هیال له خوا بیا کلکه غوښتنه راڅخه وسوه چي دې کار ته اوږه ورکړم. دا وار مي د نتيي بیچ په ځان کي ونه موند. د نیازمنو ناز مي پر مخکې وانه چاوه او کاناډا ته چي راغلم، ملا مي ورته وتړله. واردواړه مي له یوې انگرېزي ترجمې او فارسي ژباړي څخه یو خوشې ترجمه کړې او د دې له پاره چي د ځینو دوستانو نظر مي ځان ته معلوم کړی وي، یوه یوه کاپي مي د ایمیل له لاري ښاغلي جهاني صاحب، ښاغلي

ډاکټر شېر حسن او ښاغلي روھيال ته واستوله. خو ورځي وروسته د ټولو جوابونه راورسېدل. جهاني صاحب راته ليکلي ول: "... رالېرلي نکلونه مي په ډېر غور ولوستل. بې له تشریفاتو درته وایم چي د ویلوځای پکښې نسته. ماشاء الله. خدای دي پر قلم برکت کښېږده. ښايي په ژوندکي دي داسي بل شهکار نه وي کړی او یا ښايي د بل داسي شهکار د ایجادولو زمینه پیدا نه کړای سې. خدای دي تا ته اجر و نه درکړي او خدای دي پښتنو ته دونه پوهه ورکړي چي ستا د دې شهکار قدر وکړي. شعرونه دي فوق العاده ښایسته ترجمه کړي دي. تر دې ښایسته ترجمه د هر چا تر وس وتلی کار دی. که زما گران استاد او ملگری نوميالی صاحب ژوندی وای هم به ئې تر دې ښه نه وای ترجمه کړي او که هغه ته دي خپله ترجمه ښودلې وای، ښايي د خپل باقي پاته کار مسؤلیت ئې تا ته سپارلی وای. زه یقین لرم چي دا کار په پښتو ژبه کي نه بل څوک کوي او نه ئې په وس پوره دی. تا ته دي خدای خیر درکړي. ستا پر قلم دي برکت وي او زه درته د روغ صورت او اوږده ژوند دوعاکوم. ستا ورور جهاني".

ډاکټر شېر حسن راته کښلي ول: "... ستاسي لیک او ورسره مل د ژباړي برخه راورسېده، ومې لوسته او خوښه مې شوه. ... متن جانانه، په زړه پوري، اسان او روان دی، ... پوهاند زیار صاحب هم په والله ووايي چې: خورا خوند مو پر واخیستی! که په نثري متن کې کله ناکله او ځای مای د نورو پښتني سیمو د لهجو وراشې مراشې ورواچوئ فکر کوم لا به رنگین او خوندور شي.... په هر صورت دغه اوږد، دروند او ستونزمن کار ستاسي په شان غښتلې اوږې غواړي، بې له تاسې بیا خدای خبر که د چا پام او توان ورته وجوړيږي. تر پایه درته د زړه قوت

او پوره حوصله غواړم. ستاسي کشر شیر حسن".

روهیال صاحب راته لیکلي ول: "... ستاسي رااستول سوې شپه مي پنځه واري ولوستله. د ترجمې په اړه خپل برداشت داسي در سره شریکوم: د ترجمې خوند و رنگ د نومیالي صاحب ترجمې ته ډېر نژدې دی خو په ساده والي او سلاست کي تر هغې اوړي ... ستاسي د مصروفیت له ستونزي پرته، که پر پښتو او پښتنو باندي دغه مهرباني ستاسي په قلم وسي، تر ډېره وخته به هغه ارمانونه پوره وي چي په دغه اړخ کي پښتو ورسره لاس وگرېوان ده. روهیال".

د دغو مساعدو نظرونو تر رسېدلو وروسته مي عزم په جزم بدل سو او دا دی یو ټوک ئې چاپ ته تیار او د ترجمې کار تر پنځه سوو شپوهم اوښتی دی.

د دې اثر د ترجمې په وخت کي مي دا لاندي متون مخي ته ایښي ول:

عربي متن:

دا متن د بیروت د المكتبة الشرقیه له خوا په ۱۹۹۴ ع کال په اوو ټوکو (د ریو مجلدو) کي چاپ سوی دی. له دې چاپ څخه ارواښاد نومیالي خپله پښتو ترجمه تهیه کړې وه. ما ته ډاکټر شېر حسن له مسکو څخه زما د غوښتنې له مخي د دغه اثر له روسي ترجمې سره یو ځای راولېږل او پخپله دغه فرهنګي پېرزوینه ئې زه تر درانه احسان لاندي کړم.

دوهم عربي متن:

دا متن هم د بیروت چاپ دی او د "الدار النمودجیه" له خوا په ۲۰۱۰ ع کال په څلورو ټوکو کي چاپ سوی دی. دا چاپ ما ته له دوبي.

څخه زما گران خوريي مسعود گلالي کاناډا ته رالېږلی دی. پر همت او
ځوانۍ دې برکت وي.

انگرېزي متن:

دا متن زما د کتابتون نسخه ده چي د "The Arabian Nights"
په نامه په ۱۹۹۰ ع کال په نيويارک کي چاپ سوې ده. انگرېزي
ژباړونکی ئې حسين حضاوي؟ (Husain haddawy) دی او دا ژباړه
ئې له هغه عربي نسخې څخه کړې ده چي په څورلسمه ميلادي پېړۍ
کي په سوريه کي استنساخ سوې ده. دا نسخه تر ټولو نورو نسخو قديمه
او زړه نسخه ده. د ژباړي ايډيټ ئې محسن مهدي کړی دی. حسين
حضاوي په بغداد کي زېږېدلی دی. په امريکايي پوهنتونو کي ئې
انگرېزي او مقاييوي ادبيات (Comparative Literature) تدريس
کړي دي. اوس په تايلينډ کي اوسي. په دې چاپ کي ۲۷۱ شپې
راغلي دي چي نهه کيسې او شپږويشت نکلونه پکښې سته. له دې کيسو
څخه زياتره کيسې د ارواښاد نوميالي په ژباړه کي سته. يوشمېر پاته ئې
زما په ژباړه کي راغلي دي.

دوهم انگرېزي متن:

دا متن چي ما ته د کار په جريان کي راوړسېد او وروسته مي خپل
ټول کړی کار له سره ورسره عيار کړ، (Arabian nights) نومېږي او
ژباړونکی ئې (Sir, Richard Francis Burton) دی. ريچارډ
فرانسيس برټن (۱۸۲۱-۱۸۹۰ع) د خپل وخت کمالداره انگرېز وو.
د ده له نامه سره ليکل سوي دي چي "سياح، جيوگرافر، ژباړونکی،
ليکوال، عسکر، ختيځپوه، نخشه اخيستونکی، اتنولوجيست، مخبر
(جاسوس)، شاعر او ډيپلوماټ سړی وو. ويل کېږي چي نهه ويشت

اروپايي، آسيایي او افريقايي ژبي ئې زده وي؟ د الف لیلة و لیلة ترجمه ئې په لسو ټوکو کې له خورا ډېرو مفصلو حاشیو سره سر ته رسولې ده. په دې لسو ټوکو کې ئې زر او یوه شپه حای کړې او نور شپږ ټوکه ئې د (Supplemental Nights) په نوم پر زیات کړي دي او په هغو کې ئې نوري مشهورې عربي، هندي او پارسي نکلونه په انگرېزي ژبه اړولي دي. د ریچار ډبرتن انگرېزي ترجمه کلاسیکه انگرېزي ده او فهم ئې، په تېره بیا د شعرونو برخه ئې، یو څه سخت کړی دی. د ده پر ترجمه باندې د اعتراضو خبره هم مالوستې ده. د کتاب پر لومړي مخ ده کښلي دي چې ترجمه ئې ساده او ټکي په ټکي "plain and literal" ده.

روسي متن:

دا متن د میخائیل الکساندروویچ سالیې (۱۸۹۹ - ۱۹۶۱ ع) له خوا له عربي متن څخه ترجمه سوی او د ۱۹۲۹ - ۱۹۳۹ ع کلونو تر منځ په مسکو کې چاپ سوی دی. دا هماغه چاپ دی چې ارواښاد نومیالي استفاده ځني کړې ده او ما ته ډاکټر شېرحسن له عربي متن سره یو ځای رالېږلی دی. بیا هم کورودانی ورته وایم.

فارسي متن:

دا متن په ۱۲۶۰ ه ق = ۱۸۴۴ ع کال د نائب السلطنة میرزا عباس د زوی بهمن میرزا په امر د هغه وخت د مشهور ادیب عبداللطیف طسوجی تبریزی له خوا له عربي څخه په څلورو کلونو کې ترجمه سوی

دی^(۱). د اشعارو انتخاب، انشاء او ترجمه ئې د افصح الشعراء سرش اصفهانی^(۲) له خوا سر ته رسېدلې ده. دغه حاضر زما مخ ته پروت متن ئې په تهران کې د "کتابخانه علی اکبر علمی و شرکاء" له خوا چاپ سوی دی او ما ته گران مطیع الله جان روھیال له کندهار څخه د گران نجیب الله زیارمل په لاس رالېږلی دی. د دواړو دي کورودان وي.

په دې حاضره ترجمه کې زما د کار روش:

ما ته د کار په پیل کې د ریچارډ فرانسيس برتن ترجمه نه وه رارسېدلې او پښتو ترجمه مې د عربي، فارسي او روسي متونو په مرسته پر مخ وهله. خو د خپل کار له سموالي څخه ځکه ډاډمن نه وم چې عربي مې کمزوري او روسي خومې بالکل د ابجدخوان په سطحه کې وه. کله چې د برتن انگرېزي ترجمه راوړسېده، نومې نه یوازي خپل تر سره سوی کار ورسره عیار کړ، بلکې د راتلونکي کار له پاره مې هم د اصلي نسخې په توگه ځان ته کښېنووله. ترجمه سوي برخې مې ټولې له عربي متن او نورو ترجمو سره مقابله کړې او اختلافي موارد مې د هغو په مرسته سم کړي دي. مشکل ځایونه که په انگرېزي متن کې په مخه راغلي دي او که په عربي متن کې، دواړه مې د فارسي ترجمې په مرسته ژباړلي دي. ما ته داسې ښکاري چې ارواښاد نوميالي صاحب دي هم ترجمه له روسي متن څخه کړې او بیا دي ئې له عربي متن سره مقابله کړې وي. په هر صورت، که مې له عربي څخه مستقیمه ترجمه

(۱) عبداللطيف طسوجي د پارس د ختيځ آذربايجان په طسوج (تسوج) ښار کې پيدا سوي وو دی د فتحعليشاه (۱۷۹۷ - ۱۸۳۴ع) او محمدشاه د عصر له فاضلانو څخه وو. د ناصرالدين شاه قاجار (۱۸۳۱ - ۱۸۹۶ع) معلم او د زوی ئې مسعود ميرزا خسر کېدی.

(۲) ميرزا محمد علي (۱۸۱۳ - ۱۸۶۹ع) ملقب په شمس الشعراء د خپل وخت له لويو فاضلو شاعرانو څخه وو. د ناصرالدين شاه قاجار په دربار کې ئې ډېر قدر کېدی.

کولای، بیامی نو په کار کي د دې اوسني سرعت لسمه برخه هم نه پاته کېدله. زما ژباړه له یو سل او اووه لسمي شپې څخه پیل سوې ده. خو وروسته مي له ۱۰۷ مي شپې څخه را وروسته شپې هم پر ورزیاتي کړې. له دې کار څخه مي مطلب دا وو، چي د "تاج الملوك نکل" له هماغه پیل څخه زما پر سلیقه او طرز باندي لوستونکو ته وړاندي کړم. د سر له خوا دغه اته شپې (۱۰۷ - ۱۱۵) د ارواښاد نوميالي په ترجمه کي هم سته. د شپو شمېره په دواړو عربي چاپونو، انگرېزي، روسي او فارسي ترجمو کي سره تېره و بېره سوې ده. ما د ریچارډ برټن د انگرېزي ترجمې تسلسل تعقیب کړی دی، چي له روسي ترجمې سره هم تر زیاتي اندازې خوله په خوله روان دی. د نوميالي صاحب په ژباړه کي له روسي ترجمې څخه انځورونه هم رااخیستل سوي دي. دا کار ما د ترجمې په پیل کي تعقیب کړ، خو وروسته مي نظر واوښت او له انځورونو څخه تېر سوم.

د اشعارو په برخه کي زیاتره پښتو شعرونه له عربي اصل سره د موضوع له مخي یو څه اشتراک لري. پښتو شعرونه ټول زما له قریحې راوتلي دي خو یو څه ئې د عربي متن کټ مټ پښتو ژباړه ده. د زیاترو اشعارو محتوا مي حای حای له فارسي څخه انتخاب کړې او د پښتو نظم په قالب کي مي اچولې ده. ارواښاد نوميالي صاحب هم لکه چي همداسي روش تعقیب کړی دی. دوی لیکلي دي: "هغه نظمونه یا بیتونه چي د عربي نسخې له اصله سره سم په دې پښتو متن کي په مخه راځي ځيني ئې کټ مټ د عربي ترجمې دي خو ځيني ئې تش د موضوع په حساب جزئي اشتراک ورسره لري اما په طرز و ادا کي د

پوره آزادي ترجمې په خيال تيار سوي دي"^(۱).

په اصل کي خود زر او يوې شپې اشعار په ټولو ترجمو کي د عربي متن کټ مټ ترجمې نه دي. د فارسي ترجمې شعرونه د هغه وخت مقتدر شاعر سروش اصفهاني ويلي، انتخاب کړي او ترجمه کړي دي. زياتره ئې د کلاسيکو فارسي شاعرانو نظمونه له موضوع سره سم انتخاب کړي او د عربي متن پر ځای ئې ايښي دي. د فارسي اشعارو په انتخاب کي د سروش اصفهاني دا کار او سليقه تر ده وروسته زياته ستايل سوې ده. مرحوم دهخدا د دغي ترجمې د اشعارو په باب کښلي دي: "بهمن ميرزا والی آذربايجان پسر چهارم عباس ميرزا نايب السلطنة فتحعلي شاه از دو نفر از فضاي عهد خود تقاضا کرد الف ليلة و ليلة عربي را از نثر و نظم به فارسی ترجمه کنند، یکی از آن ها ملاعبداللطيف تسوجی پدر مظفرالملک بود که متن نثر الف ليلة و ليلة عربي را به نثر فارسی عالی فصیح درآورد. و دوم همين سروش اصفهانی بود که ترجمه شعرهای عربي الف ليلة و ليلة به شعر فارسی به او محول گرديد و او از عهده يی اين کار در نهايت خوبی که بهتر از آن تصور نمیشود برآمد. به اين معنی که به جای اشعار عربي کتاب مزبور الف ليلة و ليلة بعضی جاها بر حسب مناسب سياق، اشعار مشهور اساتيد شعرای فارسی را درج گردانيد و بعضی جاهاى ديگر اشعار عربي کتاب مزبور را خود او به شعر فصیح مليح بليغ فارسی ترجمه نمود و بدين طريق اين ترجمه فارسی الف ليلة و ليلة که بدست است، یک مخزن الاشعار بسيار نفیسی از بهترين و فصیح ترين و شیرين ترين اشعار فارسی شده است و اشعار فارسی اين الف ليلة و ليلة به مراتب عديده از

(۱) وگ: زر او يوه شپه - لومړی ټوک - xii مخ - د ۱۹۹۹م چاپ.

اصل اشعار عربي کتاب مزبور که اغلب اشعار سخیف عامیانه است عالی تر و فصیح تر و بلیغ تر است" (لغتنامه دهخدا، مبحث سروش اصفهانی).

ژباړه:

"د فتح علیشاه د نائب السلطنة عباس میرزا خلرم زوی بهمن میرزا د خپل وخت له دوو تنو فاضلانو څخه وغوښتل چې د عربي الف لیلة و لیلة نظم او نثر په فارسي وژباړي. په دې د دوو کي یو د مظفرالملک پلار ملاعبدالطیف تسوجي وو چې د عربي الف لیلة و لیلة نثري متن ئې د فارسي ژبي په عالي او فصیح نثر وړاوه. دوهم تن همدا سروش اصفهاني وو چې فارسي ژبي ته ئې د الف لیلة و لیلة عربي شعرونو ترجمه کول ده د پر غاړه واچوله او دی د دې کار تر عهدې په ډېره ښه توګه و ووت، په داسي ډول چې تصور ئې هم نور نه کېږي. په دې معنی چې ده د الف لیلة و لیلة کتاب د عربي شعرونو پر ځای د متن له عبارت او سیاق سره سم د فارسي د مشهورو استادانو شعرونه ځای ځای درج کړل او ځای ځای ئې بیا د دغه کتاب عربي اشعار په ډېر فصیح، بلیغ او خوندور فارسي شعر وړول. په دې ډول نو د الف لیلة و لیلة دا حاضره فارسي ترجمه د فارسي د ډېرو ښو، فصیحو او خوږو شعرونو یو ښکلی مخزن الاشعار دی او فارسي شعرونه ئې د دغه کتاب تر عربي اشعارو، چې زیاتره عامیانه او د ټیټي درجې شعرونه دي، ډېر لوړ، فصیح او بلیغ دي".

د الف لیلة و لیلة د اشعارو په باب په انګرېزي ژبه د هغو یوه مترجم حسین حضاوي کښلي دي:

ترجمه: "د زر او یوې شپې د کیسویوه ځانګړې مشخصه دا ده

چي منشور داستان په منظومو ټوټو سره ښکلی کړه سوی دی. د دغو منظومو ټوټو یوه برخه ئې د اصلي مرتب له خوا پکښې ځای سوې ده او بله برخه ئې د وروستیو کاپي لیکونکو (ناسخانو) له خوا پر زیاته سوې ده. دغه ټوټې له ځای او موضوع سره داسي متناسبي راوړل سوي دي چي ځای ځای ئې د اشخاصو او ځایونو توصیف ته رنگ و روغن ورکړی دی، کله کله ئې خوشحالي او غم په توضیح کړی دی، کله ئې د یوې ښځې توصیف و ستاینه پکښې کړې ده او کله ئې بیا اخلاقي پندونه پکښې بیان کړي دي. د دغو منظومو ټوټو په راوړلو کي مقصد یا دیوه کار و عمل برجسته کول، یا د ادبي معیار اوچتول، یا د عاطفي اغېزې زیاتول دي. که څه هم زیاتي منظومي ټوټې خپل دغه هدف ته په رسېدلو کي له دې اسسته پاته راغلي دي چي زیاتره ئې د منځني حد (mediocre) نظمونه دي يعني نه بد دي او نه ښه. تر نیمې زیات ئې د هغو کلاسیکو شاعرانو له کلام څخه گلچین (anthologized) سوي دي چي تر څورلسمي مېلادي پېړۍ وروسته ئې ژوند کړی دی. دا نوره برخه ئې د نورو استخدام سوو لیکوالو او حتی ناسخانو په گډون د کمزورو ناظمانو له خوا ترتیب سوي دي...^(۱).

له دې بیانه څخه څوک ویلای سي چي د زر او یوې شپې منظومي ټوټې د داستانو اصلي برخه نه ده او د همدې جواز له اسسته فارسي مترجم هم د ټولو عربي اشعارو د کټ مټ ترجمې خواري پر ځان نه ده منلې او پر ځای ئې له کلاسیک فارسي ادب څخه د گلچین له لاري دغه برخه پوره کړې ده. ارواښاد نوميالي صاحب او ما (هوتک) هم دغې برخي ته له موضوع سره د ارتباط له مخي او له عربي

^(۱) وگ: د انگرېزي ترجمې د سريزي - xxxiii - مخ.

اشعارو سره د جزئي معنوي اشتراک له رويه له خپلي طبعي څخه
نظمونه سرسته کړي دي.

د دغو اشعارو په ترجمه کي يا بايد يو څوک د امانت په حکم
کمزوري ترکیبونه او حتی مبتذل شعرونه کټ مټ وژباړي، يا بايد د
ادبي معيار د اوچت ساتلو په نيامت دغو کمزورو ترکیبونه يو څه
پالیش او رنگ وروغن ورکړي او د امانت په مقوله کي ځان ډېر ايسار نه
کړي. ما (هوټک) دا دوهمه لار ځکه غوره کړې ده چي د زر او يوې
شپې شعرونه خو له لويه سره هم، لکه وړاندي چي وويل سوه، د کيسو
اصلي برخه نه، بلکي لا ويلي برخه ده. د نظمونو په ترجمه کي مي د
زړو تشبیهاتو او ترکیبونو راوړل له دې اسیته لازم وگڼل چي که مي
نوي ترکیبونه او عبارتونه راوړي وای، نو دا نوي جامې د زر او يوې
شپې د کيسو پر اتلانو باندې سمې نه راتلې. د دغو نظمونو په ترتیبولو
کي می ډېره خواري کسلي ده، خو نه پوهېږم چي د کره کتونکو
قناعت به می تر لاسه کړی وي که نه؟

د نوميالي صاحب په ترجمه کي د هري شپې پیل او پای په
جلا جلا عبارتونو او بیتونو سره راوړل سوی دی. ما هم دغه روش تر
يوې برخي پوري وپاله، خو وروسته متوجه سوم چي عربي اصل او
انگريزي، روسي او فارسي ترجمې ټولي شپې په سره ورته جمله شرو
او په مشابه جمله پای ته رسولي دي. نو ما هم ټولي شپې په عين جمله
پیل او په عين بیت سره پای ته رسولي دي.

د کيسو او نکلو د بيان په ترڅ کي به لوستونکي ځای ځای له
داسي عبارتو او جملو سره مخامخ سي چي زموږ د پښتني ژوند له
دودونو او نورمونو سره به سمون و نه لري او د لوستونکو سترگي به د

چا خبره یو څه ور وټخنوي. ما هڅه کړې ده چې دغه برخي یو څه په پوښ کي پوښلي ترجمه سي. خو ځای ځای مي بيا دومره ډېر سانسور هم پر ترجمه باندې نه دی لورولی، چې د متن خوند و کیفیت دي پکښې ورک کاندېم. زما په اند د زر او یوې شپې نکلونه کلاسیک امانت دی او خوندي کول ئې تاریخي مسئولیت دی. همدې اند مي د احتساب واهمه له زړه ایستلې ده. زه هیله من یم چې پښتانه وروڼه ما په دغه راز مواردو کي ډېر ونه غندي. د دې نکلو تاریخي روایتونه له ځانه جوړ سوي داستانونه دي او د استناد کار باید ځني وا نه خیستل سي. ښاغلي جهاني صاحب دغه مطلب پخپلو خبرو کي په تفصیل سره بیان کړی دی.

دا خبره مي باید په سر کي لا هم کړې وای چې د دې پښتو ترجمې ټولي برخي مي خپل خواخوږي او زړه ته راتېر اشنا ښاغلي ډاکټر محمد صدیق ظهیر ته ورلېږلي او هغوی په ډېر دقت کتلي دي. زه ئې د احسانونو مرهون یم. ډاکټر ظهیر یو له هغو دوستانو څخه دی، چې زه ئې هر وخت د دغه کار سر ته رسولو ته هڅولی یم. متن دوهم وار گران مطیع الله جان رو هیال هم تر نظر ایستلی او چاپ ته تیار کړی دی. د ده کار هم د ډېري ستایني او تقدیر وړ دی. دا د ده د زیار او ټینگار نتیجه ده چې دا اثر ستاسي ښاغلو لوستونکو تر لاسه دررسېږي.

محمد معصوم هوتک

آشاوا، اونټاریو، کاناډا

۱۵ د اکتوبر ۲۰۱۲ع

الف لیلة و لیلة د تاریخي او اجتماعي پلوه

څه باندي لس کاله مخکي زما استاد او ملگري مرحوم محمدانور نوميالي ما ته له ډنمارک څخه په تليفون کي وويل چي د الف لیلة و لیلة د ترجمې کار ئې پيل کړی دی. ما ئې ډېر تود هرکلی وکړ او دا مي ورته وويل چي د پښتو ژبي دغه لوی او لازم خدمت له تا پرته بل څوک نه سي کولای. خو خپلو ملگرو ته مي وويل چي د نوميالي صاحب روغتيايي حالت او عمر ښايي د دې لوی کار د بشپړېدلو اجازه ور نه کړي. کشکي ئې دا کار يو څه مخکي پيل کړی وای. زما له مرحوم استاد سره رشتيا هم عمر وفا و نه کړه او کار نيکمری پاته سو. څه موده مخکي زما همصنفي او د وړوکتوب د وختونو ملگري محمد معصوم هوتک په تليفون کي راته وويل چي د الف لیلة و لیلة ترجمه کولو ته ئې ملا تړلې ده، د خپلي ترجمې يوه برخه ئې راولېږله او ما ورته وويل چي تر دغه بهتر کار کول تقريباً غير ممکن دی. ده وروسته را څخه وغوښتل چي زه د مقدمې ليکلو کار پر غاړه واخلم. ده چي دونه لوی کار ته اوږه ورکړې وه نو ما ئې هم ناز پر مخکې نه سو اچولای. له بده مرغه چي ما الف لیلة و لیلة ډېر پخوا لوستې وه او په هغه وخت کي مي هم په جدي نظر نه وه لوستې. زه مجبور سوم چي د دې لوی کتاب پاڼي له سره واپړوم را واپړوم او ځيني نکلونه خوله سره په بشپړه توگه ولولم. د مقدمې په نوم مي يو څو پاڼي توري کړې.

خدای دي وکړي چي د فوکلوري نکلونو د خپرونکو له پاره گټوري وي. زه هيله لرم چي گران معصوم هوتک به دغه ارزښتناکه ترجمه ژر بشپړه کړي او د پښتو ادب او فوکلور شاگردانو او خپرونکو ته به ورسېږي.

دا نکلونه په لومړي سر کي يوازي افسانې معلومېږي خو که سړی ښه ورته خیر سي او په غور ئې ولولي نو گوري چي په دې نکلونو کي د اسلامي نړۍ او په تېره بيا د عربانو کلتوري او عنعوي ارزښتونو ډېر څرگند انعکاس کړی دی او سړی بيخي د هينداري نوم ورکولای سي. البته د فوکلوري نکلونو او عصري، په تېره بيا ريالستيکو، داستانونو تر منځ له يوې خوا او د تاريخ او فوکلوري کيسو تر منځ له بلې خوا ډېر زيات توپير موجود دی. جدي لوستونکي بايد په دې پوه وي چي دوی، داستانونه نه بلکي فوکلوري کيسې لولي. په عصري داستانونو کي لوستونکی هر حای له ليکوال څخه پوښتنه کوي او ولي؟ او څرنگه؟ ورته وايي. خو په فوکلوري کيسو کي خبره داسي نه وي. په فوکلوري کيسو کي يو عادي بزگر د يوه لوی استاد او عالم په توگه دلايل وايي. يو لوی پاچا د يوه عادي بازاري سړي عقل نه لري، او چي هر څوک هر څه ورته ووايي هغه مني. د يوه پاچا زوی، چي د نکل اصلي قهرمان وي، هم دونه ښايسته وي چي ښايستې پېغلانې او ښځې، حتی شاپېرياني، په يوه حل ليدلو ورباندي مينې سي، هم دونه هوښيار وي چي په لومړۍ خواني کي ئې د فقهي څخه نيولې تر منطق او نجوم پوري ټول علوم داسي خلاص کړي او زده کړي وي چي لوی پوهان او عالمان سيالي ورسره کولای نه سي او هم داسي پهلوان وي چي د زرو تنو په جنگ ورځي. دغه راز دېبان او له هغوی سره د انسانانو

مقابله او جنگونه، پېريانان، جادو او منتر او په بيزو او سپيو د انسانانو بدلول، شاپېرياني، کوه کاف او تر اوبو لاندي د دېبانو ښارونه هغه څه دي چي حتی زر کاله مخکي په داستان کي چا نه سوای يادولای، ځکه چي ځای پر ځای د لوستونکو له سوالونو سره مخامخ کېدی. خو څرنگه چي فولکلوري نکلونه د عادي او بې معلوماتو خلکو له پاره ويل کېږي او ليکل کېږي، نو هر څومره چي مبالغه پکښې زياته وي په هغه اندازه د اورېدونکو او لوستونکو له پاره په زړه پوري وي. خو سترگه وړ او لوستي خلک د فولکلوري نکلونو مبالغو، بې منطقيو او د ناممکناتو برخي ته نه گوري بلکي په هغو کي د خلکو د عنعناتو، مذهبي عقايدو، عمومي پوهني، د پاچاهانو د خپل سري او استبداد او خرافاتو ته د خلکو او حتی پاچاهانو د عقيدې اندازه لگولای سي.

فولکلوري نکلونه له تاريخ سره ځکه نه سي مقايسه کېدلای او نه تاريخي قضاوت ورباندي کېدلای سي چي فولکلوري نکلونه د لويو سيندونو په شکل منځته راځي. سرچينه ئې يوه وي خو تر هغه وخته پوري چي يو لوی سيند ورڅخه جوړېږي او بيا يوه لوی درياب يا لوی جهيل ته لوېږي، په سوونو او ښايي په زرونو وې او لويي ويالې او واړه او لوی رودونه ورسره يو ځای سوي وي. فولکلوري نکلونه هم تر هغه وخته پوري چي پر کاغذ باندي ليکل کېږي په سل هاوو او يا په زرونو ځله خوله پر خوله او سينه پر سينه نقل سوي وي او کله کله ښايي له اصلي سرچينې سره بېخي سر و نه خوري. د الف ليله و ليله نکلونه ښايي په لس هاوو ځله ليکل سوي او وروسته بيا له ټولو ليکل سويو متنونو څخه يو متن جوړ سوی وي. ځيني نکلونه ښايي سل کاله او ځيني ښايي په سل هاوو کلونه د لوستو او نالوستو خلکو په خولو کي

گرځېدلي او بيا تر قلم او کاغذ پوري رسېدلي وي. په دې جريان کي نو هر ډول تاريخي اشتباهات نه يوازې ممکن بلکې حتمي دي. تاريخي اشتباهاتو ته ځکه ځوته نه سي نيول کېدلای چي فوکلوري نکلونه د تاريخي پېښود تشرېح کولو له پاره نه بلکې د اورېدونکو او لوستونکو د دلچسپۍ له پاره منځته راغلي وي. هر څومره چي به يو نکل په زړه پوري وو په هغه اندازه به ئې اورېدونکي زيات وه او په هغه اندازه به ئې د نکلچي او نکلچيانو خولۍ په غوړو کي وه. د مثال په ډول د الف ليله و ليله د نکلونو پيل د ساساني شاهنشاهانو څخه کېږي خو اورېدونکي يا لوستونکي دا پوښتنه نه سي کولای چي شهرزاده څرنگه يوه ساساني شهنشاه ته د هارون الرشيد پاچا د زمانې کيسې کوي؟ ځکه چي د ساسانيانو د وروستني پاچا د وژل کېدلو په زمانه کي خود هارون الرشيد ور نيکه زېږيدلی نه وو. يا مثلاً که د يوه نکل لومړۍ جملې ته چي وايي ديونان په نوم يو پاچا چي د روم په مټکه کي د فارس په ښار کي واکمن وو! د نکل پيل يوه لويه تاريخي اشتباه ده. نو سړی بايد دا نکل بېخي و نه لولي. خو که سړی نکل واورې او يا ئې ولولي نو څوري چي د نکل هدف د تاريخي حقايقو بيان نه بلکې پند او عبرت او د دې خبري کول دي چي يو پاچا، چي د خلکو د وژلو او له مرگ څخه د ژغورلو واک لري، څرنگه بايد په خپلو قضاوتونو کي له احتياط او عقل څخه کار واخلي او تش د وزير يا کوم بل حسود او مغرض په قول بېگناه انسانان قتل نه کړي.

الف ليله و ليله، چي زياتره پښتانه ئې الپ ليلا بولي، د هغو سلگونو نکلونو يوه مجموعه ده چي څه ئې په هند، ايران، افريقا او نورو سيمو کي ايجاد سوي او څه ئې پخپله په بغداد او دمشق کي ورباندي

زیات سوي او یا په نورو سیمو کې پر ایجاد سویو نکلونو باندې له سره کار سوی او لیکل سوي دي. که څه هم چې ډېر خپرونکي او لیکوالان په دې عقیده دي چې دا نکلونه زیاتره له هند څخه د عربانو ښارونو ته تللي او د هغوی په دربارونو کې ئې وروستی شکل اخیستی دی، خو که سړی د نکلونو موضوعاتو او نومونو ته متوجه سي نو ګوري چې دې نکلونو، تر هغه چې دیوې سرچینې په باره کې ئې فکر وسي، د ډېرو زیاتو کلتوري سیمو سفرونه کړي او ښايي د سل هاوو او لا زرهاوو کلونو په جریان کې بشپړ سوي او بیا ئې نو دغه وروستی شکل غوره کړی وي. البته وروستی ترتیب سوی شکل ئې، چې تر موږ پوري رارسېدلی او په بېلو بېلو اروپايي او اسیايي ژبو ترجمه سوی دی، عربي او اسلامي دی. قهرمانان ئې زیاتره مسلمانان دي حتی ډېري زیاتي شاپیریاني، دېوان او پېریانان ئې مسلمانان دي، کلیمه وایي او زیاتره د نکلونو له قهرمانانو سره په داسې کارونو کې مرسته کوي چې د دوی له مرستې پرته ئې کېدل او عملي کېدل ممکن نه دي.

مشهور عرب مؤرخ مسعودي په خپل کتاب مروج الذهب و معادن الجوهر کې، چی څه باندې زر کاله مخکې ئې لیکلی دی، وایي چې: دا افسانې له هندي، فارسي او رومي سرچینو څخه ترجمه سوي دي. دی وایي دا کتاب د هزار افسانه یا هزار خرافه په شکل ترتیب سوی دی چې خلک ئې الف لیلة و لیلة یا زر او یوه شپه بولي^(۱).

د مسعودي له لیکنې څخه څرګندېږي چې د الف لیلة و لیلة په نوم نکلونه څه باندې زر کلونه مخکې د عربو په ټولنه کې رواج وه او د کتاب په شکل را غونډ سوي وه. له دې څخه مخکې د هزار افسان په

(۱) مروج الذهب: لومړۍ ټوک - ۶۱۰ مخ.

نوم د نکلونو مجموعه موجوده وه. په دې حساب ښايي د دې نکلونو عمر، د کليله و دمنه په څېر، د ميلاد څخه مخکي کلونو ته ورسېږي. خو د الف ليله و ليله مشهور انگرېز مترجم ريچارډ برټن د دغې مجموعې په ملحقاتو کي د الطاف پر افسانه باندې د مقدمې په ترڅ کي ليکي چي اليکزانډر کوټيل Alexander J. Cotheal ما ته د دغې کيسې د قلمي نسخې يوه کاپي را واستوله او پر هنې باندې ليکل سوي وه چي دا يو کتاب دئ چي د پاچاهانو ډېري زياتي افسانې او د الف ليله و ليله کيسې پکښي راغلي دي. ريچارډ برټن ليکي چي د کتاب په پای کي د نسخې د نقلولو نيټه راغلې ده چي په انگرېزي حساب ۱۶۸۵ ميلادي کال کېږي. په دې حساب مورگورو چي پر دې کيسو باندې، لږ تر لږه، يونيم زر کلونه کار سوي دي. ځکه چي د الطاف په کيسه کي د کافي يادونه سوي ده او کافي پخپله تر پنځه سوه کاله زيات تاريخ نه لري. د الطاف د کيسې ليکوال يا نقلوونکی، د نورو زياتو فوکلوري کيسو د ليکونکو يا نقلوونکو په څېر، دونه بېخبره دئ چي د هارون الرشيد په زمانه کي د توپ يادونه کوي. په داسي حال کي چي توپ د هارون الرشيد له زمانې څخه (۱۷۰ - ۱۹۳)، چي د دوهمي هجري پېړۍ وروستي کلونه کېږي، لږ تر لږه پنځه پېړۍ وروسته د جنگونو، فتوحاتو او جشنونو ميدانونه ورولوېدی.

دا چي الف ليله و ليله به څو ځله ليکله سوي او څو ځله به ئې ښايي ليکل سوي متنونه ورک سوي وي، مور څه نه سو ويلای. که د هزار افسانه نوم قبول کړو نو د الف ليله و ليله د موجودو نکلونو مجموعه خو په هيڅ توگه زرو ته نه رسېږي او بايد چي ډېر نکلونه پاته وي چي بايد د نکلونو په دې لوی کتاب کي راغلي وای. او لا يوه

عقیده پر دې ده چې زر حتماً د زرو د عدد په معنی نه بلکې د بېخي ډېرو په معنی ده. داسې ویل کېږي چې شهرزادي زر کتابونه را جمع کړل، یعنې بېخي زیات کتابونه ئې راټول کړل^(۱).

په پښتنو کې، د زرو عدد لا څه چې، د سلو عدد ډېر لوی بلل کېدی: "پور چې تر سلو واوړي وچه ئې مه خوره" او یا دا چې: "سل په لالي پور دي دا یوه ئې پې د بنګړو". په کندهار کې، او ښایي په نورو پښتني سیمو کې به هم خبره دغه ډول وه، حتی د سلو حساب هم چا نه کاوه بلکې شل ډېر لوی عدد وو او خلکو به د اتیا پر ځای څلور تومنه یا څلور شلي او یا د یوسل څلوېښت پر ځای اووه تومنه ویل. په دې حساب ښایي هزارافسان هم تر زرو نکلونو ډېر کم وي او شهریار پاچا هم ښایي، خپلي خطا ته د متوجه کېدلو له پاره، دونه حوصله نه وي کړې چې زر او یوه شپه د خپلي مېرمنې شهرزادي کیسو ته غوږ ونیسي.

د الف لیلة و لیلة نکلونه، د نورو ټولو فوکلوري کیسو په څېر، پر کاغذ باندې تر لیکل کېدلو مخکې په لس هاوو، او لا په سل هاوو، ځله خوله پر خوله سوي او تغیرات ئې لیدلي دي. په نکلونو کې د نومونو له مخې د بېلو بېلو کلتوري حوزو د نفوذ څرک لگولای سو. په نکلونو کې د هند، ایران، بین النهرین، مصر او تر یوه ځایه پوري د ترکانو څرک وینو. د سیند باد په څېر هندي نومونه، د علي بابا او خاتون په څېر ترکي نومونه، د شهرزاد، دنیا زاد او شاه زمان په څېر ایرانی نومونه پکښې وینو؛ البته زیاتره نومونه عربي دي. خود نکلونو له چوکاټ او د اوډلولو له طرز څخه ئې هندي سبک له ورايه ښکاري. لکه ته باید دا کار و

(۱) انسایکلو پیډیا آف اسلام - لومړی ټوک: ۳۶۲ مخ.

نه کړې کنه نو د پلاني په څېر به له ستونزو سره مخامخ سي. مقابل لوری پوښتنه کوي چې د پلاني کیسه څرنگه وه؟ او دلته نکل پیل کېږي^(۱).

ځینی ایرانی محققین هم په دې عقیده دي چې د عربي الف لیلة و لیلة لومړنی اساس هغه هزارافسانه ده چې هندي ریشه لري. د دغو پخوانیو داستانونو ځینی برخي بیايی ایرانی زردشتیانو له هندي سرچینو څخه اخیستي وي او ځینی نخبي ئې تر اوسه پوري په الف لیلة و لیلة کې پاته دي. دوی وایی داسي هم ویل کېږي چې دا کتاب تر هخامنشیانو مخکې په هند کې تالیف سوی او بیا د سکندر له زمانې څخه وروسته ایران ته راغلی او په زړه پارسي ترجمه سوی وي او هزار افسانه نوم ورباندې ایښودل سوی وي^(۲).

په ایران کې د فوکلوري کیسو مشهور څېړونکی جلال ستاري وروسته لیکي: "ګواکي الف لیلة و لیلة، په دغه شکل چې همدا اوس زموږ په لاس کې دی، د یوه سړي او یا یوه ملت او قوم تالیف نه دی؛ دې کتاب د څو پېړیو په جریان کې د ټول عالم دوره کړې ده او په دې اوږده سفر کې ئې ډېر زیات عجایب لیدلي دي او له هغو څخه ئې یوه توبه برابره کړې ده. هر قوم او هري قبیلې د خپل ذوق سره سم یو څه ورباندې اضافه کړي او کله کله خو ئې یو بشپړ داستان پکښې ورزیات کړی دی، او په ډېره اوږده زمانه کې دغه کمال ته رسېدلی دی. شهرزادي د بېلو بېلو قومونو او ملتونو په ژبه خبري کوي. په دې توګه نو الف لیلة و لیلة، کتاب نه بلکې، یوه کتابخانه ده. یو لیکونکی نه

(۱) هغه کتاب: ۳۶۲ مخ.

(۲) افسون شهریار: ۵۳ مخ.

لري بلکي ډېرو زياتو نکليچيانو برخه پکښې اخيستي ده او په منځنيو پېړيو کي د ټول ختيځ د اولسي ادبياتو يوه خزانه پکښې جمع سوې ده او موږ د پېړيو افسانې پکښې وينو. مگر سره له هغه چي پر ايراني نکلونو باندي عربي نکلونه زيات سوي او يا ورسره نښلول سوي دي، ويلاى سو چي که د الف ليلة و ليلة اصلي سرچينه هند او ايران دى د دې کتاب اوسنى شکل د مسلمانانو او عربانو د کار نتيجه ده، ځکه چي ډېر زيات داستانونه ئې عربو جوړ کړي او دې نکلونو ته ئې اسلامي بڼه ورکړې ده^(۱).

ويل کېږي چي مسلمانانو د ايران د ښارونو او ولاياتو د پرله پسې فتوحاتو په لړ کي د ايران په زرهاوو قلمي کتابونه ځکه وسوځول چي فکر ئې کاوه زردشتي او خرافاتي عقايد پکښې راغلي دي. ښايي د هزار افسانه په نوم کتاب هم، چي ويل کېږي د الف ليلة و ليلة زياتره او يا ټولي کيسې ورڅخه اخيستل سوي دي، په دغه لړ کي سوځول سوي وي او موږ ئې هيڅ نسخه په لاس کي نه لرو. د الف ليلة و ليلة لومړنۍ کيسه، چي اصلي موضوع ئې د ښځو بې وفايي ده، د ايران له خاوري څخه پيل کېږي. د افسانې اصلي قهرمانان د ساساني کورنۍ دوه پاچاهان، شهريار او شاه زمان او د لوى پاچا يا شاهنشاه شهريار د وزير دوې لوڼي شهرزاد او دنيازاد دي. عرب کيسه ليکونکو د الف ليلة و ليلة د کيسو او افسانو دغه مقدمه او روح ښايي ځکه ايراني پاچاهانو او شهزاده گانو ته منسوب کړى وي چي د خپلو ښځو له پاره ئې دومره بې وفايي او ناپاکي شرم او عار بللى وي. په ورپسې کيسو کي چي هر ځاى د مجوسي يا زردشتي نوم يادېږي نو چندانې په ښه سترگه نه ورته کتل

(۱) هغه کتاب: ۶۰ مخ.

کېږي او حتی د زردشتي له نامه سره خولعنتي استعمالېږي.
 اصلي کيسه له هغه ځايه پيل کېږي چې د ساسانيانو يو شاهنشاه،
 چې د چين او هند پر ټاپوګانو ئې حکومت کاوه، مړ کېږي او د هغه دوه
 زامن شهريار او شاه زمان پاته کېږي. شهريار د خپل پلار په پايتخت
 کي، چې نوم ئې معلوم نه دی، پاچا کېږي او شاه زمان په سمرقند کي
 پاچا کېږي. شل کاله وروسته، شهريار غواړي چې خپل ورور شاه زمان
 وويني؛ هغه خپل پايتخت ته ورېږي. شاه زمان د خپل ورور د ليدلو له
 پاره د روانېدلو په شپه، ناڅاپه کور ته ستنېږي او هلته ګوري چې د ده
 ګرانه مېرمن د يوه حبشي غلام سره، د ده پر پالنگ پرته ده. خپله
 مېرمن او غلام دواړه وژني او په شنه زړه د خپل ورور پاچهۍ ته
 روانېږي. د خپل ورور په پاچهۍ کي له څه مودې تېرولو وروسته يوه
 ورځ، چې ورور ئې ښکار ته تللی دی، خپله ورينداره ويني چې په
 شاهي باغ کي د يوه حبشي غلام سره مينه کوي. له هغې سره شل تنې
 ملګري سهيلاني هم جامې باسي او دی ګوري چې هغه هم لس تنې د
 ملکې ملګري او نور لس تنه سپين مخي ځوانان دي او ټول په بېغمه
 زړونو په عيش لکيا کېږي. کله چې خپله کيسه او د ورينداري نکل
 خپل ورور ته کوي؛ او هغه ټوله کيسه پخپلو سترګو ويني نو دونه
 خواشینی کېږي چې خپل ورور شاه زمان ته وايي چې راځه د پاچهۍ
 څخه لاس واخلو او مخ پر غرونو او دښتونو ونيسو؛ ګوندي موږ داسي
 يوبل څوک هم پيدا کړو چې له هغه سره په دغه اندازه بې وفايي سوې
 وي او کنه نو تر دې ژوند خو مرګ بهتر دی. دوی دواړه روانېږي او تر
 څو ورځو مزلونو وروسته يوه ورځ د درياب پر غاړه ناست دي چې له
 ليري له اوبو څخه يو لوی ديب راوړي، چې يو لوی فولادي صندوق

ئې پر سر نيولی دى. دوى له بېري يوې گڼې ونې ته پورته کېږي. ديب له صندوق څخه يوه ښايسته مېرمن راباسي او د هغې پر زنگانه سر اېږدي او سمدستي په درانه خوب بيدېږي. ښايسته مېرمن، پاس په ونه کې، دوه پاچاهان ويني او له هغوى څخه د مينې غوښتنه کوي؛ د ديب د راويښولو په تهديد ئې مينې کولو ته مجبوروي. وروسته له دواړو څخه د هغوى انگشتى اخلي او له خپل جيب څخه پنځه سوه اويا انگشتري ورته را باسي او ورته وايي چې له دغسې لنډ وخت څخه په گټې اخيستلو سره ئې له هر چا سره مينه کړې ده له هغه څخه ئې يوه انگشتى د ښانې په توگه اخيستې ده.

شاه زمان د دې پېښې تر ليدلو وروسته خپلې پاچهۍ ته روانېږي او ژمنه کوي چې بيا به هيڅکله واده ونه کړي او د ژوند تر پايه پوري به يوازي پاته سي. شهريار ژمنه کوي چې هره شپه به له يوې ښايستې پېغلې سره واده کوي او هغه به د واده په سهار وژني. ځکه چې، د ده په عقیده، د مخکې پر مخ يکې يوه پاکه ښځه نسته او په ښځې باور نه سي کېدلای. شهريار د خپلې مېرمنې، د حبشي غلام او د هغې د ټولو سهيليو له وژلو څخه وروسته هري شپې واده کولو ته ملا تړي؛ هره شپه يوه ناوې وژني او په دې توگه درې کاله تېرېږي. د شهريار د وزير لور شهرزاده د بېگناه نجونو د ژغورلو په منظور له پاچا سره واده کوي. خپلې خور د نيازادي ته وظيفه ورکوي چې هره شپه يا د شپې په پای کې له دې څخه د يوه نکل د اورولو غوښتنه وکړي. په دې ترتيب زړ او يوه شپه تېرېږي او پاچا ته خداى درې اولادونه ورکوي او د پاچهۍ نجوني له حتمي مرگه ژغورلي کېږي.

د نکل په اساس، شهريار د ساساني شاهنشاهانو په لړ کې يو مقتدر

پاچا دئ او د وزیر لور شهرزاده، د زرو کتابونو له لوستلو څخه وروسته، له هغه سره واده کوي او د واده له لومړۍ شپې څخه خپل نکلونه پیلوي. شهرزاده په خپلو زیاترو نکلونو کې هارون الرشید ته د یوه پخواني عادل پاچا یا خلیفه په توګه اشاره کوي. په داسې حال کې چې هارون الرشید د ساسانیانو د وروستي پاچا دریم یزدگرد د وژل کېدلو څخه څه باندې یوه نیمه پېړۍ وروسته پاچا سوی دئ. داسې نو د الف لیلة و لیلة تقریباً ټول نکلونه له تاریخي او جغرافیایي پلوه بې اعتباره دي او د دې ګڼو نکلونو د لیکل کېدلو او ترتیبېدلو په وخت کې، واقعیتونو ته د توجه پر ځای، ټاکلو اهدافو ته توجه شوې ده. فوکلوري نکلونه اکثر دغه ډول وي؛ خو لوستل ئې ځکه ګټه لري چې د هغوی څخه د یوه قوم یا کلتوري حوزې ذهنیتونه، د کلتوري ودې اندازه، کله کله د تاریخ ډېرې تاریکې پانې او پېښې، چې په لیکلو تاریخونو کې یا نه وي راغلي او یا له منځه تللي وي او دغه راز په یوه پراخه سیمه کې پر یوې او بلې کلتوري حوزې باندې د متقابلو اغېزو او اړیکو په باره کې ګټور معلومات راکوي.

د مسعودي په تاریخ کې د الف لیلة و لیلة د نامه له یادېدلو څخه موږ اټکل کولای سو چې د دې نکلونو لیکل کېدل او یا له فارسي څخه، د ډېرو زیاتو نکلونو ترجمه کېدل به د هارون الرشید او د هغه د زوی مامون الرشید په وختونو کې، چې د عباسي خلافت طلايي عصر دئ، پیل سوي وي؛ مګر د الطاف په نوم نکل کې، چې د هارون الرشید زمانې ته منسوب کړه سوی دئ، د توپ یادونه، چې د هارون له زمانې څخه تقریباً پنځه پېړۍ وروسته د جنګونو میدانونو ته را ووت، او دغه راز په همدغه نکل کې د کافي یادونه چې ایله د پنځلسمې

پېړۍ په نيمايي کي، يعني د هارون الرشيد له زمانې څخه زيات و کم اووه سوه کاله وروسته استعمال سوه، دا ښيي چي پر دې نکلونو باندي تر زر کاله زيات کار سوي، او د نني ورځي شکل ئې اخيستی دی. دا نکلونه په عمومي صورت دوې برخي لري. يوه ئې داستاني برخه ده، چي نکلچيانو د خپلي غوښتني او طبيعت سره سم په نکلونو کي زياتي او کمي راوستلي دي. چي زړه ئې غوښتي دي، يا ئې خپلو قهرمانانو ته پر دې دنيا جنتونه جوړ کړي او يا ئې داسي بدمرغي ور په برخه کړي او د داسي ستونزو او مشکلاتو سره ئې مخامخ کړي دي چي سړي ئې پر دې دنيا دوړخ بللای سي. بله ئې ادبي او په تېره بيا منظومه برخه ده، چي په دغه لطافت او ښايست ئې سينه پر سينه انتقالېدل غير ممکن دي او بايد چي قلم پر قلم انتقال سوي او ليکل سوي وي او يا وروسته جلا کار ورباندي سوي وي.

الف ليله و ليله زياتره د کليله و دمنه په شکل ترتيب سوې ده؛ دا نکلونه، که څه هم، په لومړي سر کي د سات تېري او د ژمي د اوږدو شپو د تېرولو وسيله گڼله کېږي، خو چي سړي ورته ځير سي تقريباً ټول نکلونه د خاصو اهدافو له پاره ليکل سوي دي. د شهريار په څېر يوه ظالم شهنشاه سره، چي هره شپه له يوې ښايستې نجلۍ سره واده کوي او سبا ته ئې وژني، او په دې توگه د خپلي ښايستې مېرمني د خيانت کسات د بېگناه نجونو څخه اخلي، د شهرزادي د واده کولو فيصله پخپله ښيي چي ورپسې بايد داسي نکلونه راسي چي پاچاه ته بايد دونه په زړه پوري وي چي که د نکل نيمايي برخه نن شپه واورې باقي پاته برخه ئې بايد ورڅخه پاته نه سي. په نکلونو کي بايد دونه پندونه نغښتي وي چي شهريار ته دا ثابته کړي چي ټولي ښځي په يوه رنگ نه

دي او په اصطلاح په ځنگله کي کړې او سمې لښتي سته. البته ټولي کيسې د بنځو پر وفا او پاکۍ باندې شاهدي نه ورکوي او شهرزاده په پنځمه شپه د سوداگر د هغې بنځي کيسه کوي چي د مېړه په غياپ کي له بل سړي سره جوړه ده؛ او سوداگر د خپلي بنځي په شيطانت خپل هغه هوښيار طوطي وژني چي د هغه د بنځي د ناروا اړيکو کيسه ئې ورته کړې ده. شهرزاده د نکلونو په جريان کي د نورو داسي بنځو يادونه هم کوي چي کره وړه ئې د پاکو بنځو سره مناسب نه دي. ځواکي تر يوې اندازې ئې د انډول د ساتلو کوښښ کړی دی؛ او يوازي د بنځو د مدافع وکيلي حيثيت نه لري. حتی د نکلونو د پيل کېدلو په ديارلسمه شپه خويو شهزاده هغه پيريان ته چي دی ئې د خپلي معشوقې د خوب په خونه کي نيولی دی او د هغې بنځي د سر پرې کولو امر ورته کوي چي د شهزاده د سر پرې کولو په برخه کي ئې د پيريان امر نه دی منلی، وايي چي اې غښتلې او قهرمان پيرiane! که يوه بنځه چي نه عقل او نه وفالري زما د سر له وهلو څخه انکار کوي او دا کار ناروا او غير قانوني بولي؛ زه څرنگه، د يوه نارينه په حيث، د داسي بنځي، چي په ژوند کي مي ليدلې نه ده، سر پرې کړم؟

څرنگه چي په نکلونو کي پاچا پر غوړ وهل کېږي نو زياتره نکلونه د پاچاهانو د اجرااتو په باره کي دي. ځواکي شهريار ته دا ښيي چي د ظالمو او بې عقلو پاچاهانو عاقبت څومره خراب دی او بې عقلي او بېځايه ظلم څومره پښماني لري. په تقريباً ټولو ايازياترو نکلونو کي د خير او شر، حرص او قناعت، مردۍ او نامردۍ تر منځ جگړه روانه ده او په تقريباً ټولو نکلونو کي د ښو پله درنه او بری ئې په برخه وي.

د حکيم دوبان په نوم يو ماهر طبيب د يونان په نوم يوه پاچا، چي

د فارس په ښار کي د روم پر مټکه!! حکومت کوي، د جزام د ناعلاجه ناروغۍ علاج کوي. پاچا روغ رمټ کېږي او د حکیم دوبان ډېر زیات عزت کوي. د هغه قدر ورځ په ورځ دونه زیاتېږي چي حسود وزیر ئې تحمل نه سي کولای. وزیر پاچا ته وایي دا حکیم چي د دونه سختي ناروغی علاج ئې په وس پوره دی سبا کولای سي چي تا له منځه هم یوسي. دا په اصل کي ستا د دښمنانو جاسوس دی او هغوی ستا د تباهی له پاره رالېږلی دی. پاچا د خپل حسود وزیر په قول کوي او د بېګناه حکیم دوبان سر ورڅخه پرې کوي. خو پخپله هم سزا ويني. ځکه د هغه کتاب د پانود اړولو له پاره، چي حکیم دوبان په زهرو لړلی دی، څو ځله خپله ګوته په نارو لنډوي او ځای پر ځای مري. په دې توګه پاچا د خپل ظلم له امله خپله سزا ويني. البته نکل د ډېرو بېخبرو نکلیچیانو په وسیله انتقال سوی دی. ځکه چي یونان پاچا، د روم په مټکه کي د فارس په ښار کي، په هیڅ توګه نه سره لګېږي. خو هغه درس پکښي راغلی دی چي د یوه مستبد پاچا له پاره عبرت سي، او بېګناه کسان قتل نه کړي.

د دوهم قلندر په نکل کي، چي د الف لیلة و لیلة په دیار لسمه شپه راځي، پاچا دونه بې عقل او ساده دی چي یوه بیزو شپږ ډوله عربي خط لیکي، د پاچا په مخ کي پر کاغذ باندي دونه ښایسته شعرونه لیکي چي د لویو ادیبانو او شاعرانو کار دی او بالاخره حتی پاچا په سطرنج کي ماتوي، خو پاچا لا بیا هم فکر کوي چي هغه یوه عجایبه بیزو ده چي په ډېرو پیسو ارزي. البته دا هغه په زور، کمال او ښایست مغرور شاهزاده دی چي تصادفاً د یوه پیریان یا دیو پر محبوبا باندي پېښی سوی او له هغې سره ئې څو شپې تېري کړي دي. پیریان خپله هغه

محبوباً چي د واده په شپه ئې تېښتولې ده، وژني او له شهزاده څخه په خپل منتر او جادو بيزو جوړوي.

د الف ليله و ليله په نکلونو کې، پاچاهان معمولاً عیاش او زیاتره بې عقلان وي. د مملکت ټولې چارې د وزیرانو په لاس کې وي، چي معمولاً هوښیار او کله کله ډېر شیطان خلک وي او پاچا ته غولوونکي او کله کله تباہ کوونکي مشورې ورکوي. د ابو تمام په نوم یو سوداگر دیوہ ظالم پاچا په مملکت کې ژوند کوي، چي هغه پاچا د ده پیسو ته سترگې خړې کړي دي؛ نو دی د هغه له ویري د علیان شاه په نوم یوہ پاچا هیواد ته کډه کوي او د هغه پاچا خدمت کوي. د پاچا وزیران د هغه سره حسد پیدا کوي او د منځه وړلو په فکر کې ئې کېږي. بالاخره د هغه دوه بنایسته غلامان په رشوت تېرباسي او د هغوی په وسیله ئې د پاچا تر غوږه ور رسوي چي ابو تمام د پاچا له نوي مېرمنې سره جوړ دی. پاچا، له تحقیق او پوښتنو پرته، ابو تمام وژني او وروسته متوجه کېږي چي د هغه ویني ئې ناحقه توی کړي دي. وروسته خپل وزیران هم وژني خو پښېماني ګټه نه کوي.

پاچا په جنجالي موضوعاتو کې، په منطق او استدلال نه قانع کېږي بلکه د هغه د قناعت حاصلولو له پاره باید د پند او عبرت کیسې ورته واورولي سي. خو بدي په دې کې ده چي پاچاهان دومره بې عقلان وي چي د هرې کیسې له اورېدلو سره ئې عقیده تغیر کوي، او سمدستي د خپلې پخوانۍ فیصلې په خلاف بل تصمیم نیسي. الف ليله و ليله اصلاً د دغه هدف له پاره ترتیب سوې ده چي پاچاهانو او د قدرت خاوندانو ته وښيي چي ظلم، بې عدالتي او پر غلطو مشورو غوږ نیول ډېر خراب عواقب لري او واکمنان خدای تعالی د خپلو خلکو د

حقوقو څخه د دفاع له پاره ګومارلي دي. دغه علت دی چې په الف لیلة ولیلة کې چندانې د خوارانو د ژوند له طرز سره نه مخامخ کېږو او د نکلونو ټوله توجه د پاچاهانو، وزیرانو او واکمنانو خوا ته ده. ځکه چې د نکلچیانو په فکر، عادي خلک او خواران د ظلم په کولو او د ظلم په مخ نیولو کې چندانې اثر نه لري. څه چې لیکل کېږي او یا ویل کېږي نوم مخاطب ئې باید هغه کسان وي چې سمې لارې ته په راتللو ئې ټولنه پر سمه لاره روانېږي.

که څه هم چې د الف لیلة و لیلة تقریباً ټول پاچاهان او وزیران مسلمانان دي؛ خو د هغوی په مجلسونو کې شراب چڼل کېږي او حتی د نکلونو د پیل په لسمه شپه، چې خلیفه هارون الرشید د خپل وزیر جعفر او خپل وفادار غلام او سرجلات مسرور سره د بغداد د ښار د خلکو د حالاتو معلومولو له پاره د شپې بهر ته وتلی دی او د دریو ښایستو مېرمنو پر قصر باندي ور برابرېږي؛ هلته جعفر او مسرور او په مجلس کې ناست ټول نر اوبښي شراب چڼي او یوازې خلیفه د حج د نیت کولو په پلمه د شرابو څخه پرهېز کوي. که څه هم په نورو ځایونو کې خلیفه هم له جعفر سره یو ځای شراب چڼي. څرنګه چې الف لیلة و لیلة د پاچاهانو او اشرافو له پاره ترتیب سوي نکلونه دي او پخوانیو سلطانانو او پاچاهانو زیاترو ډېر زیات شراب چڼل، نو ځکه په نکلونو کې هم ډېر زیات راغلي دي.

نظام الملک طوسي په سیاست نامه کې لیکي: "... او دا چې هر څوک خپله صراحي ورسره راوړي او خپل ساقي ورسره راوړي دا روا کار نه دی، دا هیڅ وخت عادت نه وو او سخت ناوړه کار دی. ځکه چې هر وخت د خوړلو شیان، شېړیني او شراب د پاچاهانو له کورونو څخه

وړل کېدل نه دا چي د پاچاهانو کورونو ته وړل کېدل. ځکه چي سلطان د خپل قلمرو مشر دی او اولس د هغه اولاد دی، نو دا لازمه نه ده چي د پاچا کور ته د خپل عيال له کوره خواړه او شراب یووړل سي" ^(۱).

نظام الملک طوسي د سلطان محمود په دربار کي د شرابو د چنبلی کېدلو په اړه یوه په زړه پوري کیسه لري او لیکي چي: "ویل کېږي چي سلطان محمود یوه شپه د خپلو نژدې کسانو سره شراب چنبلي وه او سهار وختي ئې هم د شرابو شوق کړی وو. علي نوشتګین او محمد عربي، چي د سلطان سپه سالاران ول، په هغه مجلس کي حاضر ول او کړۍ شپه وینس وه او له سلطان محمود سره ئې شراب چنبلي وه. د غرمې پر مهال د علي نوشتګین سر دروند سو او د شرابو افراط اثر ورباندي وکړ. له سلطان څخه ئې کور ته د تللو اجازه وغوښتله. سلطان ورته وویل چي دا ښه کار نه دی چي په دا سپینه ورځ په دغه حال او مستي کي دباندي وزې. تر مازدیګر پوري دلته پاته سه او چي نشه دي ولاړه ته هم ولاړه سه. که په دغه حال کي دي محتسب په بازار کي وویني او په درو دي ووهي. ته به هم بې آبه سې، زه به هم غمجن سم او هیڅ به ویلای نه سم.

علي نوشتګین د پنځوسو زرو سپرو سپه سالار وو؛ د خپل وخت تر ټولو زړه وړ افسر وو. د هغه په زړه کي دا نه و تېرېدل چي یوه ورځ به ئې محتسب راګرځوي. پر خپله خبره ټینگ سو او د کور پر لور روان سو. سلطان محمود وویل چي نه پاتېږي نو پرې ئې ږدی چي ولاړ سي. علي نوشتګین د خپلو غلامانو او چاکرانو سره د خپل کور پر لور

(۱) سیاست نامه: ۱۴۶ مخ.

روان سو.

يو ناڅاپه محتسب له خپلو سلو سپرو سره په بازار کي ورباندي
پېښ سو. کله چي ئې علي نوشتگين په داسي مستي او نشه حالت کي
ولیدی نو امر ئې وکړ چي له آسه ئې راکښته کړي. يو تن ئې پر سر
کښینستی او بل ئې پر پښو، او په خپل لاس ئې څلوېښت درې
وواهه...

سبا چي د سلطان حضور ته ورغی. سلطان د محتسب په باره کي
پوښتنه ورڅخه وکړه. ده خپله ملا وربکاره کړه چي تغمې تغمې وه.
سلطان وخنډل او ورته وې ويل چي توبه وکاره چي بيا هيڅکله له کور
څخه مست بهر ته ونه وزې^(۱).

عنصر المعالي په خپل کتاب قابوس نامه کي، چي د غزنوي
سلطانانو په عصر کي ئې ليکلی دی وايي: "... مگر د شرابو چښل په
مازديگر کي پيل کړه. تر څو چي پر تا باندي مستي غلبه کوي، شپه به
رارسېدلې وي او خلک به ستا مستي نه ويني... او په دښت او په باغ
کي چندانې شراب مه چښه او که ئې چښې نو ځان مه نشه کوه. کله چي
کور ته راغلې نو بيا په کور کي مستي کوه. ځکه هغه کارونه چي تر چت
لاندې کېږي تر آسمان لاندې نه سي کېدلای"^(۲).

که څه هم چي، د الف ليلة و ليلة تقريباً ټول نکلونه د ناممکناتو
يوه مجموعه ده. د نکلونو قهرمانان، چي زياتره شهزاده ګان او د
وزيرانو زامن وي، د داسي خنډونو او ستونزو سره مخامخ کېږي چي
پر هغوی باندي غلبه کول په هر صورت ناممکن کار دی. انسانان د

(۱) پورته ماخذ: ۵۲-۵۳ مخونه.

(۲) قابوسنامه: ۶۸-۶۹ مخونه.

دېوانو په جنگونو ورځي، کلونه کلونه په غرونو او دښتونو کي پیاډه مزلونه کوي، د دریو سوو میاشتو یا پنځه ویشو کالو مزل په لس ورځي وهي، اوومي مخکي ته کښته کېږي او بیرته را پورته کېږي، او کله کله سړی د دې دونه غیر ممکناتو د نکلونو له لوستلو څخه ستړی سي خو په دې نکلونو کي ډېر داسي شيان سته چي اوس هم د پند او عبرت له پاره کار ورڅخه اخیستل کېدلای سي او د عادي نکلونو په ترڅ کي د پخوانیو وختونو ځیني اسرار ورڅخه معلومولای سو. ځینو پېښو ته سړی په لومړي نظر کي د نکل په سترګه ګوري خو کله چي تاریخي متونو ته مراجعه کوي نو ګوري چي په نکلونو کي واقعیتونو کټ مټ انعکاس کړی دی.

یوه خبره چي موږ د الف لیلة وليلة په نکلونو کي ورسره مخامخ کېږو هغه جنسي انحراف دی چي د پاچاهانو څخه نیولې تر شتمنو خلکو پوري تقریباً هر څوک په اخته دی. د عیلان شاه او ابو تمام په نکل کي موږ ګورو چي پاچا هره شپه د بنایستو هلکانو پر زنګانه یا په غیر کي بیدېږي، او دا په داسي حال کي ده چي پاچا عیلان شاه تازه د ترکستان د پاچا د هغي بنایستې لور سره واده کړی دی چي په سوونو شهزاده ګانو او بنایستو ځوانانو د هغي د تر لاسه کولو په لاره کي سرونه بایللي دي. د ابراهیم او جمیلې په نکل کي، چي د شهرزادي د نکلونو په نهه سوه درو پنځوسمه شپه کي راځي، کله چي ابراهیم د جمیلې د پیدا کولو او لیدلو له پاره بغداد ته نژدې یوه ښار ته رسېږي هلته ګوري چي یو محترم او ښکلی سړی ناست دی. ډیر قیمتي کالي ئې په ځان کي دي او پنځه داسي غلامان ورته ولاړ دي چي هر یو ئې لکه سپوږمۍ داسي ځلېدی. په همدغه نکل کي بل ځای ګورو چي

ابراهيم د بصرې په ښار کي يو خياط ويني چي لس تنه داسي غلامان لري چي هر يو ئې د سپورمۍ په څېر ښکلی دی. ابراهيم خپل يو جيب، چي قصداً ئې څيرلی دی، په خياط گنډي او هغه ته پنځه ديناره مزدوري ورکوي، چي خياط ئې په يوه هفته کي نه سي گټلای. يوه ورځ وروسته بيا د هغه خياط دوکان ته ورځي او د جيب د گنډلو په بدل کي لس ديناره ورکوي. خياط ورته وايي چي ځوانه ته بايد ماته خپل مطلب ووايې. که په دې هلکانو کي پر يوه مين سوی يې نو دا ټول ستا غلامان دي. ځکه ته تر دوی ټولو ښايسته يې او دوی ټول ستا د پښو خاورو ته نه رسېږي. د الف ليلة و ليلة په مقدماتي نکل کي گورو چي د شاه زمان پاچا له لسو کنيزو يا همبسترو ښځو سره لس تنه سپين پوستي ځوانان ملگري دي، چي ټولو د ښځو جامې اغوستي دي. طبيعي خبره ده چي دا ځوانان بايد ټول ښايسته هلکان وي، چي شاه زمان د خپلو جنسي غرايضو له پاره استخدام کړي وي. ځکه چي په زيره خلک د ښځو په جامو کي نه سي گرځېدلای.

د عباسيانو په زمانه کي د هارون الرشيد د زوی امين الرشيد د زمانې څخه نيولې بيا تر لويو سلطانانو پوري ډېر زيات پاچاهان په دغه جنسي انحراف اخته وه او څرنگه چي "الناس على دين ملوکهم" نو لويو سپه سالارانو او اشرافو هم د خپلو پاچاهانو لاره تعقيبوله. د پاچاهانو منظمو پوځونو په لويو ښارونو او کلیو کي ځوانان نيول او د غلامانو په بازارونو کي ئې خرڅول. ښايسته هلکان ئې خصي کول او د پاچاهانو په دربارونو او لويانو په کورونو کي په حمامونو او د شرابو او ساز په مجلسونو کي استخدامېدل او په لښه او ښايسته غلامان به د پاچاهانو او خليفه گانو د خوب په اتاق کي ځيني بیده او ځيني ولاړ

عنصر المعالي په قابوس نامه کي د غلام د اخیستلو په برخه کي د هر ډول غلام خصوصیات تشریح کوي او د هغو غلامانو په باره کي چي د خلوت او معاشرت په نیت رانیول کېږي ډېري زیاتي توصیې کوي او وایي چي غلام باید نه جگ وي نه ګردی وي، نه ډېر چاغ وي نه ډېر ډنګر وي، پوست او تن ئې نرم وي، شونډي یې سرې وي او...^(۱) او وروسته لیکي چي هر کله د غلام د اخیستلو په نیت بازار ته ځي نو باید چي لومړی خپل شهوت تسکین کړي او بیا غلام رانیسي ځکه چي شهوت به بدرنگه غلام ستا تر سترګو ښایسته کړي^(۲). حتی دا لاهم وایي چي د ښځینه او نارینه غلامانو څخه یوازي یوه جنس ته میلان مه ښکاره کوه، څو له دواړو څخه خوند واخلي او یو جنس درته دښمن نه سي^(۳). وروسته وایي چي د دوبي په موسم کي باید له نارینه غلام او په ژمي کي د ښځینه کنیزو څخه کار واخیستل سي^(۴).

د سلطان محمود په دربار کي به څلور زره ترکي ښایسته لغړني غلامان ولاړ وه. دا غلامان به د عام دربار په ورځ دوه زره راسته خواته ولاړ وه. څلور پره خولۍ ئې پر سر وې او د سرو زرو ګروزونه به ورسره وه او دوه زره به پر چپه طرف ولاړ وه؛ دوه پره خولۍ به ئې پر سر وې او د سپینو زرو ګروزونه به ورسره وه^(۵).

د هارون الرشید زوی خلیفه امین الرشید د غلمان سستم رواج کړ

(۱) قابوس نامه: ۱۱۲ مخ.

(۲) هغه کتاب: ۱۱۸.

(۳) هغه کتاب: ۸۶ مخ.

(۴) پورته اثر: ۸۷ مخ.

(۵) Muslim Slave System, p 106

او د ښایستو غلامانو څخه ئې ناروا جنسي استفاده کوله. د هغه یوه قاضي خلور سوه ښایسته غلامان درلودل. شاعرانو به د خپلو پیسو او انعامونو تر لاسه کولو له پاره دغو پي مخو غلامانو ته قصیدې ویلې^(۱). او په شعر کې ئې د خط ستاینه رواج کړه.

د علاء الدین خلجي جنرالانو پر گجرات باندې په حمله کې د نورو غنایمو تر څنګ د راجا کرن معشوقه کملا دیوي او د هغه ښایسته غلام ملک کافور هزار دیناري هم تر لاسه کړل. سلطان پر دواړو مین سو. کملة دیوي ئې گویا مسلماننه کړه او د ملک کافور له پاره ئې زناړ غاړې ته واچاوه^(۲).

ضیاء الدین برنی لیکي چې د سلطان علاء الدین خلجي په زمانه کې د یوه ښایسته هلک یا نجلی بیه له شلو څخه تر څلوېښتو تنګو پوري رسېدله خود هغه د زوی قطب الدین مبارک شاه په زمانه کې، چې فسق او فساد زیات سو او له پاچا څخه نیولې تر اشرافو پوري ټول په فسق لگیا وه نو د ښایستو پي مخو غلامانو او ښایستو کنیزو بیه له پنځو سوو څخه تر دوو زرو تنګو پوري لوړه سوه^(۳).

عنصر المعالي د سلطان مسعود د ښایستو غلامانو په باب یوه کیسه کوي او وایی چې: په غزني کې مې واورېدل چې د سلطان مسعود په خزانه کې لس غلامان وه چې د سلطان د جامو ساتلو او تر ټیولو وظیفه ئې درلوده. په دوی کې یو انوشته گین نوبې نومېدی. پر سلطان مسعود باندې هغه ډېر گران وو. څو کاله هیڅوک پوه نه سول چې پر سلطان

(۱) هغه کتاب: ۱۰۵مخ.

(۲) هغه کتاب: ۱۰۷مخ.

(۳) تاریخ فیروز شاهي: ۵۵۵مخ.

باندې په دې لسو غلامانو کې کوم یو ډېر گران دی. په دې لسو غلامانو کې هم څوک پوه نه سول چې د سلطان معشوق څوک دی او نظر ئې پر چا دی. تر څو چې پنځه کاله وروسته ئې یوه ورځ د شرابو په نشه کې تر خولې ووتله چې هر څه اقطاع او تنخواوي چې زما پلار ایاز ته ورکړي وې هغه د انوشته گین نوبې په نوم ولیکي. وروسته خلک پوه سول چې د سلطان معشوق انوشته گین نوبې دی^(۱).

څرنګه چې د الف لیلة و لیلة نکلونه د همدغو سلطانانو او پاچاهانو په وختونو کې ترتیب سوي او لیکل سوي دي نو ځکه دغو ترڅو واقعیتونو ځای پر ځای انعکاس پکښې کړی دی. یوازي د پاچاهانو په دربارونو کې نه بلکې د یوه خیاط په دوکان کې هم د لسو بنایستو هلکانو سره مخامخ کېږو چې هریو ئې د سپوږمۍ په څېر ځلېږي.

که څه هم چې شهرزادي له شهریار سره د دې له پاره واده کړی دی چې بېګناه بنایستی نجوني د پاچا له غضب څخه وژغوري او هغه ته ونښي چې ټولې ښځې په یوه رنگ نه دي؛ او په دې اساس نو باید چې د الف لیلة و لیلة ټول یا زیاتره نکلونه پر دغې موضوع راڅرخېدلای او ښځې ته ئې ډېر اوچت مقام ورکړی وای. مګر د الف لیلة و لیلة د نکلونو تقریباً ټول مهم رول د نارینه په لاس کې دی. نارینه د ډېوانو په جنگ ورځي. پاچاهۍ جوړوي او خرابوي، د مینې په اور سوځي او د خپلې مینې تر لاسه کولو له پاره د کوه کاف په څېر نامعلومو او خطرناکو ځایونو ته ځي، ښکاري هر څه چې کېږي هغه یا نارینه کوي او یا د نارینه له پاره کېږي. خو د نارینه په مقابل کې ښځه په نکلونو کې چندانې اوچت مقام نه لري یوازي بنایسته ده او یوازینی وظیفه ئې د خپل مېړه

(۱) قابوس نامه: ۸۴ مخ.

او محبوب خوشحاله ساتل او وفا ده. حتی د نکلونو په نهمه شپه خو، د پلنډي او د بغداد د دریو مېرمنو په نکل کي، درې ښایستې مېرمنې دونه سپین سترگي او لوڅي شهوتي خبرې کوي چي په پښتو ژبه کي ئې ترجمه تقریباً غیر ممکنه ده او دا ټولې لوڅي خبرې یوازي د نارینه وو د سات تېري لپاره لیکل سوي او د ښځو حیثیت او حیا په نظر کي نه دي نیول سوي. د دې تر څنګ لا په ډېرو زیاتو نکلونو کي د ښځو د بې عقلۍ او شیطانیت په وجه مېرمنه بدبخته کېږي او د دوی بې عقلي د لویو پاچاهيو د تباهی سبب کېږي. د الف لیلة و لیلة د نکلونو په نهمه سومه شپه د جلي یاد پاچا کیسه راځي، چي د نورو ټولو نکلونو په څېر، له مبالغو څخه ډکه ده. جلي یاد په هند کي پاچا دی، چي هم په ځان غښتلی، هم په عقل هوښیار او هم عادل دی او رعیت ټول ورڅخه خوشحاله دي. دوه اویا پاچاهان ئې تر لاس لاندې دي، درې سوه ښارونه، پنځوس قاضیان، اویا تنه وزیران لري. د ټولو اویا تنو وزیرانو مشر یا صدراعظم ئې شیماس نومېږي. خو کله چي ئې پاچهي د ده زوی ویرد خان ته پاتېږي نو هغه خپل حرم له ښځو ډکوي او له سهاره تر ماښامه خپل وخت په عیش او نوش تېروي. شیماس د نورو وزیرانو په سلا هغه ته وایي چي باید د رعیت له حاله ځان خبر کړي او ټول عمر په حرم کي تېر نه کړي. د ښځو مشورو او خبرو ته غوږ ونه نیسي، او نه د هغوی په عقل او قضاوت باور وکړي. شیماس ورته وایي ما اورېدلي دي چي ډېر زیات مېرمنه د خپلو مېرمنو د لاسه تباڼه سوي دي. خو کله چي ئې تر ټولو ګرانه او ښایسته مېرمن خبرېږي نو هغه خپل مېړه ته وایي چي د شیماس او نورو وزیرانو پر تا باندې ښه ژوند پېرزو نه دی. د الف لیلة و لیلة د قاعدې سره سم، د پاچا د قناعت د حاصلولو له پاره

یوله پند او یا عبرته ډک، نکل شیماس او بل ئې مېرمن ورته کوي او په پای کې، په نهه سوه یودېر شمه شپه، میدان مېرمن ګټي. شیماس او نور ټول هوښیار وزیران او مشران په پاچا ویرد خان وژني. د پراخ مملکت څخه د دفاع له پاره نه هوښیار سړی او نه یو زورور سپه سالار پاتېږي. یو بل زورور پاچا بالاخره حمله ورباندې کوي او مملکت ئې ورڅخه لاندې کوي. نتیجه دا راوړي چې که پاچا ویرد خان د خپلې ګراني مېرمنې پر ځای د شیماس وزیر په قول کړي وای د تباهی څخه به ژغورل سوی وای. د نکلونو په پنځه سوه اته اويايمه شپه د ښځو د چلونو او شیطانتونو په نوم یو نکل راځي. د پاچا یوه ښایسته کنیزه، د پاچا له ښایسته زوی سره مینه پیدا کوي، خو چې هر څه کوبښ کوي هغه ئې لاس ته نه ورځي. بالاخره پاچا ته شکایت کوي چې زوی ئې په بده سترګه ورته کتلي او جامې ئې ورڅیرلي دي. پاچا د خپل زوی د وژلو امر کوي. وزیر د هغه د ژغورلو تلاښ کوي او بیا د معمول په څېر د وزیر او ښایستې کنیزې تر منځ د نکلونو سلسله پیلېږي. پاچا، د معمول سره سم بې عقل دی، چې د هر یوه کیسه اوري تصمیم ئې تغیر کوي. بالاخره وزیر میدان ګټي او ښایسته کنیزه، چې هم ئې درواغ ویلي او هم ئې د خپل مېړه سره بې وفایي کړې او د پاچا له زوی سره ئې، چې په یوه حساب د دې اولاد هم بلل کېږي، د غیر مشروع جنسي اړیکو د ټینګولو تلاښ کړی دی، په سزا رسېږي.

تقریباً ټولو هغو ښځو ته چې د مېړه سره بې وفایي وکړي د مرګ سزا ورکوله کېږي. خود مسرور او زین الموصاف په نوم د استان کې، چې مسرور یو عیسوی او زین الموصاف یوه مېړنې یهودی ښځه ده، د غیر مشروع مینې او اړیکو درلودل عادي کار ګڼل سوی دی. دا نکل د

ريچارډ برټن په انگليسي متن کي په اته سوه شپږ خلوېستمه شپه کي پيلېږي او تر اته سوه خلور شپږمې شپې پوري دوام کوي. د نکل له متن څخه د سوځنده ميني لمبې پورته کېږي. زين الموافظ دونه بنایسته مېرمن ده چي هر څوک ئې وويني په يوه ځل ليدلو داسي ورباندي مين کېږي چي خوب او خوراک پر حرام سي. د هغې مېړه په دغو غير مشروع اړيکو خبرېږي او خپله مېرمن د يوه کال په مزله ليري بيايي. زين الموافظ له خپل معشوق سره ليکونو ته دوام ورکوي او مېړه ئې فيصله کوي چي پنبو ته ئې زولنې واچوي. خو مېرمن ئې يوه شپه چي مېړه ئې د واده يوې مېلمستيا ته تللی دی، د ښار څلورو قاضيانو ته جلا جلا ورځي او خپل حال ورته وايي. څلور سره قاضيان پر هغې باندي زړونه بايلي او هريو ورته وايي چي له مېړه څخه به ئې طلاق ورواخلي خو په دې شرط چي له ده سره به واده کوي. دا له څلورو قاضيانو سره د واده کولو ژمنه کوي او په هغه شپه له ښار څخه تېسې. قاضيان د هغې د بېلتانه له غمه ټول مري او زين الموافظ خپل ځان خپل محبوب ته رسوي. څرنگه چي دا نکلونه ټول په اسلامي محيط کي ليکل سوي دي، نو د دې ناروا ميني د بريالي کېدلو او له سزا څخه د ژغورل کېدلو له پاره پرته له دې چي مرتکبين ئې عيسوی او يهودی ده بله هيڅ لاره نه سي جوړېدلای.

داسي نو د الف ليله و ليله ټول نکلونه له دغه راز کيسو څخه ډک دي. په څرگنده ښکاري چي، د نورو زياترو فوکلوري نکلونو په څېر، د الف ليله و ليله نکلونه هم يوازي نارينه وو ترتيب کړي دي او چي د ښځو له پاره ئې هر ډول رول خوښ سوی دی هغه ئې ورته انتخاب کړی دی. په عمومي صورت ښځه له بنایسته پرته، چي هغه هم د نارينه

له پاره دئ، بل چنداني صفت نه لري او نارينه د دغه بڼايسته او نازک مخلوق د تر لاسه کولو له پاره هغه کارونه کوي چي کله عقل ورته عاجز سي. په زړه پوري خبر دا ده چي د الف ليله و ليله د سوځنده مينودا داستانونه د عربود مجنون او ليلي، د ايران د فرهاد او شيريني، وامق او عذرا او ويس او رامين په څېر افسانو تر اغيزي لاندې نه دي راغلي. هيڅ عاشق او معشوق د يوه بل په دايمي هجران او بېلتون کي له غمه نه مري. ميني که هر خونه اورنۍ وي او شهزاده گان چي په خپلو معشوقو پسي، چي زياتره يا پر تصوير مين سوي او يا ئې د جمال کيسه اورېدلې وي، هر څومره اوبسکي توی کړي، بيا هم د پورته يادو سويو مشهورو نکلونو په څېر معنوي رنگ نه لري او په اصطلاح ټولي دنياوي او ظاهري بڼې لري. تقريباً ټول نکلونه په نېکمرغۍ او تر مرغه پوري په وصال پای ته رسېږي.

الف ليله و ليله، چي د هري ژبي د نکلونو تر تاثير لاندې ترتيب سوې او يا ترجمه سوې ده خود انتظار سره سم عربي ژبه او کلتور دونه پکښې مسلط دئ چي قهرمانان ئې په عربي ژبه خبر و کولو کي په هيڅ حای کي تکليف نه لري. له مصر څخه تر هند او چين پوري ځي او هر حای په عربي خبري کېږي. حتي پيريانان، ديوان او شاپيرياني هم په عربي خبري کوي. د لوی سمندر تر اوبو لاندې د شاپيريانو يو لوی ښار دئ او کله چي شهزاده د خپلي محبوبې شاپېرۍ د تر لاسه کولو له پاره هلته ورځي نو هلته هم ټول کسان په عربي پوهېږي. څرنگه چي عربانو په پېژندل سوې نړۍ کي په ډېره پراخه سيمه کي امپراطوري جوړه کړې وه او ډېر زيات ملکونه ئې تر لاس لاندې وه نو ډېره ليري نه ده چي که ئې فکر کړی وي چي که ټول نه وي نو اکثريت انسانان

خو په عربي پوهېږي.

د شهرزادي د نکلونو په پنځه سوه اووه شپېتمه شپه د برونز يا ژړو د ښار په داستان کي د يوې نامعلومي جزيرې د اوسيدونکو يو پاچا د کښتۍ سپرليو ته، چي لاره ئې ورکه کړې او هلته ورغلي دي، وايي چي هلته هيڅ وخت آدمزاد نه دئ ورغلی. مگر بيا ګورو چي پاچا ئې په عربي ژبه خبري کوي، خو په جزيره کي هيڅ بل څوک په عربي نه پوهېږي. د دې جزيرې په څنډو کي ډېر کله د مسو څخه جوړ سوي لوی بوتلونه پيدا کېږي چي خولې ئې سليمان عليه السلام بندي کړي او مهر کړي وي. کله چي د بوتل خوله خلاصه سي نو له هغه څخه يو دود پورته سي او له دود څخه يو ډېب جوړ سي او زارۍ کوي چي يا سليمان پيغمبره بيا مي توبه ده او مخ د دښت پر خوا ځغلي. اموي خليفه عبدالملک بن مروان خپل مشهور سپه سالار موسی بن نصير ته وظيفه ورکوي چي دغه جزيره به پيدا کوي او ده ته به دغه بوتلونه راوړي. موسی بن نصير له ډېرو زياتو څواريو ګاللو څخه وروسته هغه ټاپو ته ورځي. بوتلونه پيدا کوي؛ خليفه ته ئې وروړي او هغه هم څو دېوان خوشي کوي او ننداره ئې کوي. البته ټول دېوان په عربي ژبه خبري کوي. د ماهيګير په نکل کي، چي بيا وروسته اروپايي هيوادونو ته ورغلی او په لس هاوو رنګونه ئې اخيستي دي، د بوتل څخه آزاد سوی ديو ماهيګير ته وايي چي د سليمان عليه السلام وزير آصف بن برخيا، د پيغمبر په حکم، په دغه بوتل کي اچولی دئ. همدغه آصف بن برخيا د سيف الملوک په نکل کي هم د سليمان پيغمبر ستر وزير دئ او د سيف الملوک د پلار له خوا د ورلېږل سوي هيئت هر کلی کوي. زه ګومان کوم چي د پښتنو فوکلوري تاريخ، په

تېره بيا مخزن افغاني ته به دغه نوم له الف لیلة و لیلة او په تېره بيا د سيف الملوک له نکل څخه، چي په پښتو کي د الف لیلة و لیلة تر بل هر نکل زیات رواج او شهرت لري، ورننوتلی وي.

که څه هم چي د الف لیلة و لیلة نکلونه په عربي او اسلامي محیط کي یا ایجاد سوي او یا له ایراني او هندي ادبیاتو څخه ترجمه سوي او وروسته عربي رنگ ورکړه سوی دی او ډېره هڅه سوې ده چي په هر حای کي هر نکل خپل اسلامي رنگ وښيي، خو له بلي خوا، تقریباً ټول نکلونه له داسي خرافاتو څخه ډک دي چي په اسلام کي هغوی ته عقیده درلودل ناروا او منع دي. په اسلام کي په غیب د اطلاع درلودلو قدرت یوازي د خدای تعالی څخه دی او دا خبره په آیت ثابتې ده. خو پاچاهان او لویان د خپلي آیندې، په زیاته بیا د نوي دنیا ته راغلي اولاد او یا د مور په نس کي اولاد، په باب د فالبینانو څخه پوښتنه کوي او هغوی هم داسي احوال ورته وایي چي ټول تقریباً سم څیږي. که څه هم چي د فالبینانو پېش بینی اکثر وختونه د ډېرو بدو عواقبو څخه خبر ورکوي؛ ګواکي هغوی د قسمت په فیصلو خبر دي او چي څه دوی وایي هغه تغیر نه کوي؛ خو څرنگه چي د الف لیلة و لیلة د نکلونو یو هدف د شر او خیر تر منځ مبارزه ده او د نکلونو په پای کي فیصله هر وخت د خیر په ګټه وي؛ نو د فالبینانو پېش بینی زیاتره، هغه خراب عواقب نه لري لکه دوی چي معلوم کړي او پېش بینی کړي وي. د فالبینانو، جادو ګرانو، کوډګرانو، ګرځنده قلندرانو، ملنګانو او لېونیانو خبرو ته بشپړ اعتقاد نه یوازي د هغه وخت د ټولنیزو شرایطو او محیط انعکاس دی بلکي تر نني ورځي پوري په افغانستان، هند، شاوخوا نژدې هیوادونو، حتی امریکا او اروپا په څېر پر مخ تللیو هیوادونو کي

همدغه فالبينان او کوډگران موجود دي او لا اوس هم ډېر زيات خلک عقیده ورته لري.

د الف لیلة و لیلة د نکلونو په ډېرشمه شپه دوهم قلندر، د خپلو کیسو په ترڅ کې، د حسد او کینې د خرابو عواقبو په لړ کې، د هغه شیخ کیسه کوي چې د پاچا ناروغه او لیونی سوی لور ئې چې ټول طبیبان ئې علاج ته عاجز وه جوړه کړه او پر پاچا باندې دونه گران سو چې خپله هغه لور ئې شیخ ته په نکاح کړه. شیخ په دې پوه سوی وو چې د پاچا پر لور باندې د ډم ډم پیریان زوی میمون مین سوی دی او د هغې په سر کې ئې حای نیولی دی. د پاچا د لور د ماغزو څخه د میمون پیریان د ایستلو له پاره باید د توري پیشې په لکۍ کې د سپین ټکي څخه اووه ورښتان وایستل سي او د پاچا د لور مخي ته دود کړه سي. پیریان به وتښتي او نجلۍ به جوړه سي. شیخ له همدې ټوټکې څخه کار اخلي او نجلۍ روغه رمته کېږي. توري پیشۍ ته زموږ په کلتوري حوزه کې اوس هم عوام د پیریان په سترگه گوري او د شپې له پلوه حان ورڅخه ژغوري او کوښښ کوي چې توري پیشې ته ازار ور نه کړي. الف لیلة و لیلة داسي په سلهاوو کیسې لري چې د کوډو، جادو، پیریانو، په بیزو او سپیو د انسانانو د بدلولو او فالبینانو په باب د ډېرو پراخو او لیري پرتو کلتوري حوزو د خلکو فوکلور او د عوامو عقایدو ته انعکاس ورکوي. البته په تقریباً ټولو کیسو کې دا یو ټکی مشترک دی چې نکل بالاخره د خیر په کټه او د شر په تاوان، په خوښۍ او ښکمرغۍ پای ته رسېږي.

د الف لیلة و لیلة نکلونه، که څه هم چې له تاریخي پلوه ډېر سخت بې اعتباره او بې اندازې زیاتي مبالغې پکښې سوي وي، خو کله کله د

رښتینو تاریخي پېښو یو څرک هم پکښې لگېږي. د مثال په ډول د کابل پاچا تغموس د کابل او بنوشه‌لان پر محکو حکومت کوي، لس زره مشران ئې تر لاس لاندې دي چې هر یو ئې سل، په قلاوو احاطه سوي ښارونه، او سل قلاوي لري. (البته د نړۍ په تاریخ کې هېڅ امپراطور یو میلیون ښارونه او یو میلیون قلاوي نه دي درلودلي، خو د تغموس پاچا په باره کې دغه لویه مبالغه د اشکانیانو او کوشانیانو پر عظمت باندې یو دلالت کوي او ښایي په نکل کې د هغوی د پاچاهي قدرت او عظمت مطلب وي) تغموس پاچا بیا هم خپل د قلمرو عالمان، نجوم گران، ریاضي پوهان او جنټري جوړوونکي را غواړي او له هغوی څخه پوښتنه کوي چې دی به کله د یوه زوی خاوند سي. هغوی ورته وایي چې ستا د زوی برخه یوازي د خراسان د پاچا د لور په واده کولو کې ده او بس. تغموس پاچا خپل هوښیار وزیر عین زر ته وظیفه ورکوي چې د خراسان د پاچا بهروان څخه د هغه د لور په غوښتلو کې د ده وکالت وکړي او د خراسان پاچا ته پنځلس سوه باره وړېښم، قیمتي ډبرې، مرغلي، یاقوت او نور جواهرات، سره او سپین زر ورلېږي. د تغموس پاچا نکل د دونه بېخایه مبالغو او د هغه د زوی جهان‌شاه په مقابل کې د دونه زیاتو، بېخایه او نامعقولو مشکلاتو او خنډونو څخه ډک دی چې حلول ئې غیر ممکن دي. تغموس د هند پاچا کافید ته په جنگ کې ماته ورکوي او هغه د باج په ورکولو مجبوروي. خو کافید وروسته خپل نور راجه گان ورسره ملګري کوي او د تغموس پاچا پر قلمرو باندې حمله کوي. دا جنگونه سړي ته د سبکتګین او جیاپال تر منځ جنگونه ور په زړه کوي. البته د سبکتګین او جیاپال تر منځ په دوهم جنگ کې هم جیاپال ماته خوري او ډېري زیاتي محکي له لاسه

ور کوي. وروسته د سلطان محمود سره په دریم جنگ کې هم ماتېږي او حتی سلطان محمود ئې ژوندی نیسي او د غلامانو په بازار کې ئې خرڅوي. خود تغموس پاچا په نکل کې د هند پاچا کافید، د تغموس له پرېشانی څخه، چې د خپل زوی جهانشاه د ورک کېدلو له امله ورپېښه ده، استفاده کوي او کابل د یوه کال له پاره محاصره کوي. تر څو جهانشاه د دېوانو له لښکر سره پنځه ویش کلنه فاصله په لسو ورځو کې وهي او د کافید پاچا پر هغو لښکرو باندې چې د ده د پلار پایتخت ئې محاصره کړی دی حمله کوي او د لښکرو سره ئې وژني.

په الف لیلة و لیلة کې، د ټولو مبالغو او خرافاتو سره سره، مور ګورو چې تقریباً ټول نکلونه د خاصو اهدافو له پاره ترتیب سوي او لیکل سوي دي. په ټولو نکلونو کې د اسلام لښکر پر کفارو غالب دی او د دې خبرې علت دا دی چې دا نکلونه د اسلام د عظمت په وخت کې ترتیب سوي دي او که وروسته ترتیب سوي وي نو لږ تر لږه مسلمانانو ته خپل تېر عظمت ور په زړه کوي او دا ورته ښيي چې ستونزي او مشکلات که هر څونه ډېر وي، د خدای تعالی او غیبی قواوو مرسته له حق سره ملګرې ده او بری بالاخره د حق په برخه دی. له بلي خوا د الف لیلة و لیلة په ټولو نکلونو کې داسې نکل چندانې نه په سترګه کېږي چې په یوه او یا بل ډول دي د عربي ټولني او یا شاوخوا ټولنو عقایدو، ټولنیزو شرایطو او یا تاریخ ته انعکاس نه وي ورکړه سوی. ځکه ئې نو د عادي لوستونکو له پاره د سات تېري او د ژمي د اوږدو شپو تېرولو له پاره ښه وسیله او د فوکلور او انټروپولوجۍ د څېړونکو له پاره د معلوماتو یوه خزانه ده.

د الف لیلة و لیلة نکلونه، که څه هم چې سینه پر سینه انتقال سوي

اولسي نکلونه دي او د تاريخ مسعودي په قول له هزار افسانه څخه ترجمه سوي او بيا وروسته، د پېړيو په جريان کي، اوبستي را اوبستي دي، خو په پای کي داسي ښکاري لکه ټول نکلونه چی د يوه ليکوال تر نظر تېر سوي او د يوه قلم څخه وتلي وي. که څه هم چي نکلونه، په تېره، د متن له مخي ډېر زيات توپير سره لري خو عمومي هدف، چي د اسلام عظمت او د سني عقيدې تبليغ دی، په ټولو کی يو دی. په دې لړ کي (د ابوالحسن او د هغه کنيزه تودد) په نوم يو داستان ډېر ښه مثال دی. دا نکل د شهرزادي د نکلونو په څلور سوه شپږدېرشمه شپه پيلېږي او تر څلور سوه دوه شپيتمې شپې پوري دوام کوي. تودد يوه ښايسته څوارلس کلنه کنيزه ده چي د هغې ډېوالي سوی څښتن ابوالحسن غواړي، د هغې په غوښتنه ئې، پر خليفه هارون الرشيد باندي په زر ديناره خرڅه کړي. کله چي خليفه د هغې د کمالاتو پوښتنه کوي نو دا ورته وايي چي قرآن شريف ئې په ياد زده دی او په څو طريقو ئې لوستلای سي. احاديث ئې ټول زده دي، په فلسفه، منطق، ساينس، رياضي، شعر، موسيقي، گرامر، قضا او مروجو علومو کي ساری نه لري. خليفه دي د خپل قلمرو ټول عالمان او پوهان ورته راغونډ کړي او له دې سره دي ئې بحث ته کښيښوي. خليفه، په هر علم او فن کي، د خپل قلمرو تر ټولو لوی او مشهور عالمان ورته راغونډوي او نجلۍ د هغوی ټولو سوالونو ته سم جوابونه ورکوي، خو کله چي له هغوی څخه پوښتي کوي نو هغوی ئې د يکي يوه سوال جواب نه لري. البته دا د يوې څوارلس کلني نجلۍ له پاره څه چي د يوه دوه سوه کلن عالم له پاره هم ممکنه نه ده چي په ټولو علومو کي دونه تبحر ولري چي هر سوال ته جواب ورکړي او د هغه د يوه سوال جواب له چا

سره نه وي. خو په دې نکل کي، چي زیاتره د نکل نه بلکي د تبلیغ شکل لري، تقریباً ټول هغه مهم سوالونه مطرح سوي دي چي اهل السنه والجماعت ورسره مخامخ کېدلای سي. په الف لیلة و لیلة کي بله داسي کیسه نسته، خود کتاب نور ټول نکلونه په دغه روحیه ترتیب سوي دي. د نکلونو په ټول قلمرو کي، چي له افریقا څخه نیولې تر چین او تر اوبو لاندې د پیریانانو او شاپیریانو تر ښارونو او کوه کاف پوري رسېږي، د اسلام برتري ښودله سوې او حتی دېوان او پیریانان کلیمه وایي او د خدای تعالی وحدانیت ته عقیده لري.

د الف لیلة و لیلة د نکلونو د پیل لومړنی پراگراف وایي چي دا د پخوانیو نکلونه د اوسنیو خلکو د پند او عبرت له پاره لیکل سوي دي او د ټولو پښو مثالونه د الف لیلة و لیلة په نکلونو کي را جمع سوي دي. خو څرنگه چي دا نکلونه د پاچاهانو او لویانو له پاره لیکل سوي دي، او له لومړي سره گویا د یوه ساساني پاچا په کور کي ویل کېږي، نو په تقریباً ټولو نکلونو کي دا یواصل په خورا احتیاط رعایت سوی دی چي پاچاهانو، په تېره بیا عربو سلطانانو، ته د احترام په سترگه کتل کېږي. د ټولو پاچانو د عدالت صفتونه کېږي او که چیري کوم پاچا بېخایه ظلم کوي نو هم ئې پرې د مېرمنې پر شیطانت او یا د وزیرانو او سلاکارانو پر شیطانت او بدنیتۍ اچوله کېږي. دا نکلونه که څه هم، د عباسي خلیفه گانو په زمانه کي ترتیب سوي او ښایي لیکل سوي وي خو نه یوازي د ټولو عباسي خلیفه گانو، په تېره بیا هارون الرشید نوم په ادب او احترام یادوي بلکي د اموي خلیفه گانو له نومونو سره، چي عباسي خلیفه گانو ئې له نامه څخه کرکه کوله، هم له ډېر احتیاط څخه کار اخلي. هوکي په ټولو نکلونو کي د "السلطان ظل الله فی الارض"

اصل رعایت سوی او چندانې سرغړونه نه ده ورڅخه سوي.

زردشتیانو او ایرانیانو ته، په تقریباً ټولو نکلونو کې، بې اعتمادې
نبودله سوي ده. د حسن بصري په نکل کې، چې زیاتره د ځوانانو له
پاره د پند او عبرت په نیت لیکل سوی تربیوي نکل دی او ځوانانو ته
ښيي چې د پلار څخه پاته سوی میراث بېځایه مصرف نه کړي او د
زمانې په بې وفا اشنایانو اعتماد و نه کړي، دا خبره په څرگنده توګه
وینو. حسن بصري د خپل پلار د ورپاته سوي جايداد او پیسو د بېځایه
لغولو او دېوالي کېدلو څخه وروسته له یوه زرګر سره مزدور کېږي. یو
ایرانی، چې زردشتي دین لري، حسن ته وایی چې هغه کیمیاګر دی
او کولای سي چې له مسو څخه زر ورته جوړ کړي او دا هنر هغه ته
وښيي. خو د حسن مور ورته وایی چې زویه د خلکو له خبرو سره پام
کوه. د هر چا خبره زړه ته مه اچوه. په تېره بیا له فارسیانو سره ډیر پام
کوه. هغوی چالاک او چمباز دي. د کیمیاګرۍ په نوم خلک غولوي، د
هغوی څخه پیسې اخلي او تباہ کوي ئې. د حسن بصري په نکل کې د
هغه د مور نصیحتونه ټول رشتیا خپږي او هغه سړی، چې په نکل کې د
لغنتي ګبر بهرام په نوم اشاره ورته کېږي، پر مظلوم حسن بصري باندي
ډېري سختي خوارۍ راوړي. البته د الف لیلة و لیلة د تقریباً ټولو
نکلونو د روحیې سره سم قسمت د مظلومانو په ګټه فیصله کوي او حسن
بصري د ژوند د ټولو هستیو او شتمنیو د تر لاسه کولو تر څنګ له یوې
ښایستي شاپیرۍ سره واده کوي، او د عمر تر پایه پوري ئې ښکمرغي
په برخه کېږي.

د الف لیلة و لیلة په نکلونو کې، په اخلاقي او اجتماعي لحاظ، د
بدبینۍ روحیه حاکمه ده او دا روحیه د شهریار او شاه زمان د لومړني

نکل څخه نیولې بیا تر پایه پوري وینو. ډېر لږ کسان وي چې رښتیني زړه سوی او رښتیني مسلمانې دي ولري. سړی باید د هر چا سره احتیاط وکړي. پاچاهان باید د ښځو او وزیرانو احتمالي شیطانتونو ته متوجه وي او خلک باید د حسودانو څخه هر وخت خطر احساس کړي او د ځان په فکر کې اوسي. کینه او حسد له ټولو هغو کسانو سره چې دنیا او دولت ولري، چې له پاچاهانو سره ښه او نیکژدې اړیکې ولري او پاچاهان ورباندې مهربانه وي، چې ښایسته وي او یا ښایسته مېرمن ولري او یا ښه علمیت ولري کېږي. کینه او حسد هر وخت د انسان نېکمرغي په بدمرغي اړولای سي. خو بیا ځورو چې په تقریباً ټولو نکلونو کې دا روحیه تعقیب سوې ده چې څوک بل ته کوهي کيني پخپله پکښې لوېږي. ځواکي حسد کوونکي ته هم خبرداری ورکړه سوی دی چې د اسمان فیصله عادلانه ده او یو څوک سته چې د مظلومانو کسات واخلي.

مأخذونه:

۱. مروج الذهب و معادن الجوهر، علي بن حسين مسعودي. مترجم ابوالقاسم پاینده (چاپ هشتم تهران - ۱۳۸۷).
۲. ترجمه تاریخ یمنی، به اهتمام ډاکټر جعفر شعار (چاپ سوم ۱۳۷۴) مرکز انتشارات علمی و فرهنگی، تهران.
۳. قابوسنامه، عنصرالمعالی کیکاووس بن اسکندر بن قابوس بن وشمگیر بن زیار، به اهتمام غلام حسین یوسفی (تهران - ۱۳۷۳).
۴. سیاستنامه (سیرالملوک) خواجه نظام الملک طوسی، به کوشش ډاکټر جعفر شعار (چاپ سوم، تهران - ۱۳۴۶).
۵. تاریخ فیروزشاهی، ضیاء الدین برني، ترجمه به اردو ډاکټر سید

معین الحق (چاپ ۲۰۰۴، اپر مال لاهور).

۶. افسون شہریار، جلال ستاری (انتشارات توس، چاپ اول ۱۳۶۸).

۷. The Book of the Thousand Nights and a Night by Richard F. Burton.
۸. Encycloeaedia of Islam.
۹. Muslim Slave System in Medieval India, K.S Lal (New Delhi ۱۹۹۴)

یوسل او اوومه شپه

په دغه شپه ضوء المكان پاچا وزیر ته مخ ورواړاوه او ورته وې ویل چې ای وزیره! شپه خو دا ده راغله. اوس به نو هغه نکل راته وکړې چې وعده دي راسره کړې وه. وزیر ورته وویل چې پر دواړو سترگو! باره نو وزیر تر نکل دمخه ورته وویل چې: "ای پاچا! زما داسي نکل زده دئ چې د عاشق او معشوق خورا عجیب و غریب حالات پکښې بیان سوي دي. دا داسي نکل دئ چې غمونه له سره لیري کوي. نو غور راته ونیسئ!

د تاج الملوک نکل^(۱)

وايي چې په پخوا زمانو کي د اصفهان تر غرونو په ها خوا یو ښار وو. دا ښار ئې مدینه الخضراء باله. په دې ښار کي یو پاچا وو چې ملک سلېمان نومېدی. دې پاچا په سخاوت او احسان، په عدل او امان، په لويي او په هوښیاري کي نوم ایستلی وو. د ده د پاچهۍ په زمانه کي خلک په نس ماړه او په تن پټ ول. یوه د آرامي گوله وررسېدله. چائې

^(۱)د دغه نکل نوم په عربي اصل کي "حکایت سلېمان شاه" دئ. د نوميالي صاحب په ترجمه کي هم دغه نوم رااخیست سوی دئ، خو په انگرېزي او روسي او فارسي ترجمو کي د تاج الملوک په نامه ثبت دئ. څرنگه چې ما د انگرېزي ترجمې لاراخیستې ده، نو مي دا نکل همداسي د تاج الملوک په نامه وکینس، (هوتک).

ناحقه دروازه نه ورتکوله. خلک له پاچا څخه راضي ول. خودې پاچا
 ماینه او اولاد نه درلودل. د ده یو وزیر وو چي پاچا ته په خوی او په
 اخلاقو کي کټ مټ سوی وو. بس، گویا یو جوز وو چي پر منځ دوه
 ځایه سوی وو. دې پاچا یوه ورځ دا وزیر راوغوښت او ورته وې ویل
 چي: "وزیره! دې یوازي ژوند نور په تنگ کړی یم. نه ماینه سته، نه
 اولاد. خلق مي بيخي راته تنگ دی. د دنیا ټول پاچهان زامن لري،
 اولادونه لري، کور لري، کهول لري. پیغمبر علیه السلام فرمایلي دي
 چي: "تَنَاحُوا تَنَاسَلُوا تَنَاسَلُوا وَافَانِي ابَاهِي بِكُم الْاَمَمُ يَوْمَ الْقِيَمَةِ
 وَلَوْ بِالْقِسْطِ" يعني ودونه وکړئ! اولادونه وزېږوئ! نسلونه زیات کړئ!
 زه به د قیامت په ورځ د نورو امتونو په منځ کي په تاسي وویاړم. نو اې
 وزیره! ستا مشوره راته څه ده؟" وزیر ورته وویل چي اې ملک الزمانه!
 زما دي سپیني پرې سي چي پر تا به مي دا د څړه توب او جرړه گۍ
 ژوند پېرزو وي. د نسل دوام خو په ماینه پوري تړلی دی. پاچا ورته
 وویل چي ما به اوس دستي ماینه کړې وای یوه مینځه به مي رانیولې
 وای او ځان ته به مي کښنولې وای. خو بېړه مي له دې اسیته ده چي
 نه به ئې په پلار و نیکه خبر یم چي دا اوس له ښه خاندانه ده؟ له بدې
 کورنۍ ده؟ په هې پاکه ده؟ زما وړ ده؟ نو که له اصله بدذاته وه، ليري
 نه ده چي له دې څخه به مي داسي اولاد وزېږي چي منافق به وي،
 ظالم به وي، ویني به تویوي. داسي اولاد خو ښرنه مخکې ده چي تخم
 په وکړې، اغزي به درته شنه کړي. یئ! زه داسي څوک ځان ته نه
 کښنوم. زما خیال دی، وزیره! چي د پاچهانو یوه لور ځان ته وغواړم.
 هم به ئې پلار و نیکه معلوم وي. هم به په چوچ پدرداره ښځه وي. هم
 به کمالداره وي او هم به ئې رنگ و سکه ښکلې وي. زما خیال دی چي

دغه شان نجلۍ وغواړم. اوس که تاته، اې وزيره! داسي کومه خانداني نجلۍ معلومه وي، راوئې بڼيه چي زه مرکه ورولبړم. وزير ورته وويل چي: "دا ارزو دي که خدای کول پوره سوه او د زړه مراد به دي درحاصل سي". پاچا ورته وويل، چي څرنگه؟ وزير ورته وويل چي اې پاچا! ما اورېدلي دي چي د سپيني مېني (ارض بيضاء) څښتن ملک زهرشاه يوه خورا ښکلې لور لري. په بڼايست، په سکه، په جمال، په کمال کي ئې د ويلو ځای نسته. نه خدای بله داسي ښکلې پيدا کړې ده او نه هم بله داسي ښک خصلته اونېک صفته. هغه د شاعر خبره ده چي وايي:

نرۍ ملا قد و قامت ته ئې ده سروه شرمنده
د مخ نور ته ئې سپوږمۍ دئ ځان پټ کړې په پرده
د خوږې خولگۍ شربت ئې د عسلو بازار سوړ کړ
تکو سرو نازکو شونډو ئې ياقوت کړله کوټه
سپين غاښونه ئې صدف دي، مرغلي دي سپۍ دي
جگه غاړه ئې بلور ده، پسته غېږه ئې پومبه
توري سترگي ئې ځماري، کږې وروځي نمايداري
سره و سپين ئې انتگي دي، سرترونو که بڼايسته
لېوني پسي ځوانان دي، چاته کله وررسېږي؟
بختور به وي چي اخلي له دې ښکلي څه بوسه

وزير چي د ملک زهرشاه د لور د بڼايست او کمال او جمال خبري پاچاته وکړې، باره نو سلېمان شاه ورته وويل چي زما خو داسي خوښه ده، چي دې نجلۍ ته يو په ژبه پوه او د عقل د خوا پوره څوک ورولبړې او د مرکې ټول آداب او شرايط په پام کي ونيسي. دا نجلۍ

چي تائي بيان وکړ، دا خو گویا د جنت حوره ده او په دنیا کي ئې بله جوړه و مثال نسته. نبي عليه السلام فرمایلي دي چي: "لارهبانية فی الاسلام". د پاچا زړه دې نجلۍ ته مایله سو او وزیر ته ئې وویل چي د دې خدمت چاري له تا پرته بل څوک نه سي پر مخ وهلاي. اوس دي کور ته ولاړ سه او سر له سبا څخه د سفر بندوبست وکړه او دغي نجلۍ ته زما له پاره په مرکه ورسه. ما ته دي سودا راواچوله. نو تر هغو چي دي دا نجلۍ راغوبستې نه وي، دلته به نه راځي. وزیر ورته وویل چي پر تکو تورو سترگو. باره ئې د پاچهۍ درانه سوغاتونه برابر کړل. وربښمین ټوکران، سنگیني جامې، اصيلي مرغلي او قیمتي غميان او نوري تحفې ئې پر اسانو بار کړل. سل تنه خادمان او سل تنې ښکلي مینځي ئې ورسره وټاکلې او د زړه ورو یوه ډله ئې هم د ځان ملگري کړه او رهي سول. ملک سلېمان شاه ورته وویل چي هر څومره چي ژر کېدلای سي، دغه د جنت حوره زما تر کوره پوري راوړسو. وزیر په سفر روان سو. څو شواروزه ئې مزل وکړ. دښتونه و بیابانونه ئې پی کړل، تر غرو او رودونو ورواوښت. په پای کي د ملک زهرشاه ښار ته د یوې ورځي مزل لا پاته وو، باره ئې د یوې ویالې پر غاړه واړول. خپل خاصان ئې راوغوښتل او په هغو کي ئې یو تن د ملک زهرشاه د خبرولو په نیامت وټاکه او وروائې ستاوه. د وزیر ایلچي د ملک زهرشاه ښار ته رهي سو او د ښار په دروازه کي ئې خپل پیغام پرېښوو چي د اصفهان اومدينة الخضراء د واکمن سلېمان شاه وزیر ستاسي حضور ته راروان دی او ملک زهرشاه ئې د وزیر په راتگ خبر کړ. ملک زهرشاه په دې خبر ډېر خوشاله سو او ایلچي ئې پخپله ماڼۍ کي خپل حضور ته وروباله او پوښتنه ئې ځني وکړه چي وزیر دي چيري پرېښوو؟ ایلچي

ورته وويل چي هغه د پلانی ويايي پر غاړه ئې اړولي دي او سبا به له خيره سره دلته راوړسېږي. آبس، ملک زهرشاه هم خپل وزير ته امر وکړ چي د دولت له لويانو او مخورو سره د وزير هرکلي ته ورووړي. هلته د ملک سليمان شاه وزير تر نيمې شپې پوري د ويايي پر غاړه اړولي ول. شپه چي پخه سوه، مخ پر ښار ئې حرکت راوکړ. سهار چي روڼا سوه، ناڅاپه ئې د ملک زهرشاه وزير او نور لويان په سترگه سول، چي د دوی هرکلي ته د ښار په دوه فرسخي کي منتظر ولاړ دي. د ملک سليمان شاه وزير هرکلي کوونکي ونازول او هغوی هم په عاجزی سره د ده خورا ډېر عزت وکړ. د وزير زړه ته ولوېده چي که خدای کول، کار به سره ورسېږي او غوښتنه به مو ومنې. آبس، تا ته دي وويل سي دا دواړه وزيران له خپلو خاصانو او لويانو سره مخ پر ښار وررهي سول. د ملک زهرشاه ماڼۍ ته چي ورسېدل، وزير تر اووم دهلېزه پوري پر آس سپور ورغی. دغه ځای ته تر دغي ورځي پوري هيڅوک پر آس سپور نه وو ورغلی. وزير په دغه اووم دهلېز کي له آسه راتا سواو يوه اوږده سالون ته ورننووت. د دې سالون په سر کي يو غټ په مرغلو او جواهرو ښکلی کره سوی تخت پروت دی. پر تخت باندي زرغون وربښمين پوښ اوار دی. د تخت پښې د پيل له هېوکو څخه جوړي سوي وې. د تخت د پاسه ملک زهرشاه ناست وو. شاوخوا ورته د ده نور خاصان او نديمان ولاړ ول. وزير د ملک زهرشاه تخت ته وروړاندي سو او په ډېره خوږه او فصيحه ژبه ئې خبري شرو کړې... کيسه چي دې ځای ته ورسېده ...

د سهار شمال راوالوتی روڼا سوه

د شهرزادي کيسه پاته تر سبا سوه

يو سل او اتمه شپه

شهرزادي وويل: اي زموږ بختور پاچا! اورېدلي مودي چي:
وزير د ملك زهر شاه تخت ته وروړاندي سو او په ډېره خوږه او
فصيح څېره ئې خبرې شرو كړې او دا بيتونه ئې ورته وويل:
اي ښاغلي تورياليه! اي نوموړې زما مداره!
چي جهان په تانازېږي، ټول عالم دئ خبرداره
ستا په شاني دروند مېړه بل زمانې نه دئ ليدلي
ستا د برم، ستا د عزت مثال بل نسته اي واكداره
په حكمت دي جهان وياړي، په سخا دي ټول ماړه دي
ستا د توري تر شپول لاندې ټول رعيت دي پر كره
ستا د قهر په اور سوځي د ښمنان تر ليرو ليرو
ستا د رحم سيوري خپور دئ پر نړۍ باندي تاجداره
په نرمۍ لكه اوبه يې، بارورداره لكه مځكه
په عظمت كي يو لوى غريږ، په تمكين يې باوقاره
په نړۍ كي چي څه خولې دي پيدا سوي تردې دمه
شناخواني زهر شاه ته، له ما ښامه تر سهاره
زموږ له عمره دې خداى واخلي ستا پر عمر دي زياتۍ سي
د خزان دي درته شاسي، برخوردار سې له بهاره
د ښمنان دي سرنگون سې، بدخواهان دي درېدره
سلطنت دي تل قايم سې، د بدبه دي پايداره

رعیت دي آسوده سه، لښکریان دي سوېمن اوسه
شفقت و مرحمت دي ورسپړه تر ما خواړه

وزیر چي دا بیتونه پای ته ورسول، پاچا نزدې وروباله، ډېر ئې ونازاوه. خپل څنگ ته ئې کښېناوه. ښې نرمي او د مهربانۍ خبري ئې ورسره وکړې. وزیر هم په خورا خوږه ژبه له ده سره خبري کولې او تر غرمې پوري ئې ښه د خوند مجلس ورسره وکړ. غرمه چي سوه، ستر خانونه اوار سول او د خدای د نعمتو ډک غوري گان او غابونه پر کتار سول. ټولو ښه په خوند مړۍ وخوړل او یو یو له مجلسه وووت. د پاچا له یو څو تنو خاصانو پرته نور ټول کسان ووتل. وزیر چي مجلس نور له پردیو او بېگانه خلکو څخه خالي ولید، نوراولاړ سو او د پاچا مخ ته ئې مخکه مچ کړه، د پاچا ستاینه و ثنا ئې پر ځای کړه، بیا ئې نوورته وویل چي: "اې بختور ټولواکه! زما په راتگ کي یو مقصد او مطلب پروت دی. د دې مقصد تر سره کېدل، ستا په خیر هم دی. مقصد مي دا دی چي ته خپله لور په رضا او رغبت سره ملک سلېمانشاه ته په نکاح کړې. د ملک سلېمانشاه زړه ډېر غواړي چي ته ئې په زومواله ومنې". ملک زهرشاه چي د ملک سلېمانشاه نوم واورېد، جست له ځایه ولاړ سو، مخکه ئې مچ کړه. حاضرین ټول حیران پاته سول. وروسته ملک د پروردگار حمد و ثنا ادا کړه او وزیر ته ئې مخ وروړاوه او ورته وې ویل: "اې بختور وزیره! موږ ټول د سلیمان شاه رعیت یو او زما لور د ده په مینځیانو کي شمېرل کېږي. له ده سره دوستي اوخېښي خوزمالویه آرزوده". باره ئې سمدستي قاضي او دوه تنه شاهدان راوغوښتل. د سلېمان شاه وزیر وکالتاً د ملک زهرشاه د لور د نکاح اقرار وکړ. قاضي د نکاح خطبه ولوستله او دواړو پاچهانو ته ئې دوعا وکړه.

وزیر راولاړ سو او سوغاتونه او تحفې ئې د ملک زهر شاه مخي ته کښېښوولې. ملک هغه وستایلي او وئې منلې. وروسته ئې د نجلی د پوښ او تجهیز کار شرو کړ. د وزیر ئې ډېر عزت وکړ. رعیت او سپایانو ته ئې ستر خانونه اوار کړل او هر چاته مړۍ ورسېدې. دوې میاشتي دغه عیش و عشرت او ډول و ډملمې رواني وې. د ناوي پوښ و قلنگ چي برابر سو، پاچا امر وکړ چي تر ښار دباندې دي خېمې ودرول سي. تر ښار دباندې خېمې ودرېدې. پر قلنگ باندې زرغونه ورېښمین پوښونه وغوړېدل. د روم او ترکانو مینځي ئې ورسره کړې. په ناوي ئې ښه فېشن او سینگار وکړ. د زرو کجاوه ئې ورته جوړه کړه او پر هغې باندې ئې دپاسه اصیلي مرغلي او یاقوت و زمرد کتار کړل. په کجاوه کي ئې دننه ښکلې ځای ورته جوړ کړ او دا د سرو زرو دانه ناوې ئې پکښې کښېښوله. د جهیز او قلنگ سوندو خان ئې پر اوبانو او اسانو بار کړل. قافله رارهي سوه او ملک زهر شاه تر دریو فرسخو پوري ورسره ملگری وو. تر هغه وروسته ئې له لور سره خدای په امانې وکړه او وزیر ته ئې هم مخه ښې وویل او بیرته خپل ښار ته په ډېره خوشالي سره ولاړ. د ملک سلېمان شاه وزیر د پاچا له لور سره دښتونه په مخه ورکړل، تلل، تلل، کیسه چي دې ځای ته ورسېده...

د سهار شمال راوالوتی روڼا سوه
د شهرزادي کیسه پاته تر سبا سوه

یو سل او نهمه شپه

شهرزادي وویل: ای زموږ بختور پاچا! اورېدلي مودي چي:

د ملک سلېمان شاه وزیر شپه و ورځ مزل کاوه. تر دښتونو او بیابانونو او غرونو او رودونو راتېر سو. په پای کې چې د سلېمان شاه ښار ته د دریو ورځو لار پاته سوه، دغه وخت وزیر یو څوک ملک سلېمان شاه ته ور واستاوه او د ناوې په راتګ ئې خبر کړ. ایلچي چې ملک سلېمان شاه ته د ناوې د راتګ حال ورساوه، ملک له خوښۍ څخه په کالیو کې نه ځایېدی. ایلچي ته ئې ښه مغز سوغات ورکړ او لښکر ته ئې امر وکړ چې له یوه غټ جمعیت سره د ناوې مخې ته ورووزي. له ځانو سره ډول و سورنا، چنگ و رباب، داریې او نور د سازو سارنگ سامانونه واخلي. په ښار کې ئې جار وواهه چې د ښار ټولې ښځمنې که زړې دي که ځوانانې، ټولې دي له یوه مخه تر ښار د باندې ورووزي. ټولو ښځمنو ئې امر ومانه او تر ښار ورووتلې. د دولت ټولو لویانو پر ځان ومنل چې ښې جامې به اغوندي. په کوڅو کې به مشعلونه او څراغان لګوي او ناوې به د شپې پاله ښار ته راولي. د دولت لویان، وزیران او امیران ټول یوه لیکه ودرېدل او په دې وخت کې د ملکې کجاوه ښار ته راداخله سوه. مینځیانې او خادمان ئې په مخ کې روان ول. سپایان د کجاوې پر ښی او کیڼ اړخ ورسره رهي ول. په ټول ښار کې داسې څوک نه وو پاته چې سیل ته دي نه وي راوتلی. چا ډولونه وهل، چا سور ناوې رغولې، چا داریې وهلې او چا ایشلي کولې. یوهشت وشت وو. دونه مخلوق راوتلی وو، چې مور او زوی سره ور کېدل. د ملکې کجاوه ئې راوړله او د مانۍ مخې ته ئې کښېښووله. ملکه مانۍ ته ننوتله. ټول قصر د دې د مخ په نور روښانه سو. د دې له پاره ئې جلا تخت جوړ کړی وو. پر تخت باندې رقم په رقم جواهر او مرغړي کار سوي وې. ملکه پر تخت کښېستله. په دې وخت کې پاچا راغی او ملکه ئې په غېږ

کي ونيوله. مبارکي سوې، هي هي سو. يو گړی وروسته پاچا او ملکه خپلي خوني ته ولاړل. ملکه په داغه شپه اميندواره سوه. خوشالی سوې، مبارکي سوې. پاچا يوه مياشت له خوني راونه ووت. يوه مياشت وروسته چي له خوني راوووت، پر خپل تخت کسبنوست. بيرته ئې د خپلي پاچهۍ کارونه شرو کړل. د مملکت او لښکر چاري ئې سره سامبالي کړې. ښه د خوشالی شپې وورځي ئې تېرولې. په دې وخت د ملکې نهه مياشتي، نهه ورځي، نهه ساعته، نهه گړيه پوره سول. د لنگون درد ئې را ولاړ سو. ډېرېدی، ډېرېدی، خبره معلومه سوه چي د کوچني د زېږېدلو وخت را ورسېد. دا يي گاني او قابلي گاني ئې ورته راحاضي کړې. د لنگون سختۍ په خير تېري سوې او ولادت هم په خير وعافيت سره سر ته ورسېد. خدای تعالی ملکې ته نارينه اولاد ورکړ چي د ښکمرغۍ ښانۍ ئې په تندي کي له ورايه ځلېدې. پر پاچا چي د زوی زېږېدلو زېری وسو، له خوشالی ئې پښې مخکي ته نه ورتلې. زېري کوونکي ته ئې بېسده غټ سوغات ورکړ. دی پخپله سمدستي حرمسرای ته ورغی. کوچنی ئې ورته راوړ. ده په غېږ کي ونيو، پر تندي ئې مچ کړ. ښايست ته ئې هېښ پېښ پاته سو. د ده په تندي کي ئې د شاعر هغه خبري وليدې، چي ويلي ئې دي:

پر تندي ئې نڅېدلې ښکمرغۍ و ښک بختونه
له څېرې ئې ښکارېدله د زمري بخت ښانونه
په نڅا ورته راتلله توره سپرئې ولاسوته
د ده ښکارته غرخنيو رااخيستي خپل سرونه
تخت و ده ته پيدا سوي، شاهي ده ته ساتل سوې
سوبه ده ته په تعظيم ده، چي گټي به ميدانونه

۷۰

دا شېډې چي په وړکینه دی له تیو څخه روي
 داسرې ویني د دښمن دي تشوي ئې ټول رگونه
 له هیښه به ئې تنبتي د فتنو توري بلاوي
 سلامي به ورته نیسي، بدمرغی و آفتونه

وروسته ئې هلک بیرته دایي گانو ته په لاس ورکړ. هغوی ئې ښه
 په دوعا او په تکبیر سره نو (نوم) ورپرې کړ او تاج الملوک خاران نوم
 ئې پر کښېښوو. د ده روزنه و پالنه ئې د مخصوصو دایي گانو پر غاړه
 کښېښووله. هلک لوئېدی، څو د اوو کالو سو. ملک سلېمان شاه ورته
 حکیمان او ادیبان مقرر کړل چي ده ته علم و حکمت او خط ورزده
 کاندې. څو کاله ئې پرله پسې په سبق کي تېره کړه. په پای کې ټول
 علم و فنون په زده کړل. بیا ئې نوزړه ورو او تورزنو ته په لاس ورکړ
 چي د زړه وړتیا او مېړاني درسونه ورزده کاندې. ښکار او نڅښه
 ویشتل، سپارلي، د توري چلول او نور جنگي هنرونه ئې وروښوول.
 څو د څورلسو کالو سو. په دې وخت کي چي به ئې له ماڼۍ څخه مازي
 مخ ورنښکاره کړ، سل زړونه به ئې په مینه کي په ټوپونو سول ... کیسه
 چي دې ځای ته ورسېده ...

د سهار شمال راوالوتی روڼا سوه
 د شهرزادي کیسه پاته تر سبا سوه

یو سل او لسمه شپه

شهرزادي وویل: ای زموږ بختور پاچا! اورېدلي مودي چي:
 تاج الملوک ته خدای داسي سکه و ښایست ورکړی وو، چي له

ماڻي خنجه يو گري ووت ، سل زړونه به ئي په مينه ښکار کړل. د ده د
کړو وړو په باب شاعر انوشعرونه وويل :

داله کومه راختلی دی داستوری چي خلپري
په روڼاوو ، تجلاوو ئي د محکي مخ سوځيږي
بختوره هغه خوله ده چي د اشونډي ئي روزي سي
نېکمرغي د هغه سرده چي له دې عشقه زنگېږي
طالع من به هغه زړه وي چي حای ورکړي د ده عشق ته
شباباسی پر هغه چا چي د ده ميني ته ټينگېږي

تاج الملوک چي اتلس کلن سواو برېتو ئي خط وواځه ، پر سره و
سپين ښايسته بارځو ئي توري پخي راوټوکېدلې ، دغه وخت ئي نو د
ډېرو زړونه د ميني په اور مکوت کړل. نه ئي چا د کتو تاب درلود ، نه
ئې د ليدو طاقت. هغه د شاعر خبره چي ويلي ئي دي :

د کنعان شاه لره ورسئ ، يوسف پوه کړئ په دې حال
چي جوړه دي خدای پيدا کړه د ښايست و د جمال
تايوه زلېځاوايسته سرتوره له خپل کوره
دې ښايست په سرتوري کي د ټول ښارواخيست و بال
نندارو ته ئي رادرومي درست کلي شوخي نجوني
هره چټه ئي وصلت ته خوږي بوږي ده بې حال

پر تاج الملوک چي څو کاله نور هم تېر سول ، داسي ځوان ځني
وخوت چي خور پر مينه کېدله او له برېتو ئي د زمري زاره چاودله. باره
ئې ياران و اشنايان پر رامت سول. هريوه به دا فکر کاوه چي د پلار تر
مرگ وروسته خو ئي د سلطنت تخت ده ته رسېږي ، نو گوندي ما ته هم
کوم منصب منصب راوړسېږي. د تاج الملوک له ښکار سره ډېره جوړه

وه. هر وخت به په ښكار پسي وتلی وو. خو پلار ئې په دې پوهېدی چې دښتونه او بیابانونه د اپت ځایونه دي او دی به ئې هر وخت له ښکاره څخه مننه کاوه. پر تاج الملوک باندي د ښکار شوق دومره غلبه کړې چې د خپل پلار خبره ئې لاهم په دې باب نه منله.

یوه ورځ تاج الملوک خپلو خادمانو ته وویل چې د لسو ورځو ازوغ برابر کړئ او درځئ چې ښکار ته وځو. آبس، خادمانو ئې شیان میان برابر کړل او دی له خادمانو سره ښکار ته ووت. څورلس ورځې ئې پر دښت و بیابان تېري کړې او آخر یوې سمسوري شنې سیمې ته ورسېد. په دې ځای کې ئې خورا ډېري هوسۍ په سترگه سوې. ښې ونې او ښې د بهاندو او بوچینې هم وې. آبس، تاج الملوک خادمانو ته وویل چې دغه ئې ځای دی. هلئ! ژر مو دامونه ښخ کړئ او توروڼه وغورځوئ. خادمانو دامونه کښېښوول او توروڼه ئې وغورځول. په دامو کې خورا ډېر وحشي حیوانات او هوسۍ بندي سوې. تر دې وروسته ښکاریانو د ښکار سپي ایله کړل. شهبان او بازان ئې هوا ته خوشي کړل. غشي و لینده ئې ورته سم کړل او خورا ډېري هوسۍ ئې ښکار کړې. ښکار چې خلاص سو، شهزاده د یوې چینې پر غاړه څنگ واچاوه. ښکاریانو ښکار سره ووېشه. ملک سلېمان شاه ته ئې هم یوه برخه وروولېرله.

دا شپه ئې د هماغې چینې پر غاړه تېره کړه. سهار چې روڼا سوه او لمر راوختی، دې ځای ته یوه لویه قافله راوړسېده چې سوداگر، مریان، مینځي او نور ایله جاری مخلوق پکښې ول. قافلې پر همدغه مېنه واړول. تاج الملوک چې دوی ولیدل، باره ئې خپل یوه خادم ته وویل چې ته ورسه د دې قافلې د خلکو حال راوړه چې دا څوک دي؟ خادم

چي ورغی او پوښتنه ئې ځني وکړه، هڼوی ورته وویل چي موږ سوداګر یو. دې سیمي ته د استراحت له پاره راغلو. موږ پوهېږو چي دا محکه د ملک سلېمان شاه او د هغه د زوی ده او د دوی د پاچهۍ قلمرو د امن ځای دی. موږ ډاډه یو چي دلته زموږ سرومال خوندي دی. زموږ سره ښه سنگین ورېښمین ټوکړان او قیمتي جامې سته چي د تاج الملوک له پاره مو رااخیستي دي. خادم بیرته تاج الملوک ته ورغی او په حال ئې پوه کړ او هغه څه چي له سوداګرو څخه ئې اوږدېدلي ول، هغه ئې ټول ورته بیان کړل.

شهزاده وویل چي په دې قافله کي زما له پاره هم څه مالونه سته، نو زه تر هغو پوري ښار ته نه ځم چي دغه مالونه و نه گورم. باره ئې پر آس پښه واړوله او غلامان ئې پر دواړو اړخونو ورسره روان سول او د قافلې خوا ته وررهي سول. قافلې ته چي نژدې ورسېدل، سوداګر ورته راوړل سول. د شهزاده سلام ئې وکړ. د سره اطلس خېمه ئې ورته ووهله. په خېمه کي دننه ئې ورېښمین فرشونه او غالی ورته اواړي کړې. تاج الملوک دننه کښېنوست او خادمان ئې شاوخوا په خدمت کي تیار ورته ودرېدل. بیا ئې نو سوداګرو ته وویل چي راوړئ، کوم مالونه مو راوړي دي. سوداګرو ئې امر ومانه، هر څه مالونه چي د ده وړ ول، هغه ئې ورته راوړل او مخي ته ئې کښېنول. شهزاده پکښې وکتل. د خپلي خوښي مالونه ئې ځني واخیستل. قیمت ئې په لاس ورکړ.

آبس، پر آس راسپور سو او کله چي ئې غوښتل خپل اتاق ته ولاړ سي، په دې وخت کي ئې په قافله کي پر یوه ښکلي ځوان سترګي برابرې سوې. دې ځوان خورا ښې سنگیني جامې هم اغوستي وې. منگر د ځوان رنگ ته چي دي کتلي وای، له دوستانو څخه د ليري

والي له اسيته تک ژېړ اوبستی وو... کیسه چي دې ځای ته ورسېده ...

د سهار شمال راوالوتی روڼا سوه

د شهرزادي کیسه پاته تر سبا سوه

یو سل او یوولسمه شپه

شهرزادي وویل: ای زموږ بختور پاچا! اورېدلي مودي چي:

تاج الملوک چي له قافلي راوتی، په دې وخت کي ئې په قافله کي پر یوه ښکلي ځوان سترگي برابرې سوې. دې ځوان خورا ښې سنگیني جامې هم اغوستي وې. منگر د ځوان رنگ ته چي دي کتلي وای، له دوستانو څخه د ليري والي له اسيته تک ژېړ اوبستی وو او اوبسکي ئې له سترگو بهېدلې. له ځانه ئې دا بیتونه ویل:

د بېلتون شپې مي اوږدې سوې واهمې دي راسره

تویوم د فراق اوبسکي اندېښنې دي راسره

زړه مي پرېښووی هورې دی، زه دلې یم لالهانده

تک تنهایم، که هرڅو هم قافلي دي راسره

دې ځوان چي په سرو اوبسکو کي دغه بیتونه پای ته ورسول، نو وروسته چوپ سو او سر ئې کښته وځړاوه او بېهوښه ولوېد. یو گړی وروسته ئې بیرته سر راپورته کړ. تاج الملوک د ده حال ته هک پک تللی دی. ځوان چي پر هوښ راغی، شاوخوا ئې وکتله او دا بیتونه ئې وویل:

سترگي نه دي یو جادو دی، ډک له مکره له افسونه

که ئې چل درباندي جوړ سو، ورځ دي سوه له شواخونه

په ښکاره که تکی توري، خماری دي بوري بوري
 په باطن تېرې چېرې دي، پرې کوي دي اندامونه
 پام خطا نه وزی نیاز منو په خوږو خوږو خبرو
 په خوږو کي ئې دي زهر، قتلوي ژوندي سرونه
 په پستو نازکو لېچو، په ورېښمینو نری گوتو
 ساوي باسي له بدنه، پرې کوي غټ ښارگونه

دا بیتونه چي ئې وویل نو ئې یوه لویه چیغه له خولې ووتله او بیا
 بهېښه سو. تاج الملوک چي د ده دا حال ولید. ډېر ئې زړه پر وسوځېد
 او د ده خوا ته وررهي سو. کله چي د دې ښکلي ځوان سر ته ورسېد،
 ځوان هم پر هوښ راغی او سترگي ئې روڼي کړې. شهزاده چي ولید،
 له ځایه را پاڅېد او سلام ئې ورواچاوه او محکه ئې مچ کړه. تاج الملوک
 ورته وویل چي ولي دي خپل مالونه ما ته راښکاره نه کړل؟ ځوان ورته
 وویل چي زما په مالو کي داسي څه نه ول چي ستا دي وړ وای. شهزاده
 ورته وویل چي خیر دی، هر څه چي وي، ما ته ئې راوړه چي زه ئې
 وگورم. خپل حال دي هم راته بیان کړه چي دا ولي داسي ژړانده
 یې؟ ولي داسي په غم اخته یې؟ که چا ظلم درباندي کړی دی، خو
 راته ووايه چي غم دي وخورم. که پوروړی یې، خبر مي کړه چي
 قرضونه دي ادا کاند. زما فکر و چورت په تا باندي ډېر خراب سو او
 زړه مي درباندي وسوځېد.

آبس، تاج الملوک امر وکړ چي د عاج او آبنوس لرگي چوکۍ دي
 راوړل سي. ورېښمین فرشونه او غالی دي اواړي سي. چوکۍ راغلې
 او غالیاني اواړي سوې. تاج الملوک پر چوکۍ کښېنوست او ځوان ته
 ئې پر غالی باندي د ناستي اجازه ورکړه. باره ئې ځوان ته وویل چي

اوس دي نو خپل مالونه راوړه چي زه ئې تر نظر وباسم. ځوان ورته وويل چي دا خبري مه كوه، زما مالونه ستا له شان سره برابر نه دي. تاج الملوک ورته وويل چي، هرومرو به ئې راښكاره كوي. باره ئې پر خادمانو امر وكړ چي د ځوان مالونه د ده له اجازې پرته راوړي. ځوان چي دا حالت وليد، تر سترگو ئې اوبسكي تويي سوې او دا بيتونه ئې وويل:

د رنجو احسان راباندي چي ستا سترگي ئې كړې توري
منتباره د كجل یم په لېمو چي دي كړل پوري
د سرو شونډو په شرابو دي سرونه زانگي زانگي
د باهو غشي دي وزي زما له زړه نه پوري ووري
چي په خيال و تصور كي دي تصوير د ښكلا راسي
پر زړگي مي زلزله سي، اسمان څرخي، محكه ښوري

څه سردي پرله گرځوم، ځوان خپلي غوتي موتي سره خلاصي كړې. يو يو ټوكړ ئې ځني را ايستی او تاج الملوک ته ئې ورنښكاره كاوه. په دې ماين كي ئې يوه ورېښمينه زرينه خامكي ټوټه هم له غوتو څخه راوايستله چي يو زر ديناره ارزښت ئې درلود. دا ټوټه چي ئې تاج الملوک ته خلاصول، له منځه ئې يوه بله تراډه راولوېده. ځوان چابک پر حمله كړه او تراډه ئې تر زنگانه لاندي پټه كړه. په دې وخت كي ئې دا بيتونه وويل:

زما د رنځ علاج په تا دئ ستا نظر دئ پر بل چا
د بخت ستوري مرور دئ، كړي روڼا پر بله خوا
زه فراق یم ننولی، زه بېلتون یم ځورولی
خو ترڅو به هجران گالم، ژوند به كړمه پر سارا

که وصال وي که بېلتون وي، زما په برخه دي دردونه
 که سفر وي که حضرو وي، د غم پېټی مي په شا
 مينه خومره اوږد مزل دی، د عشق لارده خومره سخته
 نه ئې سرسته نه ئې بېکرسته، نه ئې پای نه اتتها

تاج الملوک د ده دې بيتو ته حيران پاته سو، سر ئې نه په
 خلاصېدی چي دې ځوان ته څه پېښه ده؟ باره ئې ځني وپوښتل چي
 دا د ټوکره تراډه دي ولي تر زنگانه لاندي پته کړه؟ ځوان ورته وويل
 چي پرېږده ئې، هسي يوه بېکاره ټوټه وه. شهزاده ورته وويل چي ته
 ئې رابښکاره کړه... کيسه چي دې ځای ته ورسېده...
 د سهار شمال راوالوتی روڼا سوه
 د شهرزادي کيسه پاته تر سبا سوه

يو سل او دوو لسمه شپه

شهرزادي وويل: اي زموږ بختور پاچا! اورېدلي مودي چي:
 تاج الملوک ورته وويل چي ته راکه، دغه ټوټه. زه ئې هرومرو
 بايد وگورم. ځوان ځه ځه کړه. تاج الملوک ورته په خښم سو. آبس،
 ځوان هم تراډه له زنگانه څخه ورته راوايستله او شهزاده ته ئې
 وربښکاره کړه. په دې وخت کي د ځوان تر سترگو لپي لپي اوبښکي
 وبهېدې او دا بيتونه ئې ورسره وويل:

ملا مت نه يم عالمه، نه وړيمه د پېڼغور
 نه مي څوک چيغو ته غوږېږدي نه مي اوري د زړه شور
 رانه پاته ده په کور کي تر سپوږمۍ بڼايسته حوره
 د سپين مخ په تجلا ئې نوراني دی کلی کور

په ژړا مي رخصت واخيست، په غوغا ځني جدا سوم
 د بېلتون تر کړ او نو، مرگ بهتر چي پرې کړم پور
 د هجران تو دې سکرو تي نه سپرېري زما په اوښکو
 اوښکي نه دي تور باروت دي، اور په اخلي لاتا و نور
 زړه تې واچوئ نياز منو، دروغ ئې مه بولئ زما کړيږي
 جدايۍ مي کړه ملا ماته، اخلم گام د زړه په زور
 نه په ورغ کي هوسا کېږم نه په شپه خوب و ارام کړم
 د عشق څه ناسوري رنغ دئ، خداي دي څوک نه کړي په تور
 که طبيب چيرته پيدا سي چي په زهرو مي علاج کا
 په دو عاوو به ئې بولم چي رادرومه زما پر لور

خوان چي دا بيتونه پای ته ورسول، باره تاج الملوک مخ
 ورواړاوه او ورته وې ويل چي خوانه! ستا کار ما ته وران ښکاري. ته
 راته ووايه چي د دې تراډي په ليدلو دي ولي بې اختياره اوښکي
 راغلې؟ خوان چي دا واورېده، يوسوړ اسوبلی ئې له خولې وکښ، په
 ژړا سو او وې ويل: اي شهزاده! زما کيسه له عالمه ماسېوا او له دغي
 تراډي، د هغې له خښتن او له دغه انځور سره تړلې ده. آبس، د ټوکره
 تراډه ئې ورته وغوړوله. پر هغې باندي د يوې هوسۍ انځور وو چي په
 سرو گلابتونو روغ سوی وو، دا ئې شهزاده ته ورښکاره کړه. د دې
 هوسۍ مخي ته بيا د يوې بلي هوسۍ انځور وو، چي دا بيا په سپينو
 گلابتونو روغ سوی وو. د دواړو هوسيو په غاړه کي د سرو زرو امبلونه
 رسم سوي ول. تاج الملوک چي د دې انځورونو هنر او کمال ته وکتل،
 باره ئې له خولې راووتل چي: "سبحان الذي علم الانسان مالم يعلم".
 پاکي دي وي هغه رب ته چي انسان ته ئې هغه څه ورښوولي دي چي د

ده زده نه ول. د تاج الملوک په زړه کي د دې حُوان کيسې ته ډېره تلوسه پيدا سوه او ورته وې ويل چي ته دي دا خپل نکل او د دې انخُورونو او د هغه د خښتن بيان راته وکړه. حُوان ورته وويل چي: "اې شهزاده! غوږ راته ونيسه چي زه خپل داستان درته واوروم". تاج الملوک ورته وويل چي غوږ مي دئ.

د عزيز او عزيزې نکل

حُوان ول، زما پلار خورا غټ سوداگر وو. له ما پرته ئې بل اولاد نه درلود. زما يوه د کاکا لور وه. دا نجلۍ له پلاره يتيمه پاته سوې او زموږ په کور کي زما سره کوچنۍ لوی سوې وه. زما کاکا دي خدای وبخښي، په ژوند کې لا زما له پلار سره وعده کړې وه چي دا خپله لور به خپل وراره يعني ما ته په نکاح کوي. موږ چي دواړه رالوی سوو، مخپوټی مو په منځ کي نه وو. مور او پلار مو پر دې سلا سول چي سربکال به که خير وو، د عزيز او عزيزې واده کوو. پلار مي هره ورځ د واده د پوښ او جهيز په برابرولو لگيا وو. زه او دا د کاکا لور مي په يوه خونه کي بېدېدلو، نه په نور ښه و بد پوهېدلو او نه په دې چي سبا ته څه پېښېږي؟ دا نجلۍ تر ما هوښياره وه او په ډېرو خبرو ئې سر خلاصېدی. پلار مي د واده ټول کار برابر کړ، اوس نو بس يوه نکاح پاته وه چي راوئې تړي. د نکاح له پاره مي د پلار داسي خوښه وه چي د جمعې په ورځ به تر لمانځه وروسته، که خدای کول، نکاح تړله کېږي. آبس، د جمعې ورځي ته ئې خلک خبر کړل. ښه لويه مېلمستيا ئې جوړه کړه. مور مي د نورو سوداگرو ښځمني مېلمستيا ته راوبللې. د جمعې ورځ

چي راورسېده. په خونو کې کوربچې اواړي کړې. د سرای غولۍ ئې هم په سرو غالېو فرش کړ. کوربچې او نيالۍ ئې پر اواړي کړې. بالښتان ئې ورته کښېښوول. د دالان مخي ته ئې لوی تخت جوړ کړ. د زرغونې بنارسۍ پوښ ئې پر اوار کړ. شاوخوا ئې خادماني ودرولې. کلاب پاشونه ئې په لاس ورکړل چي پر مېلمنو باندي کلاب او مشک وپاشي. خلک منتظر ناست ول چي د جمعې لمونځ وسي، نو به ټول سره راغونډ سي او نکاح به وټرله سي. زه ئې حمام ته بوتلم. حمام چي مي وکړ، ښې سنگيني جامې ئې راباندي واغوستلې. عطر ئې راووهل. لمانځه ته رهي سوم. مسجد ته پر لاري مي يو انډيوال راپه ياد سو، چي بايد دې مېلمستيا ته ئې خبر کاند. له ځانه سره مي وويل چي د دې انډيوال کور خودلته نژدې دی. يوواري به په منډه تر کوره ورسم او خبر به ئې کړم. لمانځه ته به بيرته ځان راوړسوم. د انډيوال د کور په کوڅه چي ورننوتلم، کور ئې راڅخه ورک سو. دې خوا ته ولاړم، ها خوا ته ولاړم. د کوڅې سر ته مي الا کړه. بيرته ئې پای ته راغلم. د يوې خوا له حمامه تازه راوتلی وم او ټول بدن مي په خولو لوند خيشت وو. له بلي خوا دا منډي سوې، آبس، خولې مي پر مخ راماتي سوې. د عطرو خوشبويۍ ټوله کوڅه واخيستله. له ځانه سره مي وويله چي ته راسه، يوه سيوري ته کښنه، لږ څه به دي دا خولې هم وچي سي او گوندي يوڅوک موک رابنکاره سي چي د انډيوال د کور پوښتنه ځني وکړم. باره مي د اوږې دسمال يوه دېواله ته اوار کړ او زه پر کښېستلم. د خولو د پاکېدلو شی نه وو راڅخه. ځکه دسمال مي تر ځان لاندي کړی وو، په لستوني مي خولې نه سواي پاکولای، ما ول، نه گانه چي دا نوي پاک کالي مي خيړن نه سي. په دغه چورت کي يم چي د پاسه

يو چا سپين دسمال راواچاوه. دسمال مي په لمن کي ولوبډ. دسمال
چي مي له لمني خڅه راواخيست، پورته مي وکتل چي ځانته معلومه
کړم چي دا دسمال له کومي خوا راولوبډ؟ پاس چي مي وکتل سترگي
مي د دغو هوښيو د انځور پر څښتن ولگېدې.... کيسه چي دې ځای
ته ورسېده ...

د سهار شمال راوالوتی روڼا سوه
د شهرزادي کيسه پاته تر سبا سوه

يو سل او ديار لسمه شپه

شهرزادي وويل: اې زموږ بختور پاچا! اورېدلي مودي چي:
تاج الملوک وايي سر چي مي پورته کړ او پاس مي وکتل، سترگي
مي د دغه انځور پر څښتن برابري سوې چي د کور په کړکۍ کي ناسته
وه. يا پاکه ذوالجلاله! ما د بنيادم په توکم کي داسي ښايست نه وو
ليدلی. زه چي ئې وليدلم چي د دې خوا ته گورم، باره ئې سر تر
کړکۍ ښه راوايست. د شهادت گوته ئې پر شونډو کښېښووله. بيا ئې
منځوۍ گوته هم ورسره يو ځای کړه او د خپلو تيؤ په منځ کې تېره
کړه. زياتي نو بيرته تر شا سوه او کړکۍ ئې وتړله. زما پر زړه ئې اور
راېل کړ او دې ته چورت يووړم چي دا ئې څه راته وويل او د گوتو په
دې اشاره کي ئې مطلب څه وو؟ آېس، سترگي مي په کړکۍ کي ښخي
پاته سوې. کړکۍ تړلې ده او زه تر ماښامه پوري ورته منتظر کښېنستلم.
نه مي بيا څوک په سترگه سواو نه مي د چارځغ واورېد. د کړکۍ له خوا
چي ناامیده سوم، باره مي دا سپين کت کړی دسمال راواخيست، سره

ومي غوراوه. د عطرونو خوشبويي ځني راپورته سوه. دسمال مي ښه
واړاوه، راواړاوه. له منځه ئې د کاغذ يوه پېچلې پاڼه راولوبده چي دا
بيټونه پر کښلي ول:

د ميني دا څو توري درلېږم په ډېر هوس
پرهرتوري مي نه دئ سپمولی دا خپل وس
پوهېږم چي په زړه کي به درگرځي دا سوالونه
چي چيرته راپيدا سوه؟ دغه ناوې د جوس
جواب ته منتظره يم چي ستا له خولې نه واورم
"جانانه! دا زما مينه تر تا زياته يو په لس"

کاغذ چي مي ولووست، وروسته مي دسمال ته وکتل، د هغه پر
ځنډو باندي هم دا خوبه لیکل سوي ول:

توري کرښي دي پر سپين مخ هسي زېب کا
لکه مشق چي وي ليکلی خطا طانو
انتگي دي سره و سپين گل د گلاب دئ
بوري سترگي دي زړه وړي د عاشقانو

د دسماله پر دا بله څنډه ئې دا بيټونه کښلي ول:

سپين باړ خو دي دئ په شان د مرغلرو
زنځدان دي سره مېه ده او شېرينه
توري سترگي دي نازونه او غمزې کړي
سپينه خوله دي ده خوره ترانگينه

دا بيټونه چي مي پر دسمال باندي ولوستل، نور نو سمدم اور
راولگېد. په زړه کي مي د ميني ولوله ژوندی سوه او پسې گرندی
سوه. کاغذ او دسمال مي دواړه راواخيستله او کور ته رارهي سوم. نه

مي زړه صبر کاوه او نه مي د وصل لار و ليکه معلومولای سواى. لکه باوله غوندي په دې کوڅه ننوتلم او تر ها بلي راوتلم. نیمه شپه وه، چي کور ته ورسېدم. خوني ته چي ننوتلم، د کاکا لور مي په سرواوبښکو ناسته ده. زه چي ئې وليدل، باره ئې اوبښکي پاكي کړې. راولاړه سوه. دسمال ئې له اوږې څخه رانه واخيست او پوښتنه ئې راڅخه وکړه چي دا چيري تللی وې؟ دغه راز ئې راته وويل چي د ښار معتبره خلک، مخور او سوداگر ټول راغونډ سوي ول. قاضي او شاهدان راغلي ول. مړۍ ئې وخوړه. يوگړی لا ناست ول. آخر چي ستا درک معلوم نه سو، باره بيرته خپلو کورو ته ولاړل. دا ئې هم راته وويل چي پلار دي دومره درته په خښم دئ، چي مه کوه پوښتنه. که په لاس ورغلې، نه هغه به در وکړي. پلار دي قسم اخيستی دئ چي تر راتلونکي کال را په دې خوا به بيا د نکاح مېلمستيا جوړه نه کړي. همدومره پيسې ئې وې، چي په دې مېلمستيا کي ئې ولگولې. بيا نود کاکا لور راته وويل چي ته چيري ورک سوې؟ ما ورته وويل چي: "آ، زما د کاکا لوري! دا مه راڅخه پوښتنه چي چيري تللی وم". وروسته مي هغه دسمال او کاغذ وربښکاره کړل او خپل حال مي له سره تر پايه ورته ووايه. د کاکا لور مي دسمال او کاغذ راڅخه واخيست. څه چي پر ليکل سوي ول، هغه ئې ولوستل او تر سترگو ئې اوبښکي راغلې او دا بيتونه ئې وويل:

مينه ټوکي نه دي گرانه! د عشق کار نه دئ اسانه
 نامېندۍ دي، ديدنۍ دي، سوز و درد ئې دئ پرېمانه
 پيل ئې درد دئ، پای ئې درد دئ، د دردونو مجموعه ده
 آرامي پکښې کي نسته، سراسر ژوند سرگردانه

د درد و نو په مزله کي هم خوښۍ سته هم غمونه
 بختور به پوري وزي له دې بحر بې پايانه
 عشق يو سوز دى يو گداز دى، يو پټ سردى يو پټ راز دى
 حقيقي دى که مجاز دى، يو دروند رنځ دى بې درمانه
 عشق او ژوند سره تړلي، نه بېلېږي يوله بله
 بې له عشقه سر کړه دى، کله و هر چيري ارزانه
 خطرات د ميني ډېر دي، مشقات د عشق بې شمېره
 خداى دې ساته په دې لار کي زما زړگيه، زما جانانه

د کاکا لور چي مي دا بيتونه وويل، باره ئې پوښتنه راڅخه وکړه
 چي د دسمال او کاغذ مېرمني نور څه درته و نه ويل؟ او کومه اشاره
 ميشاره ئې درته و نه کړه؟ ما ورته وويل چي په خوله خو ئې څه و نه
 ويل، منگر د شهادت گوته ئې پر خوله کښېښووله، بيا ئې نو منځۍ
 گوته ورسره يو ځاى کړه او پر خپله سينه ئې کښېښووله او مخکي ته ئې
 وکتله. تر دې وروسته ئې کړکۍ وتړله. زه تر لمر لوېدو پوري ورته
 ناست وم. دا بيرته راښکاره نه سوه. په پاى کي زه ځني نااميده سوم او
 کور ته راغلم. زما نکل دغه وو، چي درته ومي کړ. اوس به خداى
 کوي، ته به کوې او زما سره به په دې کار کي مرسته کوې. د کاکا لور
 مي مخ راواړاوه او راته وې ويل چي اې زما د زړه سره، د کاکا زويه! ته
 چي دا زما سترگي هم راڅخه وغواړې، تر تا به ئې قربان کړم. ولي به
 ستا سره مرسته نه کوم. لکه ته چي پر دې مين يې، دا خواړه هم پر تا
 باندي مينه ده. ما ځني وپوښتل چي د دې اشارو معنا ئې څه ده؟
 عزيزې راته وويل چي پر خوله باندي د گوټي اېښوولو معنا ئې دا ده
 چي گویا ته د دې د تن له پاره لکه روح داسي يې. يا به ئې مطلب دا

وي چي ته ورته د عقل د غاښ په شان ورنزدې يې. د دسماڼ معنا ئې دا ده چي گوياء عاشقانوپه خبر سلامونه درته رالېږي. د کاغذ معنا ئې دا ده چي ددې زړه ستاسره تړلې دئ. اودا چي دوې گوتي ئې پر خپله سينه باندي د تيو په منځ کي کښېښولې، په دې کي ئې مطلب دا دئ چي دوې ورځي وروسته دلته راسه چي له زړه څخه مي غم ليري سي. نو اې د کاکا زويه! سر خلاص کړه چي دا درباندي مينه ده. د اشارو بيان او معنا خودغه وه چي درته ومي کړه. که ما ددې اجازه درلودای چي له کوره دي دباندي ووهم، ډېر ژر به مي تاسي دوه سره يو ځای کړي وای او ستاسي پټ راز به مي هم خوندي ساتلی وای. ځوان سوداگر په دې وخت کي تاج الملوک ته وويل: اې شهزاده! ما چي د کاکا د لور دا خبري واورېدې، له دې څخه ډېر ممنون سوم او دوې ورځي مي غاښ وچيچه. نه له کوره ووتم، نه مي په شي څکه وکړه، نه مي يو څاڅکی اوبه ترستوني تېري کړې. سر مي د کاکا د لور پر زنگانه ولکاوه. دې به هر گړی د زړه د جوړي خبري راته کولې. زه به ئې دلاسا کولم او راته ويل به ئې چي ډېر تشويش مه کوه. زړه ور اوسه او همت له لاسه مه ورکوه.... کيسه چي دې ځای ته ورسېده...

د سهار شمال راوالوتی روڼا سوه

د شهرزادي کيسه پاته تر سبا سوه

يو سل او څور لسمه شپه

شهرزادي وويل: اې زموږ بختور پاچا! اورېدلي مودي چي:

خوان سوداگر تاج الملوک ته وويل چي دوي ورځي په دغه ډول
 راباندي تېري سوې. دريمه ورځ مي د کاکا لور راته وويل چي زړه دي
 بيداره لره. همت دي لوړ کړه او ورسه کالي مالي دي واغونده او خپل
 د وعدې ځای ته دي ورسه. آبس، د کاکا لور مي ولاړه سوه، ما ته ئې
 جامې مامې راوړې. راباندي وائي غوستلې. عطر مې راوړې راباندي
 ووهله او زه هم په پوره زړه له کوره راووتلم. هماغې کوڅې ته ورغلم.
 د دېواله بغل ته پر خرنگ باندي يو آن کښېنستلم. چي گورم، ناڅاپه
 کړپ سو. کړکۍ خلاصه سوه. ما چي مخ وروړاوه، هغه لوبته ناوکۍ
 مي بيا وليده. زړه مي ډوب سو. يو گړۍ بېهونه وم. چي پر سد راغلم،
 بيا مي ورته وکتل، دا وار بيا بېهونه سوم. پر هوښ چي راغلم او ورته
 ومي کتل، اينداره او سور دسمال ئې په لاس کي وو. زه چي ئې
 وليدل چي ورته متوجه يم، باره ئې لستونې راوغاړه. د لاس پنځه
 گوتي ئې ارتي ونيولې او پر خپله سينه ئې کښېنولې. بيا ئې اينداره
 په دواړو لاسو ونيوله او تر کړکۍ ئې دباندې راوايستله. وروسته ئې
 سور دسمال درې واړه تر کړکۍ لاندي راوخړاوه او بيرته ئې ورکش
 کړ. سور دسمال ئې دا وار په لاس کي سره ومروړه. تر دې وروسته ئې
 سر له کړکۍ څخه دباندې راويوست. شاوخوا ئې وکتل. سر ئې بيرته
 دننه کړ او کړکۍ ئې وټړله او ولاړه. نه ئې خبره راسره وکړه، نه ئې
 اتره. د لاسه ئې لا په تشويش کي واچولم چي د دې اشارو معنا و مقصد
 ئې څه وو؟ د ماخستن تر اڅانه هورې ورته ناست وم، د دې هيڅ درک
 و خرک بيا معلوم نه سو. باره رارهي سوم. نيمه شپه وه چي کور ته
 راغلم. خوني ته چي ورننوتلم، د کاکا لور مي مخ پر دېواله ناسته وه او
 ژړل ئې. په ژړاکي ئې دا بيتونه ويل:

نه یم وږد بهتانو، نه لایقه د تهمت یم
 نه گناه نه می تعدا سته نه محتاجه د لعنت یم
 د زرگی اختیار می نسته، مجبوري ده مجبوري ده
 چي پر گل باندي می مینه، چي له عشقه په زحمت یم
 یم زخمي په تیره غشي د خمارو سترگو بورو
 تپد مینی می اخیستی، خوب می نسته لت پر لت یم
 د عشق دروند بار می اخیستی تر مزله بی رسومه
 خدایه توان د وړلو راکړه، زه کمزوري په خلقت یم
 اسوېلي می اسمان سوخي، زمان سوخي، مکان سوخي
 دا چي بخ له خولې نه باسم، یم پاپنده پر عفت یم
 خدایه تاته وه اسانه چي زرگی می وای ډبره
 یو خوا زړه تر گل نازک سو، بل خوا ناسته زه پر پت یم

دا بیتونه چي می واورېدل. غم می یو په سله سو. باره د خوني په
 کونج کي ولوبدم. د کاکا لور می راوړله سوه. له مخکي ئې راپورته
 کړم. کالي ئې راڅخه وایستل. مخ ئې پخپل لستوني راپاک کړ او د
 حال احوال پوښتنه ئې راڅخه وکړه. پر ما چي څه راغلي ول او څه
 چي می لیدلي ول، هغه می ټول ورته بیان کړل. دې راته وویل چي
 ای، د کاکا زویه! د پنځو گوتو په اشاره کي ئې مطلب دا دی، چي
 پنځه ورځي وروسته بیا راسه. د اینداری په ښکاره کولو او له کړکۍ
 څخه د سر په را ایستلو، د سره د شمال په راخړولو او مروړلو کي ئې
 مقصد دا دی چي د رنگرېز په دوکان کي راته کښنه چي زما ایلچي به
 هورې درسي. د کاکا د لور خبري چي می واورېدې، مینی دومره زور
 راباندي وکړ چي ما ویل اور راولگېد. باره په ژړا سوم او د کاکا لور ته

مي وويل: "قسم په خداى چي حقيقت دي ووايه. ما په هماغه کوڅه کي د يوه يهودي رنگرېز دوکان وليد". د کاکا لور مي راته وويل چي زړه دي قوي ولره. واسرنگي کېږه مه. نور ځوانان هم په مينه مبتلا سوي دي. کلونه کلونه ئې د عشق دردونه گاللي دي او صبر او تيگا ئې کړې ده. تا ته خوققط يو پنځه ورځي کوري. ته بيا اوس داسي بې طاقته سوې. د کاکا لور مي دغه شان خبري ډېري راته وکړې او ما ته ئې تر هغو پوري د زړه د لاسايي راکوله، خو ډوډۍ ته ولاړه سوه. سترخان ئې راوړ. يوه گوله ئې ما ته راکړه. زه د څکي لوېدلى وم. خورک و چېنگ مي نه سواى کولاى. د رنگ بڼه مي ځکه الوتې وه چي ما پخوا د عشق سختۍ نه وې ليدلي او د بېلتانه شولي نه وې راپوري سوي. ورځ په ورځ له ډېره غمه څخه تارونار کېدم او د کاکا لور مي بيا زما له غمه پر اور ناسته وه او ورځ په ورځ نېدله. هره شپه به ئې د مينو عاشقانو کيسې راته کولې او راته ويل به ئې چي صبر بايد وکړم. هر وخت چي به له خوبه راويښ سوم، دا به مي ليدله چي ويښه راته ناسته ده او اوښکي راته تويوي. په دې ډول پنځه ورځي تېري سوې. په پنځمه ورځ مي د کاکا لور ولاړه سوه، اوبه ئې تودې کړې. په ما ئې غسل وکړ. پاک خواپاکۍ ئې کړم. کالي ئې راباندي واغوستل او راته وې ويل چي اوس دي نو خپلي بڼايستې ته ورروان سه. خداى دي تر مراده ورسوه. آبس، زه هم له کوره راووتم. د هماغې کوڅې خولې ته ورسېدم، گورم چي د يهودي رنگرېز دوکان تړلى دى. وروسته مي فکر سو چي رشتيا، نن خود شنبې ورځ ده. د مازيگر تر اذانه تړلي دوکان ته ناست وم. په پاى کي لمر ولوېد او د ماښام د لمانځه وخت سو. ورپسې تاريخه سوه او شپه راوړسېده، خود هغې بڼايستې درک معلوم

نه سو. د ځان پر يوازيتوب وېرېدم. سر مي راته په څرخ سو، باره
راولاسوم. د لاس په تېرېدو مي ځان تر کوره راوړساره. کور ته چي
راغلم، د کاکا لور عزيزه مي وليدله چي يو لاس ئې په دېواله کي پر
تکوهلي موري اوبل ئې پر ځيگر اېښی دی. ژاړي او دا بيتونه وايي:

سارايي عرب که بند سو دا د عشق په کاروبار کي
خدا پرېو بيا که قدم واخلي له کاروان سره په لار کي
نه به بيا په اوبن پسې سي، نه به بوټي راوړي کور ته
په سکروټو بې د ميني، زړه مکوت سي په انگار کي
که هر څو ئې نازومه، که هر څو ئې گرانومه
ناست له ماسره په کور کي زړه ئې بند دی په بازار کي

بيتونه چي ئې پای ته ورسول، باره ئې اوښکي په لستوني پاكي
کړې او ما ته ئې په شونډو کي ورسول او راته وې ويل چي د کاکا زويه!
نوش جان دي سه دا د نن عيش وعشرت. ولي دي نن شپه له خپلي
معشوقې سره هم نه تېروله او د خپل زړه اور دي ولي نه سړاوه. ما چي د
دې دا خبري واورېدې، باره خېم راغی او په لغته مي پر دا ځيگر
باندي ووهله، دا پرمخي غوڅاره سوه او تندي ئې د دېواله پر موري
برابر سو، موري په ننوت او د وينو شور سو. کيسه چي دې ځای
ته ورسېده...

د سهار شمال راوالوتی روڼا سوه
د شهرزادي کيسه پاته تر سبا سوه

يو سل او پنځلسمه شپه

شهرزادي وويل: اې زموږ بختور پاچا! اورېدلي مودي چي:

ځوان سوداگر وويل چي د عزيزې تندې پر موږي برابر سو او
 موږي په ننوت. د وينو شورهار سو، له تندي ئې رارواني سوې. چوپه
 پاته سوه او هيڅ ئې و نه ويل. يو آن همداسي ناسته وه، آخر ولاړه
 سوه، يو زړوکی ئې وسوځاوه، تورکني ئې د تندي پر تپ باندې
 کښېښوول. تندې ئې په يوه بل ټوکره وتاړه. پر محکه چي ويني تويي
 سوي وې، هغه ئې پاکي کړې. دا کار چي ما له دې سره وکړ، والله که
 مي په خپل عمر هم کړی وو. دې چي ځای مای پاک کړ، باره زما خوا
 ته په خدا راغله او راته وې ويل چي اې د کاکا زويه! دا خبري چي ما
 درته وکړې، د خدای په خدايي که مي د هغې ښايستې او پي مخي
 نجلۍ د ريشخندولو په خاطر کړي وي. خوا مه بدوه. ښه سو زما پر سر
 باندې داسي درد وو چي طاقت مي نه سواي کولای. دا ويني چي
 راڅخه ولاړې، يو څه مي سر راته سپک سو. ته اوس خپل بيان راته
 وکړه چي نن ورځ څرنگه درباندي تېره سوه؟ ما خپل نکل ټول ورته
 وکړ او په ژړا سوم. دې راته وويل چي مبارک دي سه، که خدای کول
 خپل مقصد ته رسېږي. د دې نه راتگ له دې اسينه وو، چي ته يې
 ازمويلې چي په مينه کي دي استقامت او رشتيا وگوري. ته سبا ولاړ سه
 او پر هغه دوکان ورته کښېنه، بيا به وگورې چي د خوشالۍ وخت دي
 راسېدلې دئ، که نه؟ مقصد ما ته ئې ډېره خاطر جمعي راکړه. منگر زما
 غم وار په وار ډېرېدی. دا ولاړه سوه سترخان ئې راوړ او ډوډۍ ئې
 کښېښووله. ما سترخان په پښه وواهه، لوبښي موبښي مي ټول پر دا بله
 راواړول او ورته ومي ويل چي عاشقانو ته خوب و خورک حرام دئ.
 دې خوارکۍ په ژړاندو سترگو د لوبښو ماتي سوي ټوټې ټولي کړې.
 سترخان ئې ټول کړ او راغله زما څنگ ته کښېنستله. ما ته ئې دلاسايي

راکوله او ما دوعاوي کولې چې خدای دا شپه ژر تېره کړي. شپه چې تېره سوه، سهار سو. زه هماغې کوڅې ته روان سوم او پر هماغه خرنگ باندي منتظر کښېنستلم، چې ناڅاپه کړپ سو او کړکۍ خلاصه سوه او هغې د جنت حوري په خندانه خوله سر له کړکۍ راويوست. په يوه لاس کې ئې اينداره، يوه کڅوړه وه او يو غلبېل وو چې له زرغونو واښو څخه ډک وو. په بل لاس کې قنديل وو. اول کار ئې دا وکړ چې اينداره ئې په کڅوړه کې واچوله او د کڅوړې خوله ئې وټړله، د خوني په يوه کونج کې ئې کښېنووله. بيا ئې نو خپلې کوڅۍ پر مخ راايله کړې، قنديل ئې يو آن د زرغونو واښو پر غلبېل کښېنوو. وروسته ئې شيان ميان ورسره واخيستل او کړکۍ ئې وټړله او ولاړه. د دې له پټواشارو او خبرو نه کولوله اسېته مي هم عشق و مينه هم حيرت زيات سو. بيرته په ژړا او سرو اوښکو کور ته راغلم. د کاکا لور مي بيا مخ و دېوال ته گرځولی دی. زړه ئې د غم او ماتم په اور کباب دی خو څرنگه چې زه بيخي ډېر پر گران وم، ما ته ئې ځان خوشاله څرگنداوه. ما چې ورته وکتل، تندى ئې په ټوکره تړلى وو او سترگي ئې له ډېرې ژړا څخه پرېښودلې وې او په خورا غمناکه توگه ئې دا بيتونه زمزمه کول:

څه اوږدې غمجنې شپې دي نه تېرېږي نې تمام سته
 څه د ژوند ترڅې شپې دي نه ئې پای نه ئې انجام سته
 نه يو دوست سته نه خواخوږى چې په غم ئې راشريک کړم
 نه يو ناز سته د نيازمنو، نه اکرام نه احترام سته
 زړه مي چوي له ډېر گرومه، د بې مېرو له جنونه
 د عشق څومره پيکړې دي، پر عاشق على الدوام سته

بیتونه چي ئې پای ته ورسول. ما ته ئې پام سو. باره راولاړه سوه، اوسکي ئې پاکي کړې. له ډېره خروښه ئې خبري نه سواي کولای. یو گړی پته خوله راته ولاړه وه. وروسته ئې راته وویل چي نن څه درته پښه سوه، حال دي راته ووايه. ما ټول بیان ورته وکړ. دې راته وویل چي یو څه صبر لا وکړه، د وصل وخت دي رانزدې سوی دی. دا چي اینداره ئې په کڅوړه کي واچوله، معنا ئې دا ده چي د لمر تر لوېدو پوري صبر وکړه. دا چي زلفي ئې پر مخ راخپړې کړې، مطلب ئې دا دی چي شپه تیاره سي. له زرغونو وښو ډک غلبیل معنا دا چي باغ ته راننوزه. د قنديل معنا دا چي په باغ کي راځه، راځه، هر ځای چي دي قنديل ولید، هورې راته معطله سه. د کاکا د لور خبري چي مي واورېدې، نزدې وو چي له ډېري خوشالی. څخه چيني ووهم. باره مي دې ته وویل چي تر څو به مي خطاباسې او داسي ځایوته به مي استوي چي هورې مي د زړه مراد هیڅکله هم نه تر سره کېږي. داسي ښکاري چي دا ستا معنا او تعبیر دي سهي نه وي. دې راته وخنډل چي ته خودا نن تر ماښامه پوري طاقت وکړه. شپه چي په خیر راغله، ته به هم وصال ته ورسېږي. زما خبري دي زړه ته واچوه. بڼمه اوسه. کار سم روان دی. بیا ئې نو دا بیتونه وویل:

انتظار پر ختمېدو دی وخت نزدې د خوشالی
د مراد لمر پر راختو دی، ورځ راځي د کامرانی
د غمو کمبله ټوله، اندېښنې په تېښته درومي
خزان تېر سو، بهار راځي، په خدا سولې غوټی.

وروسته ئې ما ته مخ راولاړاوه او ښې د زړه د جوړي نرمي نرمي خبري ئې راته کولې، خوزما له ډاره ئې سترخان نه راوړ او مړی ئې

راته تياره نه کړه. باره ئې کالي راڅخه وکښل او راته وې ويل چي يو گړی کښنه، زه به دي په مجلس باندي د انتظار شېبې درلنډي کړم. شپه چي راوړسېده، ته به هم که خدای کول د خپلي معشوقې بغل ته ورسېږي. زما د دې خبرو ته غوږ نه وو، هسي د انتظار لحظې مي شمېرلې. شپه چي راوړسېده، د کاکا لور مي په ژړا سوه. د خالصو صندلو يو غټی ئې راکړ او راته وې ويل چي دا صندل به په خوله کي ونيسي او کله چي دي له خپلي معشوقې سره د زړه مراد تر سره کړ، نوبه دا بيت ورته ووايي:

د خدای روی دئ، عاشقانو راته وواياست رشتيا

د هغه عشق به پای څه وي؟ چي وي پټ له خپل اشنا

آبس، زه ئې پر مخ ښکل کړم او قسم ئې راکړ چي دا بيت به هرومرو له هغې څخه د راتگ پر وخت ورته وايي. ما ورسره ومنله. د شپې په تياره کي له کوره راووتم. تلم، تلم، تلم، څو هماغه باغ ته چي په هماغه کوڅه کي د دې کور ته نژدې وو، ورسېدم. د باغ دروازه خلاصه ولاړه وه. باغ ته ورننوتم. له ليري مي يوه روښنايي تر سترگو سوه. هغې خوا ته وررهي سوم. هورې چي ورورسېدم. يو لوی دالان وو. چټ ئې د عاج او آبنوس له لرگيو څخه جوړ سوی وو او قنديل ئې په منځ کي راځړېدی. په دالان کي ورېښمين فرشونه او غالي اوري وې. تر قنديل لاندي په يوه لويه مجمه کي شمعې بلېدلې. دالان ته نژدې د اوبو يو حوض وو. د حوض پر غاړه سترخان غوړېدلی او ورېښمين پوښ پر اوار سوی وو. د سترخان څنگ ته په يوه غټ زرين پتناسه کي ډکه صراحي پرته وه او بلوړين جامونه پر کتار سوي ول. څنگ ته ئې د سپينو زرو غوري پروت وو چي سر ئې پټ وو. سر چي

مې پورته کړ، رقم په رقم مېوې پکښې وې. د مېوو څنگ ته ډول ډول
خوښبویه گلان اوډل سوي ول. دا ځای چې مې ولید، نور نو غم او
خپګان راڅخه ولاړ او تراندازې زیاته خوښي او خوشالي راباندې
راغله. دالان تش تور ولاړ وو او هیڅوک مې پکښې و نه لیدل....
کیسه چې دې ځای ته ورسېده...

د سهار شمال راوالوتی روڼا سوه
د شهرزادي کیسه پاته تر سبا سوه

یوسل او شپار سمه شپه

شهرزادي وویل: ای زموږ بختور پاچا! اورېدلي مودي چې:
آبس هغه زلمي و تاج الملوك ته وويله چې په دغه باغ كي نو
زما زړه سره وغوړېدی او نفس مي بيخي پکښي ساز سو، خو هلته مي
هيڅوک په سترگه نه راغلل له ناچارۍ څخه د خپلي محبوبې په
انتظار يوه بغل ته کښېنستلم. تر نيمې شپې مي و لاري ته سترگي څلور
سوې خو هغه ښکلې محبوبا مي راغله. له لوړې څخه مي کولمې بيخي
سره وموښتلې ځکه چې د ميني او هجران له زوره مي څو ورځي په
ډوډۍ څکه لا هم نه وه کړې. پر سترخان باندې د ښو و ښاديو بوى مي
اشتها يو په دوه کړه او نور مي نو له طاقته ووتله. سترخان ته
وروڅکېدل او د يوه لوبښي سرپوښ مي پورته کړ. که گورم چې د
سترخان په ماين كي د سرو زرو په يوه لوبښي كي څلور دانې په غوړو
کي سره سوي چرگان او پر څنگ ئې په پتناسه كي څلور غابه دي چې
په هر غاب كي بيا رقم په رقم حلووي او نور خواړه و تروه پراته دي.

يوه ټوټه د چرگ غوښه مي خولې ته کړه او نور نو حلو اوو ته وجو غږېدلې
له هره غاښه مي دوې درې گولې وخولې. بېرته مي د چرگانو خوا ته
مخ ورواړاوه او نيم چرگ مي نوش جان کړ. نور مي نونس يو بام راته
ودرېدی، خوب غلبه راباندي وکړه او پر بالست مي سر ولگاوه، نور نو
په ځان پوه نه سوم. آخر لمر راباندي راغلی وو او له خوبه ئې راوېښ
کړم. که گورم چي پر نس باندي مي يو څه مالگه او د لاس د گوتي
نخبه پرته ده. راولاړ سوم، کالي مي له دوږو څخه سره وڅنډل،
شاوخوا مي وکتله. هيڅوک مي په سترگه نه سول او فرش هم له ځايه
ټول سوی وو. بس، له ډېري خواشینی پر خاورو پر مخي ولوبېدلې. تر
سترگو مي اوښکي راغلې. پر خپل ځان مي ډېر وژړل او په افسوس و
غم مي مخ پر کور ونيو. کور ته چي ورسېدلې، د کاکا لور مي وليدله چي
په دواړو لاسو خپل ځيگر ټکوي او له ژړا و بوغاورسره دا بيتونه
وايي:

کشکي نن مي د مجلس بنايست دلې وای
له مستيو څخه ډکي مو پيالې وای
خو افسوس چي ها دلدار مي نن بيده دئ
بې له ده که مي څه عيش دئ، گویا نه دئ
که نشي اوس د شرابو بيده کړی
چي راوېښ سو، گواکي غېږ ته مي راغلی

د کاکا لور چي زه وليدلې له ځايه راولاړه سوه، اوښکي ئې پاکي
کړې. ما ته ئې مخ راولاړاوه او په خورا نرمي ئې راته وويل: ولي، د
کاکا زويه، آخر ولي؟ ته د عيش و نوش او ميني پر مېلو اوښتی يې او زه
ستا د هجران په لمبو کي سوځم. خو خدای دي زما په ازار مه نيسه.

بيا ئې نو له ډېره خېښه راته وځنډل او په مهربانۍ سره ئې جامې
 راڅخه وکښلې او وې ويل: په خداى مي دي قسم وي چي ستا د هغه
 چا بوى نه ځي چي له محبوبا سره دي بيده سوى وي. مگر ته کيسه
 راته بيان کړه، څه پېښه وه؟ باره مي ټوله نکل ټکي په ټکي ورته وکړ.
 له خداى ئې خوله سره ولاړه مگر په دا عين خداى کي ئې خپل قهر نه
 سواى پتولای. بيا ئې نوراته وويل: زړه دي راخوږ کړ. خداى دي په
 هغه چا د ښهاني ورځ نه وينې چي ستا زړه ئې داسي درخوږ کړى او
 دردولى دى. دا ښځه به ستا سره نور هم غټ غټ چمونه و مکرونه
 وکړي. آد کاکا زو! زما په تا ډېر چورت خراب دى. پوهېږې چي د
 مالگي معنا څه ده؟ د دې معنا دا ده چي وايي ته د غفلت په خوب بيده
 يې اومزه دي تللې ده. زړونه ستا څخه ځغلي. ته بايد يو څه شور و
 کشش په ځان کي پيدا کړې چي د نور چا مينه درسره پيدا سي. ته خو
 د ميني و عشق دعوه کوي مگر خوب خو پر عاشقانو باندي حرام دى.
 په دې ډول خو ته پخپله مينه کي درواغجن سوې. خو، آزما د کاکا زو!
 دا خداى وهلې هم په درواغوسره د ميني او محبت خبري کوي. که نه
 گانه د دې په زړه کي لږ څه محبت واى، نو اسمان خو نه نږېدى، ته به
 ئې له خوبه راوبښ کړى واى. له دې څخه معلومېږي چي دا هم په
 محبت کي صادق نه ده اودا د گوتي نخښه چي ئې ايښې وه، د دې معنا
 دا ده چي ته خداى راته مختورى کړې. ته لکه کوچنى هلک په خوب
 و خورک اخته يې. اورې، د کاکا زو! د دې مطلب په دغو اشارو کي
 دغه وو، چي درته ومي وايه. خداى دي له دې بلا څخه خلاص که.

د کاکا لور چي مي دا خبري راته وکړې، بس پر سر و ځيگر مي
 چپلاخي راوگرزولې او له ځان سره مي وويل: په خداى چي رشتيا ئې

درته وييلي دي ځکه زه بيده سوم او عاشقان خو خوب نه لري. ځان مي ډېر ملامت کي. زما دښمن دغه خورک و خوب وو. بالا مي پر سترگو سوتي راوگرزول او په رينگت مي وژړل. د کاکا لور ته مي وويل چي ته به کوي، خدای به کوي، يو چم به رانسېي. پر ما باندي رحم وکړه. که نه له غمه به زاره ترکي سم. څرنکه چي د کاکا پر لور باندي ډېر گران وم، ... کيسه چي دې ځای ته ورسېده ...

د سهار شمال راوالوتی روڼا سوه

د شهرزادي کيسه پاته تر سبا سوه

يو سل او اووه لسمه شپه

شهرزادي وويل: اي زمور بختور پاچا! اورېدلي مودي چي:
دې ځوان و تاج الملوک ته وويل چي ازبستي چي زه د کاکا پر لور ډېر گران وم، راته وې ويل: پر دواړو سترگو به ئې دروښيم. خواي د کاکا زو! ما څو پلا تاته وييلي دي چي که دي د تگ وراتگ چم زده وي او کولای ئې سي، زه به دي د سترگو په رپ کي دهنې تر غېري پوري ورورسوم. اوس هم ستاسي په يو ځای کېدلو کي خپل توان و طاقت نه سپموم مگر هو! زما پر خبرو او پند و نصيحت به غوړ نيسي او څه چي درته وایم، هغه به کوي. د شپې بيرته هماغه ځای ته ولاړ سه. هورې کښېنه. احتياط کوه چي په شي ځکه و نه کړي. ځکه په خورک سره پر چا باندي خوب راځي. نه گانه چي په نيمه شپه کي د دې د راتگ پر وخت بيده نه سي. خدای دي له دې شره خلاص که. د کاکا د لور خبري چي مي واورېدې، له خوشحاليه پرله وڅرخېدم. ما ول

خدايه ژر شپه راوړې چې هغه ځای ته بيا ولاړ سم. څه سر دي پرله
 گرزوم، شپه راغله او هغه ځای ته مي د تگ تياری ونيو. د کاکالور مي
 راته ويلي ول چې کله چې په هغه ځای کي سره يو ځای سولاست د
 بيرته راتگ په وخت کي نو بيا هغه بيتونه ورته ووايه چې برايې ما له
 ځانه سره ويل. ما ول، ښه دئ ستا نصيحت به پر ځای کړم. آبس له
 کوره راووتم. تلم، تلم، تلم څو هغه باغ ته ورسېدل. په باغ کي د ها
 بلي شپې په شان رقم په رقم شيان هر څه تيار او اوډلي پراته ول. راز
 راز د خورک شيان، د چښنگ شيان، شرابونه، تقلان، پتاسې، شاپېرې،
 برقي و مټايي هر څه په پېخر پراته ول. زه يو بغل ته په انتظار
 کېښستم. بيا مي دو ريځو غوښو بوی تر سږمو سو. شيطان څو واړه راته
 وويل چې څه ته گوري؟ خوره ئې! مگر ځان به مي بيا ټينگ کړ. آخر
 په دې کي يو ساعت تېر سو او نور مي نو ايمان تر گېډه سو او ځان مي
 نور نه سواى ورته ټينگولای. سترخان ته وروڅکېدم او له لوبښو څخه
 مي سرپوښونه پورته کړل، که گورم چې پر سترخان باندي په څلورو
 غابو کي څلور ډوله خواړه پراته دي. د سرو کړو چرگانو غوري گان ئې
 جلا ايښي دي او د حلواوو غاښمې هم سره اوډلي پر تې دي. ما د هر
 يوه څخه يوه يوه گوله واخيستله مگر حلوا ته نو مزې سوم، ښه مي ځان
 په وسيځوی. يو څه سور کړی چرگ مي وخوړ. د انارو مربا هم پرته
 وه، د لېمبو اوبه ئې پر اچولي وې. دا مي يو څه وخوړه او ځان مي په
 موږ کړ. داسي خوب راغی چې پوښتنه ئې مه کوه. پر بالښته مي څنگ
 واچاوه، ما ول مازي به تکيه پر وکړم، بيدېرم به نه. چې ځان مي سره
 ښور اوه، بيا د کيهاوو بيده وم. کله چې راويښ سوم، سره غرمه وه. لمر
 مي پر سر ولاړ وو. پر نس باندي مي د هډوکو ډک غاب او يو څه د اومې

خرما پوستکي او مندکي پرتې وې. نور مي نو پر هغه خای باندي هيڅ
 څه هم و نه ليدل لکه بېگانه شپه چي هلته هيڅ شی هم نه وه. راپورته
 سوم. هډوکي مډوکي او د خرما پوستکي و مندکي مي له نس څخه
 ايسته کړل او ليري مي وغورځول. خورا درد راغلی وو او په دغه خنډ
 کي کور ته راوړسېدم. که گورم چي د کاکا لور مي بيا ناسته ده سر ئې
 پټ کړی دی او په ژړا کي دغه بيتونه وايي:

چي پر چا سي مهربان بنکلی نگار
 شپه و ورځ ئې وي خوښي، سم ئې روزگار
 چي يار بد مخ درته ونيسي، خپه سي
 وران وي جار به دي سي ټوله کاروبار
 ما خپل زړه په ډېره مينه ده ته ورکړي
 په بد مخ ئې کړم نامېنده، زړه آزار
 خدايه تن دي راتړلی بند پر بند دی
 زړه مي هرکله ايشناو کوي، بخار

د کاکا لور ته مي خوشکه وکړه، پوچ و رد مي ورته وويل. ما ول
 ځه! چي بيا دي مخ و نه وينم. دې له مخه اوښکي پاکي کړې، راتېره
 سوه، په غېږ کي ټينگ ونيولم، مچ ئې کړلم. ما ځان ځني کشاوه او پر
 ځان مي بد ويل. دې راته وويل، د کاکا زو! لکه چي برايې بيا بيده
 سوی يې؟ ما ول، هو! بيده سوم او چي راپاڅېدم د هډوکو غاب او يو
 څه د اومې خرما پوستکي او مندکي مي پر نس پراته ول. پوه نه سوم
 چي دا ئې بيا د څه له پاره ايني ول. په ژړاندو سترگو مي د کاکا له لور
 څخه هيله وکړه چي د دې شيانو معنا راته ووايي او ورته مي ويل چي
 د دې پلا هم مرسته راسره وکړي او د خلاصون چم راوښيي. د کاکا لور

مي راته وويل: د پوستکو معنا دا ده چي ستا بدن دلته دئ او روح دي بل حای دئ. پخپله دلې حاضر يې خو زړه دي غايب دئ. گویا د دې مطلب دا دئ چي ته ځان په عاشقانو کي مه شمېره. د خرما د مندکو خخه ئې مطلب دا دئ چي که ته رشتيا عاشق وای، زړه به دي د عشق په اور سوځېدلی وای او خوب به نه درتلاي. د عشق خوند چي هر چا خکلی وي، په زړه کي ئې د ميني اور بل وي او لکه د خرما بوتی چي اور واخلي، له ده خخه هم هغه شان لمبې پورته کېږي. اوس نو تا ته د ايوب عليه السلام صبر په کار دئ. د کاکا د لور دا خبري چي مي واورېدې، په زړه کي مي ناولی لاس ووهل سو، له ځانه سره مي وويل چي دغه مي لا د بدبختۍ نښانه ده چي خدای راباندي بې اختياره خوب غالبه کړ. د کاکا لور ته مي وويل چي ته و خدای که به يوه چاره نه رابښې چي زه يو وار هغې ته ورورسېږم.

د کاکا لور مي په ژړا سوه او راته وې ويل چي: "آ، د کاکا زويه! آ، د زړه سره! زما په زړه کي خورا ډېري خبري دي، خو نه ئې سم درته کولای. ته نن شپه يو وار بيا هلته ولاړ سه. مگر گوره تر څو چي خپل مقصد ته رسېدلی نه يې، چي سترگي سره ور نه وړې. زما دغه مشوره ده، زياتي بس، والسلام. بله نه پکښې ځايېږي. ورته ومي ويل چي د دې واري به که خدای کول، نه بيدېږم، د کاکا لور مي ولاړه سوه، د خورک شې می ئې راوړ. ول اوس ئې نو خوره. هر څونه چي خوړلای سې، خوره ئې. ښه مغز نه ډوډۍ مي وخوړه. چي شپه سوه، د کاکا لور مي ښې سنگيني جامې راوړې او په ما ئې واغوستلې او راته وې ويل چي ته و خدای که به هغه بيتونه هېروي، چي ما له ځانه سره زمزمه کول. او نور ئې هم په ټينگه راته وويل چي هوبښ کوه، بيا بیده

نه سي. آبس، د کاکا له لور څخه رارهي سوم مخ د باغ پر لوري. باغ ته ننوتلم، پر هغه پخواني ځای باندي کښنستلم. سترگي مي د باغ دروازي ته وچي کلکي نيولي وې. چي بيا خوب راباندي غالب سو. سترگي مي په گوتو سره خلاصي کړې، جبرمي مې سره کش کړې، سر مي يوي خوا و بلي خواته وښور او... کيسه چي دې ځای ته ورسېده:

د سهار شمال راوالوتی روڼا سوه

د شهرزادي کيسه پاته تر سبا سوه

يوسل او اتلسمه شپه

شهرزادي وويل: اي زموږ بختور پاچا! اورېدلي مودي چي:

د سوداگر زوی و تاج الملوك ته داسي بيان کاوه چي: په دغه شپه داسي نابوده خوب راغی چي سترگي مي په گوتو لا هم نه سره خلاصېدلې. سر مي هر گړی د خوب له بيړي يوي خوا و بلي خوا ته ښور او. لوړي داسي زور راباندي وکړ، چي بيخي مي له طاقته ووتله. د خوړو بوی او اشتهاي بيخي مړ کړم. نور نو د ټينگي نه وم. باره، سترخان ته کښنستلم. له لوبښو څخه مي سرپوښونه پورته کړل او ښه مي ځان په وسيخواه. وروسته د شرابو صراحي ته وروڅکېدم له ځانه سره مي وويل چي تريوه گيلاس بالا به نه چښم. چي يومي پر سر پورته کړ، باره دوهم سو، دريم سو او خبره لسم گيلاس ته ورسېده، هغه مي هم اينده کړ. زياتي نولکه مړی بوخ راواوښتم او راچپه سوم. کله چي پر هوښ راغلم، لمر راختلی وو او زه تر باغ دباندې پروت وم. پر نس باندي مي دا واريوه تېره چاره اويود اوسپني درهم ايشوول سوی وو.

دا شيان مي راواخيستل او کور ته راغلم. د کور په دروازه کي يو گړي تکیه سوم، غوړ مي ونيو چي د کاکا لور مي څه وايي؟ دا ناسته وه او له ځانه سره ئې ويل: "زه په دې کور کي اسکېرلې ناسته يم له ژړا و کوکارو پرته بل ملگري نه لرم". کور ته ورننوتلم او درز سو، راچپه سوم. چاره او درهم هيسته ولوېدل او زه پسي بېهونه سوم. چي پرسد راغلم، د کاکا لور ته مي د برايې شپې ټوله کيسه وکړه. دې چي زما ژړا و افسوس ته وکتله، خورا ډېره خوابدې سوه او راته وې ويل چي زه نو په تا څه وکړم؟ چي هر څه پند و نصيحت درته کوم، ته لکه غوړ لوښی داسي يې. اوبه درباندي ښوېږي او زمانصیحت د خاشې اغېزه نه درباندي کوي. سل واره مي درته وويل چي مه بيدېږه، مه بيدېږه، مه بيدېږه. ما ورته وويل چي ته اوس نوري خبري پرېږده، دا راته ووايه چي دا چاره او درهم يعني څه؟ مطلب پکښې څه دی؟ دې وويل چي له درهم څخه ئې مراد خپله سترگه ده او درته وايي چي: "په خپل پروردگار او خپله سترگه مي دي قسم وي، چي که دا پلا بيا راغلې او دلته بیده سوی وې، سر خو دي ولا په دغه چاره لکه زردکه داسي درپرې کړم". گوره، آ! د کاکا زويه! زه بېرېرم، د دې له مکر و فريبه څخه په باله بېرېرم، زړه مي له گرومه راته پرېښې دی، په خوله څه نه وایم او پر خپل زړه ئې تېروم. که ته په ځان کي دونه بيچ وينې چي هلته ولاړ سې او بیده نه سې، خويا بسم الله، ماښام بيا ورسه او خپل د زېگي مراد دي پوره کړه. مگر که داسي وي چي بيا ورسې او هورې له خپل عادت سره سم بوړي بوړي پرېوزې او لکه خټکی داسي بیده سې، نو زما مشوره دا ده چي: "مه ځه". دا پلا د ژوند څکه ولاکه ځني وکړې، وژني دي. د کاکا لور ته مي وويل چي مه کوه، ما و دې بلا ته

یوازې مه پرېږده، مرسته راسره وکړه او ته به کوي، خدای به کوي یوه چاره راوښه. دې وویل چې زه خو په سرومال درته ولاړه یم، منگر شرط ئې دا دی چې ته زما پر خبره غوږ ونیسې، زما د امر اطاعت وکړې. که خدای کول، خپل مقصد ته رسېدلای سې. ورته ومي ویل چې منم یې او ستا حکم پر ځای کوم. دې راته ویل چې داسې ده، نو د تگ پر وخت به درته ووايم چې څه وکړه او څه مه کوه. نور ئې نو په غېږ کي ونيولم، د خوب خونې ته ئې بوتلم، لاس و پښې ئې راوموښل، خو چې بیده سوم. د ماښام تر اڅانه ئې پیک راباندي واهه. بیا ئې نو راوښ کړم. که گورم چې پیک ئې په لاس کي دی، سر ته مي ناسته ده او اوښکي ئې رواني دي. چې ما ته ئې پام سو، خپلي اوښکي ئې پاکي کړې. د خورک شې می ئې راوړ. ما تته وکړه چې نې خورم. دې ول، نه مي وه درته ویلي چې زما په خوله به کوي. باره مي ورته ښه کړه او یو څه مي وخوړل. بیا ئې د عناوشیره راته راوړه، بوره ئې په گډه کړې وه. دا ئې هم راباندي وچښل، په دسمال ئې لاس راپاک کړ. د گل گلابو عطر ئې راباندي ووهل. د شپې تیاره چې خپره سوه، په ما ئې جامې واغوستې او راته وې ویل: د کاکا زویه! کری. شپه به ورته تېروي، وین به ناست یې. دا به که خدای کول د دې پلا په نیمه شپه کي درته راسي او ته به انشاءالله خپل د زړه مقصد ته ورسېږي. منگر زما پیغام درڅخه هېر نه سي. ما ول ستا پیغام څه وو؟ ول، د بیرته راتگ په وخت کي به هغه بیتونه ورته وایي. آ بس، د کاکا له لور څخه مي رخصت واخیست او باغ ته ولاړم. په هماغه پخواني ځای کي کښېنستم. څرنکه چی موړوم، خوب نه راتلی او وین ناست وم. وخت خورا ورو ورو تېرېدی. شپه چې پخه سوه لا زه وین وم. تر دې

وروسته لوږي زور راباندي وکړ، د واکه مي ووتل او سترخان ته ورتږ
 سوم. په هر څه مي ښه پوره ځان موږ کړ. سر مي راته دروند سو،
 غوښتل مي چي وغځېږم او بيده سم. په دغه حال کي مي د پښو کړپي
 تر غوږ سو. جست را ولاړ سوم. لاس و خوله مي پرېږول. خوب راڅخه
 ولاړ. ناڅاپه مي سترگي پر دغي د خورلسم سپوږمي وموښتلې چي له
 خپلو لسو تنو مينځيانو سره راروانه وه. د ورېښمو زرغونې جامې ئې
 اغوستي وې، د سرو زرو پښول په پوري وو او هغه د شاعر خبره چي
 ويلي ئې دي:

راغله خورلسم سپوږمي جامې ئې اووه رنگه دي
 زلفي ئې ول ول دي، سترگي ډکي له نيرنگه دي
 تن مي سره توی سو، سپک د زړه ولاړ چي په غېږ راغله
 سره خولگۍ و سرې شونډي ئې راکړې، چي گلرنگه دي
 روح راپکښې پو سو، چي ئې زلفي کړې خپرې پر مخ
 لای پر لای ئې مشک و عنبر، کت پر کت چنگ چنگه دي

ما ته چي ئې وکتل، په خدا ئې راته وويل: دا څه پېښه ده چي
 نن شپه خوب نه يې وږی؟ اوس چي دي شپه راته روڼه کړه، نو پوه
 سوم چي مينه دي په رشتيا ده. د عاشقانورسم و رواج د شپې بيداري
 ده. باره ئې مينځيانو ته مخ ورواړاوه او په سترگو ئې اشاره ورته وکړه.
 مينځياني گوبڼه سوې او دا زما و خوا ته راغله. په غېږ کي ټينگ ونيولم
 او په سينه پورې وموښلولم. پر يوه خوا ئې مچ کړم، پر دا بله ئې مچ
 کړم. ما ئې هم شونډي وزېښلې. تنده مي يو په سله سوه. تر ملا مي
 لاس راوگرزاوه، کښې مي کښله او مخکي ته سره ورسېدو. جامې مي تر
 زنگنو پوري ځني وښويولې، د ميني او ناز خبري مو شرو کړې. نور مو

نو زیاتي رگونه سره سُست سول، شهوت غلبه وکړه، او سره یو تن و
وجود سوو. ښه د خوند او مزې شپه مو سبا کړه. لکه شاعر چي ویلي
دي:

برایي چي مي په غېږ کي پروت جانان وو
گويا حکم مي جاري پر درست جهان وو
ترسهاره مې د مخ ننداره کړله
دلبر نه وو، زما د تن روح روان وو
جانان نه وو، گل د سته وه د سرو گلو
ښایسته ورباندي باغ وو هم بوستان وو
تر هغو چي لمر تیاره د شپې کړه ټوله
جام د وصل مې په لاس کي شادمان وو

شپه چي تېره سوه او د سهار روڼا خپره سوه، ما کور ته د تگ اراده
وکړه. دې مي لاس ونيو، ول مه ځه، زه غواړم چي یوه خبره درته
وکړم... کیسه چي دې ځای ته ورسېده...

د سهار شمال راوالوتی روڼا سوه
د شهرزادي کیسه پاته تر سبا سوه

یوسل او نونسمه شپه

شهرزادي وویل: ای زموږ بختور پاچا! اورېدلي مودي چي:
دې ځوان و تاج الملوک ته پاته کیسه داسي وکړه چي: په هغه
شپه ئې زه تر لاس ونيولم چي مه ځه، زه تا ته یو خبره کوم. زه
ودرېدلیم. دې خپل دسمال خلاص کړ او له هغه څخه ئې د ورېښمو یو

ٽوڪر راوايست او زما په مخ کي ئې وغوړاوه. په هغه کي د هوسۍ شکل خامک سوی وو. دسمال مي ځني واخيست او وعده مو سره وکړه چي هره شپه به په همدغه باغ کي پر همدغه ځای حاضرېږو. په خوشالي سره مي رخصت ځني واخيست او له ډېري خوښۍ څخه مي هغه بيت کورټ هېر سوچي د کاکا لور مي د ويلو سپارښتنه راته کړې وه. کله چي د ورېښمو هغه ټوکر چي د هوسۍ رسم پکښې خامک سوی وو، ځني اخيست، راته وئې ويل چي: "دا مي د خور کار دئ". پوښتنه مي ځني وکړه چي خور دي څه نومېږي؟ ول، نورالهدی. راته وې ويل چي دا ټوکر درسره وساته. آبس، خدای په امانمي مي ځني واخيستله او په خوبښه خوشالي سره کور ته راغلم.

سيده د کاکا لور ته ورغلم. له خپله ځايه را ولاړه سوه. تر سترگوئې اوښکي رواني وې، ما ته ئې مخ راواړاوه، پر ځيگر ئې مچ کړم. ول، زما وصيت دي پر ځای کړ. هغه شعر چي مي درته ويلي وو، ورته ودي وايه که نه؟ ورته ومي ويل چي نه، هېر مي سو. د هيري سبب مي هم دغه د هوسۍ شکل دئ. باره مي د ورېښمو ټوکر په مخ کي ورته وغوړاوه. دا جسته ولاړه سوه، بيرته کښېنستله. پر يوه ځای ئې ارام نه کېدی، له سترگوئې اوښکي جاري سوې او داسي ئې وويل:

په دنيا کي چي هر څونه هوښياران دي
د صحبت له رواجو څخه پښېمان دي
په صحبت کي که نفاق، که اتفاق وي
هوښياران خلک له دواړو گريزان دي
که نفاق وي زړه دي تل په خوږه کېږي
که هجران ئې وو قيمت، بيا دواړه گران دي

بیا ئي نوراته وويل چي: آ! د کاکا زويه! دا ټوکر به ماته راکړي؟
 ما ورته وويل چي: "تر تا ئي جار". دستي مي ټوکر ورکړ. دې خلاص
 کړ او د هوسۍ شکل ته ئي په خير خير وکتل. ماښام چي سو، زما د تگ
 وخت راوړسېد. د کاکا لور مي راته وويل چي ورځه، په مخه دي ښه.
 منگر هو! د راتگ په وخت کي هغه بيت خامخا ورته ووايه، چي اول
 مي درته ويلي وو او ستا څخه بيا هېر سوي وو. ما ورته وويل چي ته ئي
 يو وار بيا راته ووايه چي را په ياد مي سي. دې بيا راته ووايه او نور نو
 زه ځني رارهي سوم. دننه په باغ کي چي هغه ټاکلي ځای ته ورسېدم.
 ښايسته نجلۍ مي وليدله چي ماته په انتظار ناسته ده. زما په ليدو سره
 له ځايه را ولاړه سوه، مچ ئي کړم او څنگ ته ئي کښنولم. د خورک و
 چښنگ کار چي سر ته ورسېد، بازی-موشروع کړي. د زړه سوده مي په
 وکړه. چي مخ موراگرز اوه، بيا سهار سو. ما د بيرته تگ نيت وکړ او هغه
 بيت مي ورته ووايه. بيت چي ئي واورېد، شور سو، تر سترگو ئي
 اوبښکي راغلې. په جواب کي ئي دا شعر راته ووايه:

سربندل، صبر کول د عشق په کار کي

دي لازم ملزوم په دغه سخته لار کي

دا شعر مي څو واره له ځان سره تکرار کړ او حافظي ته مي وسپاره.
 او دا چي د کاکا د لور پيغام مي ور رسولی وو، په زړه کي باغ کېدل.
 له باغه راووتلم او د کاکا لور ته راغلم. که گورم چي دا بیده ده. مور مي
 سر ته ورته ناسته ده او ژاړي. مور مي چي زه وليدلم راته وې ويل: دا
 ستا په رقم د کاکا په زوی خودي اور پوري سي چي د کاکا لور دي په
 کټ کي ناروغه پرته ده او ته پوښتنه لاهم نه پر کوي. د کاکا د لور چي
 سترگي پر ما وموښتلې، سر ئي له بالښته راپورته کړ او پر ځای

کښېنستله. سمدلاسه ئې راته وويله : گرانه د کاکا زو! هغه بيت دي ورته ووايه که نه؟ ما ول، هو، ورته ومي وایه او کله چي ئې بيت واورېد، په ژړا سوه او په جواب کي ئې بل بيت راته ووايه. د کاکا لور مي راته وويل چي ته ئې راته ووايه چي څه ئې ويلي دي. بيت چي مي ورته ووايه. دونه ئې وژړل چي مه کوه پوښتنه. په پای کي ئې دا بيت راته ووايه:

کې زده نه وي سربښندنه او په صبر نه توانېږي
پای د دې عاشق به څه وي، غم بې څرنگ اسانېږي
راته وې ويل: دا پلا چي هغي شاپېری ته ورغلې، دغه بيت به
ورته ووايې. ما ول، که د خدای رضا وه، ورته وبه ئې وایم.
د شپې بیا د پخوا په شان باغ ته ولاړم. زما او د هغي بښستې په
منځ کي چي څه پېښې سول، نه په ژبه د ويلو دي او نه په قلم سره د
کښلو. د راتگ په وخت کي مي د کاکا د لور هغه بيت ورته ووايه. تا چي
ويل د اوبسکو پر ځای ئې ويني تر سترگو راغلې. دې هم دا وار بل
بيت راته ووايه:

چي نه توان لري د صبر، نه ئې زده وي سربښندنه
سر ئې چټ په توره بويه په ټول ژوند به خوار خسته وي
دا بيت مي هم ښه په یاد کړ چي نور نو د هېرېدلو ووت. کور ته
راغلم. د کاکا لور مي په کټ کي بېهونه بوږي بوږي پرته ده. مور مي
سر ته ناسته ده. زما د راتگ ډغ چي د کاکا لور واورېد، سترگې روڼي
کړې، راته وپويل چي: "گرانه! زما بيت دي ورته ووايه". ما ورته وويل
چي: هو! ورته ومي ووايه. خورا ډېر ئې وژړل او په جواب کي دا بيت
ستاله پاره را کړ. بيت چي مي د کاکا لور ته ووايه، بوڅه راواوښته او بې

سده ولوبډله. چي پر هوښ راغله. دا بيت ئې راته ووايه:

ښه مي واورېده، منم ئې نذرانه مي دل و جان

تر هغه عاشق ښه څوک دئ، چي سر کښېږدي پر جانان

مانام چي خپل ټاکلي باغ ته ولاړم هغه د څورلسم سپوږمۍ مي وليده چي زما په انتظار ناسته وه. څنگ ته ئې ورغلم. ډوډۍ ډوډۍ و شراب مراب موسره وخوړل و وچښل. د زړه مراد موسره حاصل کړ. پر هغه ځای تر الايي سهاره بیده وو. کور ته د بیرته راتگ پر وخت مي د کاکا د لور هغه بیت چي راته ویلی ئې وو، ورته واوراوه. لویه چیغه ئې تر خوله ووتله، سوړ اسوېلی ئې وکښ او وې ویل: "قسم مي دي په خدای وي، چي د دې بیت ویونکی مړ دئ". په ژړا سوه او په دا عین ژړا کي ئې راڅخه وپوښتل چي د دې بیت ویونکی دي له خپلوانو څخه وو؟ که پردی وو؟ ما ورته وویل چي هغه مي د کاکا لور ده. ویل ئې: "نه، درواغ وایې. که دي د کاکا لور وای، خو درباندي گرانه به وای. لکه ته چي پر دې گران وې. د دې قاتل ته یې، خدای دي په داغه ډول د محکي له سره واخله، لکه دا چي دي مړه کړه. قسم مي دي په خدای وي، که دي په اول سر کي زه پوه کړې وای چي ته دغه شان د کاکا لور لرې، هیڅکله به مي ځان ته نزدې پرې ایښی نه وای".

ما ورته وویل چي د شعر ویونکې مي هغه د کاکا لور ده چي ستا ټولي اشارې ئې ما ته معنا کولې. تر تا پوري زما رسېدل د دې د ښه تدبیر نتیجه ده. پۍ مخي نجلۍ په جواب کي راته وویل: "آیا هغې زه وپېژندلم". ما ورته وویل: "هو". دې راته وویل: "هی، د مغزي پر ډړه غوزار سې، په ځواني دي ارمان مه خېژه. لکه دا خواره چي دي په ځوانه ځواني نیمه خوا کړه، ته هم په دغسي غضب اخته سې".

اوس ځه! او په حال ئې ځان خبر کړه.

زه رارهي سوم. چورت مي ډېر خراب وو. د کوڅې خولې ته چي راوړسېدم، د ژړاوو ږغ مي واورېد. له يو چا څخه مې پوښتنه وکړه، ول، عزيزه د خوني په دروازه کي مړه پرته ده. کور ته ورننوتم. مور چي وليدم، اواز ئې راباندي وکښ، ويل ئې: "خدای ته بې وروړې. د دې د قتل بازخاست به خدای ستا څخه وکړي"... کيسه چي دې ځای ته ورسېده...

د سهار شمال راوالوتی روڼا سوه

د شهرزادي کيسه پاته تر سبا سوه

يوسل او شلمه شپه

شهرزادي وويل: اي زموږ بختور پاچا! اورېدلي مودي چي: هغه ځوان و تاج الملوک ته د برايي شپې د کيسې پاته برخه داسي بيان کړه:

کور ته چي ولاړم او مور چي مې راته وويل: "د دغي خوارکۍ خون ستا په غاړه دی. خدای به د دې د خون بازخاست درڅخه وکړي"، بيا مې نو پلار هم راغی. د گور وکفن سرېسته ئې وکړه. جنازه مو پر اوږو واخيستله او په هديره کي مو خاورو ته وسپارله. درې ورځي مې وقبر ته تېري کړې. له سهاره تر ماښامه به ورته ناست وم. وروسته نو بيا کور ته راغلم. د کاکا په لور مې داسي خوا بده وه چي مځکي گرسره ځای نه راکاوه. خو غم مې پر زړه تېراوه. يوه ورځ مې مور راته وويل چي دا د کاکا په لور دي آخر څه وکړل؟ چي زاره دي ور وچاودله او

مړه دي کړله. ته و خداى که به نه راته وايي. څه دي په وکړه، چي خواره مړه سوه. ما ول، هيڅ مي ولاکه په کړي وه. مور مي راته وويل چي خداى بې قصاص ستا څخه واخلي او ستا تر سر به وخېږي. دې ویرژلې تر پايه پوري سپون لا هم تر خوله راته و نه يوست. د مرگي تر ساعتۀ ئې خپل حال راڅخه پټ وساته. ستا څخه به ئې هر وخت رضائيت ښکاره کاوه. کله چي ئې د نفس غرغړ خولې ته راغی، راته وې ويل: کاکا ناوي! ستا زوی دي خداى زما په مرگ نه نيسي. زما له دې دنيا څخه کوچ و بار دئ. زه ئې په خوله کي ورولوېدلېم، ورته ومي ويل: دا خبري مه کوه! خداى به دي ټک و پتري کړي، ځوانه جهانۀ پېغله يې، جوړه به سې. د ناجوړۍ په باب مي څو واړه وپوښتل، هيڅ ئې راته و نه ويل. مازي به ئې ومسل، صرف دونه قدر ئې راته وويل: زوی چي دي هر وخت خپل د عادت ځای ته ځي، ورته ووايه چي د بيرته راتگ په وخت کي دا دوې خبري ورته وکړي چي: "وفا ښکېنه ده او مکر و دروه و جفا کړنې نه ده". هغې دا هم راته وويل چي يوشی د ده له پاره درکوم. دا له ده سره يوه مهرباني ده، چي ورسره کوم يې. داسي مهرباني چي په مرگ وژوند به ئې په ښه ورسې. بيا ئې نو هغه شی ما ته راکړ خو قسم ئې راکړ چي تر هغو به ئې نه ورکوي تر څو چي دي زوی په ما پسې ژړا و بوغاري نه وي کړي. مور مي ويل: "دا شی زما سره سته. هر وخت چي مي ته په هماغه حالت کي وليدلې، بيا ئې نو دخيره سره درکوم". مور ته مي وويل چي همدا اوس ئې راکړه، تته ئې وکړه او رائې نه کړ. زما هم خداى پر عقل داسي توره شپه کړې وه، چي د کاکا د لور خبره مي گرسره پر خوله لا نه راوړله. ما غوښتل چي شپه و ورځ له خپلي معشوقې سره واوسم. په

دې ماښام کي څلور ورځي تېري سولې او په دا څلرمه شپه بيا باغ ته ولاړم. په باغ کي مې خپله د سرو زرو دانه معشوقه بيا پر هغه ځای وليدله. پر ما چي ئې سترگي وموښتلې، راوړاوه سوه او په غاړه کي ئې لاس راواچاوه، د کاکا د لور پوښتنه ئې راڅخه وکړه. ما ورته وويل چي د هغې سره دي خدای ښه وکړي، مړه سوه، نن ئې پنځمه ده چي ښځه مو کړه. دا چي ئې واورېده، په سرو او ښکونکې ښځه او په خښم ئې راته وويل: "نه مې وه درته ويلي چي دا اريانه تا مړه کړه. که تا د دې خوار کي تر مرگ دمخه زه پوهولې وای، ما به د دې د ښکيو مجراينه ورکړې وای. دې خو پر ما ډېر احسان کړی وو او ته ئې تر ما پوري راوړسولې. که دا نه وای نو خدای خبر چي زما و ستا وصال به ميسرېدلای. زه اوس پر تابه پرېم چي د دې د مرگ له اسيتته ته پريوه بلا وانه ورې. ما ورته وويل چي د کاکا لور مې تر مرگ دمخه لا زه بخښلې وم، ما ته ئې خپل خون راښځلی وو. دلته مې نو د خپلي مور هغه خبره ورته وکړه چي ما ته ئې کړې وه. دې په جواب کي راته وويل چي دا پلا چي دي مور وليدله، د هغه شي پوښتنه ځني وکړه چي د کاکا لور دي ورسپارلی وو. ما ورته وويل چي مور مې د کاکا د لور د خولې دا وصيت تر ما پوري راوړسوه چي ورته ويلي ئې وه، هر وخت چي دي زوی له خپل عادت سره سم هغه باغ ته ولاړ، زما له خوا به ورته ووايي چي د راتگ په وخت کي دي خپلي معشوقې ته ووايي چي:

"وفا ښکېنه ده او جفا کرغېړنه ده". دا خبره چي مې معشوقې واورېده، ما ته ئې مخ راواړاوه او وې ويل: "پاک خدای دي دا وښځي، چي ته ئې راڅخه خلاص کړې. که نه، زما په زړه کي وه چي

تا ته به ایداد درکوم". اوس بېغمه راته کښېنه. خیر خیریت سو. ما په تعجب ورغبرگه کړه چې: "خیال دي وو، چې ما ته تاوان راوړسوي؟ زما و ستا تر منځ خومینه و محبت دی". راته وې ویل چې: "ته به زما په مینه کي بیخي ډېرسراښ یې او زه ډېره درباندي گرانه یم. ته کوچنی الک یې او زړه دي له چل وول خخه پاک دی، خو خدای دي د بنځو په مکرونومه خبروه. د کاکا لور که دي ژوندی وای، ته ئې لکه ها بل واري چې ئې مرسته درسره وکړه، دا وار ئې بیا له دې مصیبت خخه خلاصولی". معشوقې مي ورپسې زیاته کړه چې زما پند هم په غوږ کي ونیسه او "له بنځو خخه ليري گرز، ليري!" هغه څوک چې د بنځو مکر ور معلوم وو او تا ته ئې د هغو اشارې معنا کولې، هغه اوس د گور بندي ده. زه بېرېرم چې په داسي یوه بلا به اخته سوی یې چې بیا به ځان نه سې ځني خلاصولای.... کیسه چې دې ځای ته ورسېده...

د سهار شمال راوالوتی روڼا سوه

د شهرزادي کیسه پاته تر سبا سوه

یو سل او یوویشتمه شپه

شهرزادي وویل: ای زموږ بختور پاچا! اورېدلي مودي چې: هغه ځوان سوداگر و تاج الملوک ته د برابې شپې په بیان پسې داسي وویل: چې نجلۍ ویل: "بېرېرم چې په یوه مصیبت کي و نه لوېږې. د کاکا تر لور وروسته دي داسي څوک هم نسته چې له دا مصیبت دي خلاص کړي. ارمان، ارمان چې د کاکا لور دي ژوندی وای. کشکي خوله دې سره ما د دې په ژوند کي پېژندلای او د هغو

نېكيو اداينه مي کړې وای چي زما سره ئې کړي وې. خدای دي دا
وبخښي. که دا نه وای، نو ته به چیري تر ما پوري رارسېدلای. خو
گوره! نن مي یو ناز واخله او هغه دا چي یو وار مي د دې قبر ته بوزه،
چي زه ئې زیارت وکړم او د قبر پر ډبره ئې یو شو بیته وکارم. ما ول،
سبا دي له خیره سره بیایم. آس، زه ودا سره پرېوتو. د شپې به ئې هر
گړی دا خبره راته کوله چي: "کشکي دي د کاکا د لور تر مرگ دمخه زه
خبره کړې وای".

د دې تر خبرو وروسته ما پوښتنه ځني وکړه چي د "وفا ښکېنه ده
او جفا کرغېړ نه ده" څخه زما د کاکا د لور مطلب څه وو؟ او د دې خبري
معنا و مقصد څه دی؟ دې څه و نه ویل ځان ئې گول واچاوه. څه سر دي
پرله گرزوم، چي سهار سو، نجلۍ ولاړه سوه، خپله د زرو امیاني ئې
راواخیستله، ول درځه، قبر راوښیه چي زیارت ئې وکړم، شو بیته ئې
پر مزار باندي ولیکم، پر قبر ئې ښه ښکلې گومبته ورجوړه کړم،
ختمونه و خیراتونه و صدقات پسي وکړم. ما ول ښه دی، راځه چي څو.
زه دمخه سوم او دا ښکلې نجلۍ راپسې ده. پر لاري ئې درگړده
مسکینانو او فقیرانو ته خیراتونه ورکول او ورته ویل به ئې چي د دې
ثوابونه دي ځکه عزیزې ته ورسېږي، چي هغې په ژوند کي خپل راز
پټ وساته او خپله مینه ئې رسوا نه کړه. تر دې اندازې ئې ځان ټینگ
کړی وو، چي آخر ئې د مرگي جام پر سر پورته کړ. لنډه ئې دا چي دې
نجلۍ دغه خیراتونه وه، چي ورکول یې. څو په پای کي قبر ته
ورسېدو. قبر چي ئې ولیدی، پرمخي پر غوزاره سوه. خورا ډېري
اوبښکي ئې پر توی کړلې. بیا ئې نویو فولادي قلم راوکیښ او د گور پر
سنخته ئې دا بیتونه وکښل:

های، افسوس چي ها د گلو سره غنچه د گور بندي سوه
 په ماتم کې بلبل گونگ سو، پر گلانو شنه اغزي سوه
 ډېرو او ښکو آن تمام کړ د اسمان اوريخ سوه وچه
 د نرگس ملائې کړه ماته د گلاب تور پر تندي سوه
 تازه کي د گلشن نسته گلان ټول په غم غمجن دي
 وای، ښکلا د بوستان ولاړه پر خپل عشق باندي ستي سوه

د بيتو د کښلو پر وخت د نجلۍ له سترگو څخه د اوښکو رودونه
 روان ول. آخر، را ولاړه سوه، زه هم ورسره ولاړ سوم تر باغه مي
 راوړسوله. باغ ته ننوتو. په دغه وخت کي ئې مخ راواړاوه او راته وې
 ويل: "د خدای روی مي دروړی دی، چي زما سره د ميني پيوند، و نه
 شلوي". ما ويل تر خپله وسه خو به کوبښن و نه سپوم. تر دې وروسته نو
 هر وخت ورتلم او شپه مي له دې سره تېروله. ډېره ښه وضعه ئې راسره
 کوله. بيخي ډېر پر گران وم. بې له خورک و شرابو، بې له عيش و نوشه
 مي بل کار نه درلود. نس مي موړ او تن مي په نازکو وړېښمينو جامو پټ
 وو. له ډېره خورکه او ډېر عيش و نوش څخه آخر سره وپرسېدم. ژوند
 مي داسي خوښ خوشاله وو، لکه پر گرده دنيا چي غم و خواشيني
 بيخي وجود نه لري. يو کال په دغه عيش و نوش کي تېر سو. د دا بل
 کال په سر کي يوه ورځ حمام ته ننوتم، حمام مي وکړ، راووتم، يو
 گيلاس شراب مي پر سر پورته کړل، مشک و عنبر او نور رقم په رقم
 عطرونه مي په ځان ووهل. ما ته د دنيا د ټکماري بوډۍ مکر، ټگي او
 د زمانې دروه و چمبازي نه وه معلومه او نه په پوهېدل. شپه چي يوشه
 تاريخه سوه ما غوښتل چي خپلي محبوبې ته ځان ورسوم او هماغه باغ
 ته ولاړ سم. خو سر مي راته دروند وو او نه پوهېدم چي چيري ځم. د

نشي په حالت کي په يوه کوڅه ننوتلم. دا کوڅه ئې د ملک کوڅه
(syndic street) بلله. کوڅې ته چي ور داخل سوم، نابره مي مخي
ته يوه بوډۍ راغله. په يوه لاس کې لگېدلې شمعو او په بل لاس کي
سره پېچلې کاغذ وو. ... کيسه چي دې ځای ته ورسېده ...

د سهار شمال راوالوتی روڼا سوه

د شهرزادي کيسه پاته تر سبا سوه

يو سل او دوه ويشتمه شپه

شهرزادي وويل: اي زموږ بختور پاچا! په ياد خو به دي وي چي
سوداگر ځوان ته د کوڅې په خوله کي بوډۍ په مخه ورغله په يوه لاس
کې لگېدلې شمعو او په بل لاس کې سره پېچلې کاغذ وو. له ځانه سره
ئې ژړل او په ژړا کي ئې دا بيتونه هم زمزمه کول:

برايي مي خوب ليدۍ يو توپان راسي

ورپسې سپوږمۍ پر مخ د اسمان راسي

مخکۀ ټوله سي روڼا، تيارې سي ورکي

زلزلې پرکنډوالو د بيابان راسي

په تعبير کې يو هوښيار راته وې غوړسه

له سفره به دي تللی جانان راسي

زه چي ئې وليدل، را ښغ ئې کړه چي: "آزويه! خط لوستلای
سې؟" ما ورته وويل: "هو! ادې، لوستلای ئې سم". کاغذ ئې را کړ،
ويل ئې دغه خوراته ووايه چي څه پکښې ليکلي دي. کاغذ چي مي
خلاص کړ، پکښې نوښته وه چي: "دا د دوستانو له پاره د ډېرو پخوا

زمانوڅخه راپاته سوی کتاب دی". بودی- چي زما د خولې دا جمله واورېدله. ډېره خوشاله سوه او ماته ئې ډېري دوعاوي وکړې. ویل ئې: "د ستارې و دبارې سې، زویه. غم دي داسي درڅخه ليري سي، لکه زما څخه چي دي ليري کړ". کاغذ ئې راڅخه واخيست او رهي سوه. يو دوه گامه ئې واخيستله، بيرته راوگرېدله. زما لاس ئې مچ کړ. ویل ئې: "آخوانه، په خواني دي ارمان وڅېژه. دلته حضوره زما کور دی، تر دغه کوره به راسره ولاړ سې او دغه د کتاب خبره به ته پخپله د کور خلکو ته وکړې، نه گانه چي زما د خولې به ئې زړه ته و نه لوېږي. که درباندي تکليف نه وي، زویکه، راسره ولاړ سه او دا خط به هورې ته پخپله ورته ووايې". ما ورته وویل چي دا خط له کمه ځايه راغلی دی. ویل ئې: "زویه! دا مي د بچي خط دی. لس کاله کېږي چي په مسافري تللی دی. هيڅ حال ئې په دا لس کاله نه وو راغلی. موږ بيخي لاس ځني پرېولی وو او په زړه کي به مو راگرېدې چي مړ سوی به وي. اوس ئې دا کتاب موږ ته راورسېد. د ده يوه خور ده چي په ده پسې له سهاره تر ماښامه ژاړي. زه که اوس و دې ته ووايم چي ورور دي شکر روغ رمت دی، ښايي زړه ته به ئې و نه لوېږي او راته و به وايي چي يو څوک راوله چي زما په مخکي دغه کتاب راته ولولي چي زما زړه هم په پوره سي. نو دې بودی- پسي زياته کړه چي زویکه! تا ته خو به معلومه وي د عاشقانو او حريصانو زړونه د ډېري په شان وي. بدگوماني ئې بيخي ډېره وي. ته که پر ما باندي د دغه کتاب د لوستلو احسان واچوې او راسره ولاړ سې، هورې د پردې تر شا ودرېږې او کتاب په زوره زوره ولولې، نو د دغي هجران ځبلي نجلۍ غوږو ته چي ستا اواز ورسېږي، خدای تعالی به تا ته په دنيا و آخرت کي خورا ډېر ثوابونه درکړي. نبي

سرور فرمايلي دي: "من نفس كربة عن مكروب نفس الله عنه اثنين وسبعين كربة". نو ما چي اوس تا ته پناه راوړې ده، مه مي نامېنده كوه. آنو خود، ما د دې بوډۍ په خوله وکړه. بوډۍ دمخه سوه، زه په پسي سوم. دا دئ يو خورا ښه کور ته راوړسېدو. زه تر دروازي دباندې ودرېدم. بوډۍ د عجميانو په ژبه يو چاته ورناري کړه. چي گورم، يوه مسته چاغه شلنډه نجلۍ راووتله. د پرتاگه پاڅي ئې تر زنگنو پوري پورته کړي او د بلورو په شان سپيني پونډۍ ئې لوڅي ښکاره کړي دي. هغه د شاعر خبره چي ويلي ئې دي:

د پونډيو وښايست ته ئې وگوره
لطفات تې سترگي ځيري له هر لوره
عاشقانو ته د حال په ژبه وايي
چي دا ځای دومره سيمين! توبه له نوره

بس نو تا ته دي وويل سي، پر سپينو پونډيو ئې زرین خالونه پاشلي وه، لستوني ئې پورته کړي او تکو سپينو مړوندو ئې د کتونکو پر زړو باندي د اور لمبې گرځولې. په غوږو ئې د مرغلرو او لاجوردو واليگان څرېدل. پر رخښه باندي د اصيلو مرغلرو او گلابتونو کارونه سوي وه. له ډېره نازه شانه وړانه کېدله او دروازي ته راغله. زه چي ئې وليدل، په ناز و نځرو ئې مور ته وويل: "موري! دا هغه سړی دئ چي د کتاب د لوستلو له پاره دي راوستلی دئ؟" بوډۍ ئې په جواب ورته وويل: "هو! لوري". باره نو نجلۍ لاس رااوږد کړ چي کتاب راکړي. ما هم لاس وروغځاوه چي کتاب ځني واخلم. بس چي يو څه ورنزدې سوم، د شا پاله بوډۍ ورپوري وهلم او چي مخ مي رااړاوه، بيا د سرای په منځ کي ولاړ وم. بوډۍ په درب دروازه پېش کړه او کولپ

ئې ورواچاوه. په دغه وخت کي ... کيسه چي دې ځای ته ورسېده ...
 د سهار شمال راوالوتی روڼا سوه
 د شهرزادي کيسه پاته تر سبا سوه

يو سل او درويشتمه شپه

شهرزادي وويل: اې زموږ بختور پاچا! اورېدلي مودي چي:
 اې، زموږ تاجداره پاچا! تخت و بخت دي برقراره اوسه. تاج
 الملوك ته هغه ځوان نوره کيسه داسي کوله: بوډۍ چي زه سرای ته
 ورپوري وهلم او د سرای دروازه ئې ټينگه وتړله. دا هم زموږ وخوا ته
 راغله. نجلی چي وليدل چي دروازه تړلې ده او زه د سرای په منځ کي
 ولاړ يم، باره، زما خوا ته رارهي سوه، غېږ ئې راباندي راوگرځوله،
 پورته ئې کړم او د محکي ئې راوويشتم. دا مي پر ځيگر کښېنستله، پر
 نس باندي ئې ټينگي ټينگي نوکاري راکړې. بيا ئې له محکي څخه
 پورته کړم او کورخراپي داسي ټينگ په غېږ کي کښېکښلم چي قسم ده،
 که مي ښور ځني خوړلای سواي. باره ئې نو د کور پر خوا يووړم.
 بوډۍ دمخه او شمعې ئې په لاس کي ده. يو څه حد چي ولاړو، اووه
 دهلبزونو په مخه راغله. تر دې ټولو دهلبزو ورتېر سولو او يوه پراخ
 انگړ ته ورسېدو. شاوخوا ئې څلور دالانونه وه چي ټوله د مرمرو او
 رخام له ډبرو څخه جوړ سوي ول. اصيلي غالي پکښې هوارې وې او د
 وربښمو نازکي پردې پر راځپېدلي وې. د دالان په ماښ کي لوی
 تخت پروت وو چي په سرو زرو او ياقوتوسره جړاو (مرصع) سوی وو. ما
 چي تخت ته وکتل په زړه کي مي وويل چي دا تخت خوله پاچهانو

سره ښايي. په دې وخت کي نجلۍ راته وويل چي: "گوره، گرانه! په مرگ و ژوند کي دي کم يو خوښ دئ". ما ورته وويل: "ژوند". دې ويل چي داسي ده نو زما سره نکاح وټره. ما ورته وويل چي دا به ما ته مناسبه نه وي چي ستا په شان نجلۍ سره زما نکاح وټول سي. دې راته وويل چي که زما سره نکاح وټري، د هغي بلي مرداري رنډۍ څخه به دي هم خدای سهي و سلامت وژغوري. ما ورته وويل: مرداره رنډۍ څوک ده؟ راته وې خندل، ول، عجب! يو کال و څلور مياشتي دي ورسره تېري کړي دي او ته ئې لا نه پېژنې. خدای دي هغه په تېره کړي تر هغي چمبازه ښځه پر دنيا بله نسته. پخوا ئې تر تابه ښه ځوانان وژلي دي. زه نه پوهېږم چي دا ته ئې ولي تر اوسه پوري نه يې وژلي. د دې نجلۍ خبرو ته هک پک پاته سوم. آخر مي ورته وويل چي گوره، اې نجلۍ، تا دا ښځه څرنگه وپېژندله؟ دې په جواب کي راته وويل چي زه ئې بيخي ښه پېژنم، خواوس غواړم ستا په ماجرا پوه سم او په دې خبره مي سد خلاص سي چي ستا د ژوندي پاته کېدلو سبب څه دئ. باره، ما خپله ټوله کيسه تر ايکه و تر بيکه ورته وکړه. د کاکا د لور عزيزې نکل مي هم ورته بيان کړ. دا نجلۍ چي د عزيزې په مرگ خبره سوه. ډېر ئې زړه باندي وسوځېد، بې اختياره اوبسکي ئې تر سترگو راغلې. د افسوس لاسونه ئې سره وموښل. ما ته رانزدې سوه، ول، اگرانه! خدای دي د دې پر مړينه د زړه صبر درکړي. دا د کاکا لور ستا د ژغورني سبب سوې ده. که دا نه وای، دغي مرداري پليتي به ته د يو وختو لا مړ کړی وای. چي رشتيا سي زه اوس لا هم ددې څخه بېرېرم چي مړ دي نه کړي مگر نو څه درته ووايم. ما ورته وويل: "څه چي خدای پېښ کړي وي، هغه به کېږي. بله چاره نسته". دې سر وښور او

او وې ويل چي بله عزيزه به خداى خبر چي پيدا كوي. ما ورته وويل چي د كاك لور مي د زكندن پر وخت وصيت كړى وو، چي زه دې بُښي ته دغه دوې خبري وكړم چي "الوفاء مليح و الغدر قبيح" يعني وفابښگنه ده او مكر و جفا كرغېږنه. دې ويل، بس، بس، بس اوس پوه سوم زماگرانه. قسم په خداى چي ته همدې كلموله مرگه ژغورلى يې او د همدې دوو كلموله اسپته ئې ته نه يې وژلى. د كاك پر لور دي خداى ور حمپري په ژوند او مرگ دواړو ئې تا ته نجات در كړى دى. زما هر وخت دا آرزو وه چي يوه ورځ تر تا پوري ځان در ورسوم. مگر نه سره رسېده. خودا دى نن مي په يو چم ته تر دې ځايه پوري راوستلې. ته لا اوس كوچنى يې، د بُښو په مكر و چمبازيو نه پوهېږي. ما "لا حول"

وويله. دې راته وويل چي اوس بېغمه اوسه. كه دي د كاك لور مړه ده، زه خوشكر ژوندۍ يم او د دې پر ځاى يم. څرنگه چي ته ډېر ښكلى زلمى يې نو د خداى په حكم او د پيغمبر د سنتو له مخي غواړم چي ستا سره نكاح وټرم او ته مي مېړه سې. هر څه چي غواړې هغه در كوم. تر سنگينو كالو او نورو ټولو ښوونډيو پوري چي هر څه ته دي زړه وغواړي، در كوم يې. زما له خوا به تا ته هيڅ راز تاوان و نه رسېږي. تل به دي خولۍ په غوړو كي وي اود دنيا له ښو و ښاډيو څخه به هر څه درته حاضر و آماده پراته وي. غم به په ټول ژوند و نه وينې. زه ستا څخه هيڅ هم نه غواړم. مه زما له پاره خواري كاره او مه په ما روپۍ مصرفوه. يوازي يو شى در څخه غواړم او هغه دا چي ملا دي ټينگه وټړه او زړه دي د زمري په شان قوي ولره. بيا ئې نو بوډۍ ته ورمخ ورواړاوه چي هر څه چي حاضر دي راوئې غواړه. چي گورم، څلور تنه شاهدان راغلل څلور شمعې ئې ولگول. شاهدان زما خوني ته راغلل.

سلام ئې راواچاوه او کښېنستل. نجلۍ ولاړه سوه پورنۍ ئې پر سر کړ او په شاهدانو کې ئې يو تن د ځان د مهر و د نفس وکیل وټاکه. بيا ئې نو شاهدانو ته د ټولو په مخ کې اقرار وکړ چې ټول مهر دې ته وررېښدي دی. دغه راز ئې اقرار وکړ چې د دې د ټول مال و جايداد و شتمنۍ لسمه برخه زما ده.... کيسه چې دې ځای ته ورسېده...

د سهار شمال راوالوتی روڼا سوه

د شهرزادي کيسه پاته تر سبا سوه

يوسل او څلېرويشمه شپه

شهرزادي وويل: اې زموږ بختور پاچا! اورېدلي مودي چې: د دنيا په غمو غمجن ځوان شهزاده تاج الملوك ته د خپل بيان په دوام وويل: نجلۍ د حاضر و کسانو په مخ کې اقرار وکړ چې د ټول مهر غاړه ئې وتلې ده او د دې په مال و جايداد کې زما د حصې له بابت له سره درهمه زما برخه سوې ده چې دا مبلغ له دې سره خوندي دی. شاهدانو د دې دغه اقرار په کتاب کې وکښ. خپله شکرانه و قلمانه ئې واخيستله او رخصت سول.

په دې وخت کې نجلۍ را ولاړه سوه. خپلې د تن جامې ئې وايستلې او يو خورا سنگين اوږد زرین کميس ئې واغوست. زما لاس ئې پخپل لاس کې ونيو او راته وئې ويل: "په يقين سره ئې زړه ته واچوه چې زه به ستا وفاداره ماندینه واوسم او غواړم چې ته هم زما په حق کې يو صميمي، په زړه پاک مېړه واوسې چې په دې ډول موږ د خپل ژوند يو خوشې په خوښۍ او خوشالۍ سره تېري کړو، د دنيا له

غمو او د ژوند له جنجالو څخه ځانونه ليري وساتو، خدای تعالی راته اهل و صالح اولادونه عنايت کړي چي وکولای سو خپل وخت د هغو په تربيه او روزنه باندې مصرف کړو او زما په دغه خدای راکړې شتمني او هستي چي نه تمام و زوال سته او نه به که خدای کول زوال ومومي، خپل عمر په بېنمۍ او پوره زړه سره ترپايه ورسوو. زه به کونښن کوم چي ستاد کاکا د لور په شان وفاداره نصيحت گوښه پاته سم او تا د زماني له ناخوالو څخه وژغورم ...". يو ساعت قدر زما او د دې تر منځ دغه راز خبري اتري يو و بل ته سره تبادله سوې. زياتي نو سره پرېوتلو او تر سهاره پوري په خواږه خوب بیده وو. سهار چي وختي راپاڅېدم، غوښتل مي چي له کوره ووزم، نجلی له کټ کټ خندا سره زما خوا ته راغله او راته وئې ويل چي: "پر ما دي هم لکه د هغي پليتي وړندۍ نجلی خيال کړی دی. دا چورتونه دي له سره باسه. ته اوس د پاک خدای په حکم او د نبي رسوالله په سنت زما مېړه او څښتن يې. غوږ ونيسه، داکور چي ته پکښې اوسې، په کال کي ئې يو وار دروازې خلاصېږي. اوس درځه چي د کور تماشه درباندي وکړم. زه هم راولاړ سوم. د کور دروازې ته ولاړم. دروازه تړلې وه او د اوسپني غټي مختبيلي ئې پر وهلي وې. نجلی ته بيرته راغلم او ورته ومي ويل چي پر دروازه خو مختبيلي ټکوهل سوي دي.

دې راته وويل: "آ زما د زړه سره! زموږ سره دونه اوږه، وريجي، غوږي، ميوې، بوره او د چرگانو و پسو غوښي سته چي څو کاله بازار ته نه احتياج کېږو. د کور دروازه مو سر له دا نن څخه حساب ورته کوه، پوره يو کال باد يا وروسته خلاصېږي. زه پوهېږم چي په دې يوه کال کي به ستا وجود دلې وي خو کولمې به دي بل ځای گرو او روح به دي

هلتہ وي." ما په جواب کي ورته وويل چي: "معاذالله". دا شنه د خدا ولاړه او په دا عين خدا کي ئې راته وويل چي: "پر تا ئې څه فرق دئ، يا دلته يا هلته. د کولنګي چرګانو د روزني چم خو خداى در زده کړى دئ".

ما هم ورسره وخنډل او خبره مي ورسره ومنل. هورې ورسره پاته سوم. ځان مي د کولنګي چرګانو په ساتنه و روزنه مصروف وساته. چي مخ مو راګرزاوله، دوولس مياشتي بيا تېري سوې او دا پري جماله زما څخه اميندواره سوه. ګلالی بچى خداى ورکړ. د نوى کال د شروع په ورځ ئې د کور دروازه خلاصه کړه. درګرده پنډيان وجواليان راروان دي د اوږو و وريجو ګونيانې او د غوږو زګان، ډوډيانې و بورې ئې په پېڅر راوچلولې. ما غوښتل چي تر کور دباندې ووزم. نجلی رانزدې سوه او راته وې ويل چي: "تر ماښامه صبر وکړه" ما هم تر ماښامه پوري انتظار وکښ. ماښام چي راوتلم له وهم او بېرې څخه يو دود وم. نجلی راته وويل: "تر هغو د خداى په خدايي که ګام راڅخه واخلي چي اول زما سره قسم وانخلي چي ماښام به دمخه تر دې چي زموږ د کور دروازې وتړلي سي، بيرته راستنېږي".

ما ئې خبره ومنله او خورا سخت قسمونه مي ورته واخيستل او ورته ومي ويل چي: "ستا نمک مي دي وشرموي، ماینه دي راباندې طلاقه وي، د خداى پاک کلام دي راپسې سي، چي که ماښام بيرته رانغلم". نور مي نورخصت ځني واخيست او لمغوټى باغ ته ولاړم. د باغ دروازه خلاصه ولاړه وه. خښم راغلى او له ځانه سره مي وويل چي زه دا يو کال کېږي له دې ځايه مي مخ پرته سوى دئ، اوس چي ناڅاپه بيرته راغلم، دروازه هغسي لا خلاصه ولاړه ده! آيا هغه نجلی به

تر اوسه پوري لا په هماغه حالت کي پاته وي، کنه؟ خير، له ناچاری-
خخه، دمخه تر دې چي مور ته مي ورسم، باغ ته مي د ننوتلو اراده
وگره. غوښتل مي چي په موضوع ځان خبر کړم چي څه پېښه سوې ده؟
د ماخستن اذانونه وه چي باغ ته ورننوتلم ... کيسه چي دې ځای ته
ورسېده ...

د سهار شمال راوالوتی روڼا سوه
د شهرزادي کيسه پاته تر سبا سوه

يو سل او پنځه ويشتمه شپه

شهرزادي وويل: اي زموږ بختور پاچا! اورېدلي مو دي چي:
غمجن زلمي تاج الملوك ته نوره کيسه داسي بيان کړه: باغ ته
ورننوتلم، يو څه حد ولاړم. هغه پخواني ځای ته ورسېدم چي گورم
مرداره و پليته رنډۍ ناسته ده، سر ئې پر زنگنوايښی دی، د مخ رنگ
ئې تک ژېړ اوښتی دی، سترگي ئې له ډيري ژړا خخه پرېښلي او
تکي سرې اوښتي دي. زه چي ئې وليدل، وې ويل: "الحمد لله، شکر
دي وي خدايه". غوښتل ئې راوړاوه سي، ازبستي چي ډېره کمزوري
سوې ده، درز ئې سو، بيرته پر محکه ولوېدله. زه له دې خخه يو څه
خجالت سوم، سر مي کښته وځړاوه خو ورمخ ته سوم، مچه مي ځني
واخيستله. ما ول څرنگه پوه سوې چي زه نن شپه پر دغه وخت راحم
او ته راته په انتظار کېښتلي. دې وويل: "په راتگ خو دي نه وم
خبره، منگر په هغه خداي مي دي قسم وي چي زه و ته ئې دواړه پيدا
کړي يو، چي په بڼه يوه کال د سترگي پټېده راباندي ناروا. په هغه

ورځ چي ته راڅخه ولاړې او وعده دي وکړه چي ماښام ته بيرته راځې، زه تر دا ننه پوري هره شپه ستا په انتظار دلته کښېنستم. عاشق بايد همدغسي وي. اوس دي خپل بيان راته کوه، دا يو کال چيري وي؟" ما دا خپل ټول نکل له سره څخه تر پايه ورته وکړ. ک

له چي په دې پوه سوه چي ما بله ښځه کړې ده، د رنگ ښه ئې پر دا بله واوښته. بيا چي مي ورته وويله چي زه فقط دا نن شپه راغلي يم او بيرته ژر هم، يودم ئې مخ راواړاوه او راته ئې وويل: "دې چي ته خپل مېړه کړې او په چم و چمبازي ئې يو کال بندي وساتلې، هغه ئې لا بس نه دي چي اوس ئې بيا د اورتي د طلاق قسمونه درڅخه اخيستي دي چي بيرته به ژر راځې. دا ئې هم نه لورېدله چي يوه شپه خو دي له مور او يوه شپه هم زما سره تېره کړې. په هغه مور مسکيني دي حال لرې، چي پر څه حال ده، جوړه ده، ناجوړه ده؟ د کاکا لور عزيزه دي خدای وبخښه او هغه چي پر دې خواري راغلي ول، خدای دې پر بل چانه راوړي. هنې خوارکي. خودونه صبر او تيگا وکړه چي د انسان په توکم کي چانه وه کړې. د ظلم او جفا له اسيته خوارکي. مړه سوه". ورپسې ئې راته وويل: "په هغه ورځ چي ته زما څخه ولاړې، په سلورگو کي مي يوه لا هم نه راته ويله چي ته دي بيرته رانه سې. ما ول ژر به بيرته راسې. که زه داسي پوهېدلای، نو چيري مي پرېښوولې. ما کولای سول چي بندي دي کړم او پسې مړ دي کړم". دلته نوله خښمه سره تاو تاو سوه او په قهر و غضب ئې راته وکتله، تر سترگو ئې د غضب اورونه غورځېدل. ما چي په داسي حالت کي هغه وليدله، وبېرېدلې، بدن مي لړزې واخيست، پټاکي. راڅخه ورکي سوې، غړي مي وتښتېدل. دې ورپسې زياته کړه چي: "ته اوس خدای د ښځي او اولاد

خښتن کړې. ته نو نور زما د معاشرت وړ نه یې. زما داسې لوی لونده
سړی نه دی په کار چې زه دي لکه رنډۍ خوښه سوم. خپله دي
راباندي وکړه او زیاتي پسي ولاړې. په خدای مي دي قسم وي چې پر
دې بلي ښځي مي هم زړه خوږېږي چې ستا سره اخته سوه. داسې
کانه به درباندي وکړم چې نه زما سې او نه د هغې". باره ئې لو چيغه
وکړه. مینځیاني ئې سمدستي ورته را حاضري سوې. زه ئې پر محکه
راغوزار کړم. نجلی هم را ولاړه سوه او چاره ئې راواخیستله راته وې
ویل چې: "اوس دي لکه پسه داسې غاړي در پرې کوم او د هغو بډیو
مجازات در کوم چې د خپلي کاکا د لور سره دي کړي دي". ما چې
خپل ځان ته وکتل چې د مینځیانو په لاسو کې گرفتار سوی یم، مخ
مي په خاورو ککړ او دا راته چاره په لاس ولاړه ده، خدای سته چې
مرگ مي زړه ته ولوبده... کیسه چې دې ځای ته ورسېده...

د سهار شمال را والوتی روڼا سوه

د شهرزادي کیسه پاته تر سبا سوه

یو سل او شپږویشتمه شپه

شهرزادي وویل: ای زموږ بختور پاچا! اورېدلي مودي چې:
د سوداگر زوی عزیز و تاج الملوک ته خپل نور بیان داسې ووايه:
آبس، مرگ مي پخپلو گناهکارو سترگو ولید. هر څه عذر و زاری و
جگۍ چې به مي ورته کولې، دا به نوره هم خښمېدله. پر مینځیانو ئې
امر وکړ. هغو زما لاسونه ټینگ راوتړل او ستوني ستخ ئې پرې ایستلم.
دا مي پر نس باندي کېښتله. دوو مینځیانو مي د پښو گوتي ټینګي

کڙي او دوي مي پر ٻنڀيو راکښنستلي. آخر هغه دوو نورو مينڀيانو او دې پخپله راباندي راواچوله. اوس نو مه پوښته چي کم ځای دي خوږېږي. داسي د مرگي وهل ټکول ئې راکړل چي بېسده سوم. کله چي پر هوبښ راغلم له ځانه سره مي وويل چي تر دې وهلو، ټکولو، شکنجو او زحمتو خو حلالېدل سل واري ښه دي. د کاکا د لور خبره مي را په ياد سوه چي ويل ئې: "خدای دي د دې له شره وساته".

له بېوسۍ څخه مي وژړل او دې ظالمي چاره پر کاني باندې راته اچوله او تېره کوله ئې. پر مينځيانو ئې امر وکړ چي رانزدې ئې کړئ. په دغه وخت کي مي لکه يو الهام چي راته وسو، د کاکا د لور هغه دوي خبري مي را په زړه سوې چي ما ته ئې را زده کړي وې: "الوفاء مليح والندر قبيح". دا کلمات مي نجلی. ته تکرار کړل. کله چي دا کلمات واورېدل، لوبه چيغه ئې وکړه او له خروښه څخه سره وڅرخېدله په دا عين خروښ کي ئې وويل: "عزيزي! خدای دي وبخښه چي د کاکا زوی ته دي په ژوند و په مرگ دواړو کي نجات ورکړ". بيا ئې نو ما ته مخ راواړاوه ويل: "په خداي مي دي قسم وي چي د دغو دوو کلمو په خاطر راڅخه خلاص سوې. منگر دغسي خودي نو نه پرېږدم. يو نونگی درپوري کوم. داسي نونگی چي د هغي بلي فاحشي چي ته ئې زما څخه پټ کړی وې، زړه خو هم په کباب کباب سي". بيا ئې نو پر مينځيانو باندي چيغه کړه چي: "پښې و لاسونه ئې په رسي وروترئ". هغوی چي ئې امر پر ځای کړ، دې په اور کي يوه د اوسپني ميله کښېنوله، چي لکه اور تکه سره سوه. وروسته نو دا ما ته راغله او زما د نارينتوب آله ئې غوټه پرې کړه. زه لکه ښځه داسي سوم. د اوسپني تکه سره ميله ئې د ټپ پر ځای باندي کښېنوله اوداغ ئې کړ چي د وينو د بهېدو مخه په

ونيسي. زه نور په ځان پوه نه سوم خو پر هوښ راغلم، يو گيلاس شراب
 ئې راباندي وچښل او راته وې ويل: "اوس نو هغه چاته ولاړ سه چي ته
 ئې مېړه کړی وې او ته ئې ما ته د يوې شپې له پاره هم نه راپرېښوولې.
 د کاکا لور عزيزه دي خدای وبخښه چي نن ئې هم تا ته نجات درکړ. که
 دي د هغې دغه دوې جملې راته ويلي نه وای، اوس به مي وخت بيا
 وژلی وای. اوس نو ورسه هغه چا ته چي غوښتی ئې وې. زما دي چي
 کوم ځای په کار وو، هغه مي درڅخه پرې کړ. نور مي نو په کار نه يې".
 تر دې خبرو وروسته ئې ټينگه لغته په تشي کي راکړه او راڅخه رهي
 سوه. زه په ډېر زحمت راولاړ سوم. د تگ نه وم. کرار کرار مي گامونه
 اخيستل. کور ته ورسېدل. دروازه خلاصه وه. ورننوتلم. ښځه مي
 راغله زه ئې خوني ته بوتلم. هورې ئې وکتلم چي نارينتوب مي نور
 نسته راڅخه پرې کړی ئې دی. خوب غلبه راباندي وکړه او بيده سوم.
 سهار چي راپاڅېدل، که گورم چي د باغ په دروازه کي پروت يم...
 کيسه چي دې ځای ته ورسېده...

د سهار شمال راوالوتی روڼا سوه

د شهرزادي کيسه پاته تر سبا سوه

يو سل او اووه ويشتمه شپه

شهرزادي وويل: اي زموږ بختور پاچا! اورېدلي مودي چي:
 زلمی عزيز وايي چي سهار مي سترگي روڼي کړې، د باغ په
 دروازه کي پروت وم. راپورته سوم او ورو ورو د کور پر خوا وټکېدل.
 کور ته چي ورسېدم، مور مي ناسته ده ژاړي. زه ورنزدې سوم او ځان

مي په غېږ کې ورواچاوه. راته وئې کتله او پوه سوه چي حال مي خراب دئ او ناکوکه يم رنگ مي تک ژيړ اوښتی دئ. ما ته مي د کاکا د لور عزيزې نېکۍ را په زړه کېدلې او پر ژړا ئې راوستلم. مور مي هم سر راسره پټ کړ او راته وې ويل چي: "زويه! پلار دي مړ سوی دئ". ما ته خښم راغی خو ژړا زور راباندي وکړ. دونه مي وژړل چي بېخي له حاله بېحاله سوم. چي پر هوبښ راغلم او سترگي مي د کاکا د لور پر حای ولکېدلې، بيا مي سر پټ کړ. ژړا مي گرسره نه درېدله. تر نيمې شپې مي دغه اوښکي وې چي تر سترگو مي بهېدلې. مور مي بيا راته وويل چي: "پلار دي نن لسمه ده چي مړ سوی دئ". ما ورته وويل چي زما د کاکا د لور پرته بل څوک په فکر کي نسته. هغه څه چي ما ته رارسېدلې دي، د هغولايق وم. بايد رارسېدلې وای. هغې زما سره مينه درلوده خو ما ورڅخه لاس واخيست. مور مي راته وويل چي: "آخر تا ته اوس څه پېښه ده؟" ټول بيان مي ورته وکړ. باره مي مور هم په ژړاسوه. يو آن ئې وژړل. بيا ئې نو څه د خورک شې می راوړل. يو گوله قدر مي ځني واخيستله او خپله کيسه مي دوهم وار بيا مور ته وکړه. هغې په جواب کي راته وويل: "چي اوس شکر الحمدلله، خدای دي نه سي ناراضه. شکر چي وژلې ئې نه يې. بيا مي نومور زما په علاج مصروفه سوه د دې د علاج له برکته مي په بدن کي څه شمه پيدا سوه. کرار کرار مي مخ پر ښه کېدو سو تر څو خدای جوړولم، جوړ سوم. وروسته مي مور راته وويل چي: "زويه! اوس نو د دې وخت رارسېدلې دئ چي هغه د کاکا د لور امانت دي دروسپارم. د کاکا لور دي ما ته سوگند راکړی وو چي دا امانت به تر هغو پوري تا ته نه درکوم تر څو چي ته هغه ياده نه کړې او ورپسي ونه ژاړې. اوس چي

گورم چي ته په هغې پسې ژړا و فرياد کوي، له نورو کسانو سره دي
علاقه شکولې ده او دا ځانگړتياوي په تا کي لیده کېږي نو زما خيال
دئ چي د امانت درسپارلو موقع همدغه ده. باره نو ولاړه سوه،
سونځ ئې خلاص کړ او هغه ټوکر ئې راوايست چي د هوسۍ انځور يا
رسم باندي کار سوی وو او ما مي د کاکا لور ته ورکړی وو. ټوکر چي مي
وغوړاوه، په منځ کي ئې يو کاغذ پروت وو او دا بيتونه پر ختلي وه:

په خاطر کي مي لانه وه چي به داسي ژر نېږم
له نامراده زمانې سره په جنگ کي به ماتېږم
مالايو گل له گلانو خځه بوی نه کړ خزان سو
ژوند مي ژر مازيگري وو، لمر ول هله چي نور لوېږم
د اجل په ملگرتيا دي د لحد کړم بندېوانه
نه دي او ښکته پر ماتوی کړه، نه يو آه چي وسو ځېږم
په لحد کي زما وڅنگ ته زړگي پاني پاني پروت دئ
ته په غېږ د ښايسته وو کي لوېږي، درپوهېږم
نه به چاته ورپه ياد سم، نه به څوک غوږسي کيسې ته
خاطره به مي هم مړه سي، لکه زه چي خاوري کېږم

د کاغذه پر دا بل مخ ئې عين مطلب داسي کښلی وو:

هيڅ گومان مي نه کاوه چي داسي ژر دي
سي پوره زما د ژوندون دا يو خوشې
نه مي وختی ارمان او نه مي بوی کړل
له گلانو څه يو گل د دې باغچې
ارمانونه سربسته راسره ولاړل
هوسونه مي تالا کړل زمانې

نه مي دوست و خصمانې ته راله راغی
نه کوم بل چا مي حال وپوښت د کوڅې
د جفا په اور مکوټ لمبه لمبه سوم
زمانه ده ستمگاره، کې منې

دا بیتونه چي مي ولوستل، تر سر مي دودان وختل. په ځان نه
پوهېدلېم. په چپلاخه (څاپېره) مي دا خپل مخ وواهه او له هغې څخه
يو بل کاغذ راولوېدی چي باندي کښلي ئې وه: اې د کاکا زويه! ما خپل
خون تا ته دربخښلی دی او اميد لرم چي ته او محبوبه دي پخپل منځ
کي سره جوړ سي. خو که هر وخت تا ته د دغې پليتي او رنډۍ نجلۍ
له خوا تاوان در ورسېد، نور نومه دې ته بيرته ورځه او مه کومي بلي
ته. صبر او سکتته وکړه او غم و مشقت دي په صبر سره وزغمه. ته بايد
پوه سي چي اجل دي نه وو پوره سوی، که نه وخت به لا مړ وای. خو
سل شکرونه دي وي پاک خدای لره چي زه ئې تر تا دمخه واخيستلم
او زما مرگ ئې تر تا د وړاندي کړ. ته دغه ټوکر چي د هوسۍ رسم
باندي کار سوی دی، در سره وساته ځکه چي ستا د غيابت په وخت کي
دغه انځور زما يوازي مونس او همرازه وو... کيسه چي دې ځای ته
ورسېده...

د سهار شمال راوالوتی روڼا سوه
د شهرزادي کيسه پاته تر سبا سوه

يو سل او اته ويستمه شپه

شهرزادي وويل: اې زموږ بختور پاچا! اورېدلي مودي چي:

پر کاغذ باندې غزېزې ليکلي وه چې: دا انځور ورک نه کړې. ته چې به هر ځای تللی وي، دغه انځور يوازنی مؤنس او همراز وو، چې ما به زړه ورته تشاوه او ستا دي وي که هر وخت د دغه انځور رسم کوونکی او مصوّر درباندي پېښ سو، ډېر به ليري ځني ښورې. ورنزدې کېږې به نه، واده به نه ورسره کوي او تر هغې پرته نورو ښځوته هم نه نژدې کېږه. پوه سه، چې د دې انځور انځورگر هر کال خپل تصوير کاږي او ليري ليري ښارو ته ئې استوي. دا کار له دې خاطره کوي چې د ده نوم تر هره ځايه پوري خپور سي او دی په دنيا کي مشهور او شهره آفاق وگرزي او د کمال آوازه ئې ټول جهان ته ورسېږي. کله چې دغه انځور سوی ټوکر ستا د مرداري او پليتي اښايي تر گوتو ورسېد، هر چا ته به ئې وربښکاره کاوه او ويل به ئې چې دا د دې د خور په گوتو کار سوی دی. مگر دې مرداري رنډۍ درواغ ويل. خدای دې په شرمو وشرموي. ما به دا وصيت تا ته نه وای ليکلی خو، پوهېږم چې تر ما وروسته به جهان پر تا يوه الغه سي او په غاړه کي به دي ولوېږي. ډېره ورسره تړلې ده چې له کوره به ورک سي او پر ښارو به وگرزې. د دغه انځورگر آوازه به دي تر غوږو پوري دروړسېږي، غواړې به چې ورسره وگورې او وئې وينې. نو پوه سه چې د دې تصوير انځورگر د کافور د ټاپوگانو (جزیرو) د پاچا لور ده.

دا کاغذ چې مي ولووست او په مطلب مې ځان وپوهاوه. د زړه له سوخته مي خورا ډېر وژړل. زما پر ژړا باندې د مور هم زړه نری سواو سر ئې راسره پټ کړ. ډېري اوښکي ئې توبيي کړې. بس چې کاغذ ته به مي وکتل، بې اختياره به اوښکي راايله سوې تر ماښامه مي دغه حال وو. تر هغه وروسته مي پوره يو کال هره شپه په ژړا تېروله. کال چې

پوره سو. دغوسوداگرو بارونه وتړل او د سفر تیاری ئې شرو کړ. مور مي راته وويل چي ولاړ سه له دغو سوداگرو سره په سفر ووزه. گوندي غم دي لږ څه سوړ سي. دوه درې کاله له دغو سوداگرو سره ښار په ښار وگرزه. نوکی به دي د زړه سوډه په وسي. ما هم د مور په قول وکړه او له همدې قافلې سره مي سفر پيل کړ. خوبيا مي هم اوبسکي نه درېږي. پر هر رباط چي واپوو، زه دغه د تصوير ټوکر مخي ته وغورځوم. ورته گورم او د کاکا لور مي پر يادوم او ورسره سم مي له سترگو اوبسکي رارواني وي. ژاړم او له ځانه سره وایم چي دا پر ما مينه وه او زما له ستم و جفاڅخه ځوانيمرگه سوه. دې زما ښه و نه ليدل او ما د دې بدن نه وويلدي.

دا دئ کال ووت چي زه له دې قافلې سره په سفر کي يم. غم و ماتم مي زيات سوی دئ، کم سوی نه دئ. د غم د زياتېدو وجه مي دا هم ده چي ما د کافور اته ټاپوگان او د بلوروکلا وغوښتله او ترېښومي وکښله. د هغه ځای حاکم ملک شرمان نومېدی. د دې حاکم يوه لور چي دنيا نومېدله. ما ته هورې چا وويل چي د هوسۍ دغه تصويرونه دغي نجلۍ کښلي دي او دغه د خامک ټوکران چي زما سره دي، دا د دې د هنر محصول دي. د دې خبري په پوهېدو مي غم يو په دوه سو. چورتونو واخيستم او په فکرونو کي ډوب سوم. پر خپل ځان باندي ژړا راغله ځکه چي د نارينتوب د ورهني نه وم او هغه ئې راڅخه اخيستي وه نور نو لکه ښځه داسي وم. دې نجلۍ ته مي د رسېدو نه حيله درلوده، نه وسيله. آ، شهزاده، څه درته ووايم. له کومي ورځي چي د کافور له ټاپوگانو څخه راوتلی او ځني ليري سوی يم، زړه مي د کوټلو وينو ډک دئ. گوره چي پر دغه حال به خپل کور و کلي ته

ورسپرم کنه؟ گوره چي پر مرگ به مي مور حاضره وي که يا؟ ژوند
بيخي راباندي بار دئ او نور ورخه موپيم. مرگ واووه زره بني.
دا خبري چي خوان وکړي، بيا ئي سر پټ کړ او ژړا ئي پيل کړه.
يو وار به ئي د هوسۍ تصوير ته وکتل بيا به ئي بيرته مخ خني واراوه او
دغه بيتونه به ئي تکرارول:

چي دورغي و د شپي په مياشت و کال دي زړه ملال
نه کافرنه مسلمان يې، نه دي نور د بني اعمال

نه په رنځ راحت پوهېږي نه په وصل نه په هجر
په دې ژوند نوڅه ده جوړه، مرگ بهتر تر دې جنجال
تاج الملوک د دې خوان کيسې ته هک پک حيران تللی وو...
کيسه چي دې خای ته ورسېده ...

د سهار شمال راوالوتی رويا سوه
د شهرزادي کيسه پاته تر سبا سوه

يوسل او نهه ويشتمه شپه

شهرزادي وويل: اي زموږ بختور پاچا! اورېدلي مودي چي:
تاج الملوک چي د دغه خوان کيسه واوړېدله، له حيراني څخه
داسي منگ تللی وو. خوان ته ئي وويل، په خداي مي دي قسم وي
چي دغه حال خو پر دا څلور کونجه دنيا باندي پر هيڅ بنيادم نه دئ
راغلی. خويوه پوښتنه مي غوښتله چي درڅخه وئې کړم. عزيز ورته
وويل: وايه پوښتنه دي، اي د پاچا زويه! ستا ئي پوښتنه زما ئي

جواب. غوټه دي په زړه کي مه پرېږده. تاج الملوک ورته وويل چي ته تر دغي نجلۍ پوري، چي دا انځور ئې کښلی وو، څرنگه ورسېدلې؟

حُوان ورته وويل چي ما خو په يوه چم و حيله تر دې پوري حُان ورساوه. چم و حيله داسي وه، کله چي قافله يا کاروان د دغي نجلۍ ښار ته ورسېدی، نوزه له قافلې څخه راووتم. يو څه حد چي ولاړم يو خورا غټ باغ مي مخي ته راغی. دې باغ ته ورننوتلم. د باغ باغوان يو بوډا شيخ وو. له دې شيخ څخه مي پوښتنه وکړه چي: "دا باغ د چا دی؟" شيخ په جواب کي راته وويل چي دا زموږ د باچا د لور "بي بي دنيا" باغ دی. په هفته کي يو وار دې باغ ته راځي او خپله تفريح کوي. شيخ ته مي وويل چي يو احسان خو راسره وکړه او يو گړی خو مي په دې باغ کي د پاچا د لور تر راتگه پوري پرېږده چي زه خوهم د دې په ليدو سره خپلي سترگي مشرفه کړم. شيخ ويل: "سل کرته". ما هم يو څو درهمه د شيخ په لاس کي ورکښېښوول چي ولاړ سه يو څه د خورک شی می راوړه. شيخ په درهمو باندي خورا ډېر خوشاله سو او په باغ کي ئې زما سره چکر شروع کړ. يو ځای ته راوړسېدو چي د هر راز مېوو درختي پکښې ولاړي وې. شيخ راته وويل چي ته دلې کښېنه زه بيرته ژر راحم. د هغې خوا چي بيرته راغی يو سربسته د پسه کباب سوی وری ئې ورسره رااخيستی وو. باره مو په خورک شرو وکړه. ښه پوره مو ځانونه ماړه کړل. چي رشتيا سي زما تر خورک، د پاچا د لور و ديدن ته ډېره تلوسه وه. زه لا په دغه چورتو کي وم چي نابيره د باغ دروازه خلاصه سوه. شيخ راته وويل: "درغورځه، حُان يو ځای پټ کړه". زه هم چټک راوغورځېدم او يو ځای غلی ودرېدم. چي گورم له دروازي د پاچا عمله و فعله راننوتله. حبشيان خواجگان ئې په مخ کي

راروان دي. شيخ ئې مخي ته وړالا کړه. دوی له شیخه پوښتنه وکړه
چي شوک موک خو به په باغ کي نه وي. شيخ ویل، نه صاحبه،
دخدای بنده په باغ کي نسته. خواجه سرا ورته وویل چي دباغ دروازه
تینگه وټړه. شيخ چي دروازه وټړله، آبس تا ته دي خدای نېکه ورځ
درکړي، بي بي دنیا له یوې درېچې څخه رابښکاره سوه. تا چي ویل د
خورلسم سپوږمۍ په باغ راننوتله. چي دا ورته ومي کتله، سد مي له
سره څخه ولاړ، خوله مي وازه پاته سوه او پر زړه مي د دې د وصال
داسي لمبه راغله لکه پر چولاوه او تېرو کسانو چي د فرات رود د لیدلو پر
وخت راځي. د پاچا لور یو آن چکر وواهه او تفریح ئې وکړه، بیرته
ولاړه او درېچه ئې په ځان پسي وټړله. زه هم له باغه راووتم او د خپل
ځای و جایگیر پر خوارارهي سوم. پوه سوم چي دې ته نه سم
رسېدلی. زه وگوره، دا وگوره. دا د پاچا لور اوزه دیوه سوداگر زوی.
او بیا خو نو خبره بله هم وه او هغه دا چي زه خود ښځي په شان وم، د
نارینتوب ښځه مي نه درلوده. آبس یارانو چي بار و ښه وټړله زه هم د
دوی سره په سفر روان سوم. غوښتل مو دغه ښار ته راسو او هغه وو چي
په دغه ځای کي پر تاباندي پېښ سولو. دغه وو زما ټول سرگذشت چي
درته بیان مي کړ. تاج الملوک چي دا خبري واورېدلې، زړه ئې پر بي
بي دنیا باندي نادیده بایلو. پر خپل آس ئې پښه واړوله او عزیز ئې هم
له ځانه سره ملگری کړ. هله هله دا دی د خپل پلار ښار ته راوړسېد.
عزیز ته ئې جلا کور ورکړ او د ژوند ټول د اړتیا وړ سامانونه ئې ورته
راوچلول. پخپله خپلي ماڼۍ ته ولاړ. منگر تر سترگو ئې اوښکي
رواني وې. په دغه حال کې پلار پر راغی. خپل زوی چي ئې پر دې
حال ولید، ول خیر کې زویه، څه پېښه ده، حال راته ووايه. تاج الملک

د ټاپوگانود پاچا د لور بي بي دنيا کيسه له سره څخه تر پايه ورته وکړه او پلار ئې پخپل مینتوب هم خبر کړ. پاچا ورته وويل چي د دې نجلۍ پلار له لويو پاچهانو څخه دئ او ښار ئې هم له دې ځايه ډېر ليري دئ. ځه، زويه د خپلي مور ماڼۍ ته دي ولاړه او دا فکرونه دي له سره وباسه... کيسه چي دې ځای ته ورسېده...

د سهار شمال راوالوتی روڼا سوه
د شهرزادي کيسه پاته تر سبا سوه

يو سل او دېر شمه شپه

شهرزادي وويل: اي زموږ بختور پاچا! اورېدلي مودي چي:
وزير دندان ضوء المكان ته داسي نکل کاوه چي په هغه ورځ د تاج الملوک پلار خپل زوی ته وويل چي: "بچيه! ته ولاړه ده د مور ماڼۍ ته. هورې پنځه سوه تنې د حورو په شان د مينځيانو لوني دي. هره يوه ئې په ښايست کي تر ها بلي بالا ده. هره يوه چي دي پکښې خوښه سوه هغه تر لاس ونيسه او له ځانه سره ئې بوزه". که دي په هغو کي څوک خوښه نه سوه، نو به بيا د کوم پاچا لور دروغواړم چي تر بي بي دنيا به سل چنده ښه وي. تاج الملوک ورته وويل چي پلاره! زه بي له دغي نجلۍ څخه بل څوک نه غواړم دا هغه څوک ده چي دغه د هوسۍ رسمونه ئې کښلي دي. زه له دې څخه پر بله مخ نه سواي اړولای. يا به دغه نجلۍ راغواړې، يا نو مخ پر بوسو او بيابانو نيسم او ځان وژنم. پلار ئې ورته وويل چي: "مه کوه، زويه! ما ته فقط لس ورځي مهلت راکه چي زه ئې پلار ته مرکه ورواستوم او تا خپل مقصد

ته ورسوم. مور مي دي هم په دغه شان وغوښتله. که داسي وو چي
مرکې ته ئې د نې جواب ورکړ، پر مملکت بې داسي چپاو وروړم او
دونه لښکر به وروباسم چي يو سر ئې دلته وي او بل ئې د دوی ښار ته
ورسېږي". تر دې وروسته نو پاچا هغه عزيز نومی ځوان خپل حضور ته
راوغوښت او پوښتنه ئې ځني وکړه چي: "بچیه! تا ته د کافور ټاپوگانو
لارولیکه در معلومه ده؟"

عزيز ورته وويل: "هو! صاحبه". پاچا ورته وويل چي: "بچیه،
غواړم تا له خپل وزير سره هغه ځای ته ولېږم". عزيز ورته په جواب کي
وويل چي بيخي سمه ده. آبس نو پاچا وزير ته وويل چي د تاج الملوک
کار ورسم کړه. تاسي دوه به يو ځای د کافور ټاپوگانو ته ولاړ سئ او د
کافور ټاپوگانو د پاچا لور ته به زما د زوی له پاره مرکه وکړئ.
وزير د سفر په کار پسې سو او تاج الملوک خپل استوگنځي ته
ولاړ. غم و حسرت و شواخون ئې يو په دوه سو او دا بيتونه ئې له ځانه
سره وويل:

نه پرېږدي مي دا ستافکر و آرام ته
ستا په ياد ورځ رسومه و ماښام ته
خيال پلودي د وصال تل راسره وي
که څه هم نسته نسبت زما ستا و نام ته
پر لېمو که دي د پښو خاوري بار نه کړم
نه رسېږم بڼايسته مخ د دلارام ته

دا بيتونه چي ئې پای ته ورسول، نور نو په ځان پوه نه سو. تر
سهاره پوري بېسده پروت وو. سهار ئې پلار ورته راغی. که گوري چي د
تاج الملوک ښه تر پخوا ژړه سوې ده. پلار ئې د ژړه د ډاډ خبري ورته

وکړې او دی و عزیز دواړه ئې له وزیر سره یو ځای له خورا سنگینو
سوغاتو سره ولېږل. دوی هم رخصت ځني واخیستی، د سفر دوعاوي
سره وسوې، اوبه ئې پسې تویی کړې. هله، هله، هله، خو شواروزه ئې
تگ وکړ، آخر د کافور ټاپوگانو ته نزدې ئې دیوه سیند پر غاړه واړوله.
وزیر د ټاپوگانو پاچا ته یو استازی ورواستاوه او د خپل راتگ حال ئې
ورکړ. د آخوا، خو ساعته وروسته د شهرمان پاچا وزیر له خپلو غټانو او
مخورو سره یو ځای د دوی هرکلي ته راووتل. له ښار څخه یو رباط
لیري دواړو خواوو سره ولیدل. روغېرونه، سترې مسي، د جوړ وناجوړ
پوښتني ئې سره وکړې. باره ئې نو د ښار پر خوا حرکت وکړ. تر څه
مزه وروسته د شهرمان پاچا مانۍ ته ورسېدل. د پاچا په مخ کي ئې
سوغاتونه کښېښوول. نور نوله درباره راووتل. څلور ورځي و څلور شپې
ئې په ښار کي تېري کړې. چي ښه ئې ستړیا واچوله په پنځمه ورځ وزیر
له عزیز سره د پاچا حضور ته ورغی. د پاچا په مخ کي ئې تر لازمو آدابو
وروسته خپل حال او د راتگ سبب ورته بیان کړ. پاچا اریانی
واخیستی، سمدلاسه ئې د جواب څه نه درلودل. ځکه دی پوهېدی
چي د ده لور مېړه نه کوي. یو آن ئې سر ځړولی وو، آخر ته ئې سر
راپورته کړ او یوه نوکر ته ئې امر وکړ چي بي بي دنیا ته ورسې او هغه
څه چي اوس ئې واورېدل، ورته بیان کړي او د وزیر د راتگ په حال
ئې خبره کړي. نوکر مخکه مچ کړه او رهي سو. یو کړی وروسته بیرته
دربار ته راغی او پاچا ته ئې تر احترام کولو وروسته وویل چي: "اې،
ستر ټولواکه! بي بي دنیا ته چي مي دا بیان وکړ او د وزیر د راتگ سبب
مي ورته ووايه. داسي خښم ورغی چي نزدې وو، زه ئې لا ډېولی وای.
ما په وچه تاخه ځان ځني راخلاص کړ". پاچا و وزیر او عزیز ته مخ

راواږاوه او ورته وئې ويل چي ستاسي پاچا ته به زما سلام ورسوی او دا
 کيسه به ټوله ورته بيان کړئ، ورته و به وایاست چي زما لور لوړلي دي
 چي مېړه به نه کوي... کيسه چي دې ځای ته ورسېده...
 د سهار شمال راوالوتی روڼا سوه
 د شهرزادي کيسه پاته تر سبا سوه

يو سل او يو دېر شمه شپه

شهرزادي وويل: اې زموږ بختور پاچا! اورېدلي مودي چي:
 شهرمان پاچا و وزير او عزيز ته وويل: څه مو وليدل او څه چي مو
 واورېدل، دا ټول به خپل پاچا ته زما له سلام سره يو ځای بيان کړئ او
 ورته و به وایاست چي زما د لور له مېړه کولو سره نه ده جوړه. آبس وزير
 او ملگري ئې ناولی لاس د پاچا له درباره راووتل. مزلونه ئې سر پر سر
 وو هل څو خپل پاچا ته راورسېدل او ټول بيان ئې له ايکه تر بيکه ورته
 وکړ. پاچا سمدلاسه پر خپلو اميرانو امر وکړ چي لښکر د جنگ له پاره
 تيار کړي. وزير ورته وويل چي ستا قربان سم پاچا، دا کار مه کوه. د
 شهرمان پاچا ئې څه گناه، څه تعدی، دی خو هيڅ ملامتيا نه لري.
 ملامتيا خو ئې د لور ده. ځکه زموږ په مخ کي ئې خپل پلار ته پيغام
 راواستاوه چي که ئې د دې له رضا پرته مېړه ته ورکړه، اول به مېړه
 ووژني او بيا به خپل ځان مړ کړي.

پاچا چي د خپل وزير له خولې دا خبري واورېدې، پر تاج
 الملوک باندي وېرېدی چي له شهرمان پاچا سره جنگ وکړم او مات
 ئې هم کړم، بي بي دنيا به ځان ووژني. نو دا خو هم نه شابس. باره ئې

تاج الملوک په دا ټول حقيقت باندې خبر کړ. تاج الملوک چې د پلار له خولې ټول بيان واورېد، پلار ته ئې وويل چې زه د شهرمان پاچا له لور څخه لاس پر سر کېدلای نه سم، نوښه خبره دا ده چې پخپله د دې ښار ته ولاړ سم او د دې د وصال په لار کې چې مې څه د وسه کېږي، وئې نه سپوم. پرېږدم خوئې نه چې سر مې هم په دې لار کې ولاړ سي، پروا ئې نه لرم. پلار ئې ورته وويل چې تر هغه ځايه پورې نو څرنگه ځې؟ ده ورته وويل چې د سوداگرو په ټولۍ کې ځم. پلار ئې ورته وويل چې داسې ده، نو وزير او عزيز هم درسره ملگري کړه.

آبس پاچا د خزانې سندو خان خلاص کړل تاج الملوک ته ئې د يو لک دينارو په اندازه مال برابر کړ. چې تاج الملوک او عزيز دغه شپه د عزيز په کور کې تېره کړه. د تاج الملوک طبيعت ډېر خټه وو، خوب نه ورتلی او پخپلو چورتو کې ډوب وو د خپلې محبوبا په آرزو ئې دا بيتونه له ژړا سره سم تر خولې راووتل:

له نظره مې پناه زما محبوبې پر خدای دي سپارم
زړه مې اورواخيست مکوت سو، شپه و ورځ درپسي ژاړم
که دي ځای وي په بابل کې د هاروت په شان په شاه کې
پر لېمو که تگ محال سو د ساحر مرسته به غواړم
او بوم ئې په سرو او ښکو ستا د عشق تخم په زړه کې
کې حاصل د وصال راگې، نو بيا واه، څومره به وياړم

عزيز ته بيا خپله د کاکا لور عزيزه ور په زړه سوه او د هغې په ياد ئې اوښکې تويولې. دواړو کړۍ شپه تر سهاره پورې په سرو اوښکو تېره کړه. سهار چې سو، تاج الملوک د سفر موزې په پښو کې د سفر سامانونه ئې سره وتړل نو ولاړ چې له موره څخه حق پليت واخلي. مور

ته ورغی او ټول حال ئې ورته ووايه. مور ئې رخصت ورکړ او پنځوس زره دیناره ئې هم ورکړل. بیا نو د پلار ماڼۍ ته ورغی او تر اجازې اخیستلو وروسته ورننووت. پلار ئې پنځوس زره د سرو زرو دیناره ورکړل او امر ئې وکړ چي تر ښار دباندي دي د ده له پاره لوی تجیر یا خېمه ودرول سي. دوې ورځي و دوې شپې ئې په دغه خیمه کي تېري کړې. دریمه ورځ ئې رخصت واخیست او مخ پر سفر روان سو. تاج الملوک له عزیز سره څنگ پر څنگ روان وو. عزیز ته ئې وویل: "ورورکه! زما بې تا چاره نسته او نه ستا د بېلتون توان لرم". عزیز ورته وویل: "که ما وپوښتې، ما ته هم بې له تا گوزاره سخته ده. زړه مي غواړي چي ستا په پښو کي ومرم، خو زما ورورکه! په مور مي بیخي ډېر زړه کښانده دی". تاج الملوک ورته وویل چي: "کله چي خپل مقصد ته ورسېږو، نور کارونه به خدای کرده اسانه کړي، چورت مه پکښې وهه". په لار کي به وزیر تاج الملوک ته د زړه ډاډ ورکاوه او د صبر توصیه به ئې ورته کوله، عزیز به سوزناکه شعرونه او د دنیا د عجایباتو نکلونه ورته کول. څه سر دي پرله گرزوم، تر دوو میاشتو شپه و ورځ مزله وروسته د معشوقې ښار ته نژدې ورسېدل. د تاج الملوک له اوږو څخه د غم پېټي شپوه سول او خوشالي ورباندي راغله. د سوداگرو په ټولۍ کي ښار ته ورننوټل. په یوه لوی کاروانسرای کي چي د خورا مرو او هستمنو سوداگرو کاروانسرای وو، واړول. تاج الملوک له عزیز څخه وپوښتل چي د سوداگرو کاروانسرای همدغه دی؟ عزیز ورته وویل: هو! منگر دا هغه حای نه دی چي ما پکښې اړولي ول خو دا حای تر هغه ښه دی.

باره ئې اوبښان دلې چو کړل، بارونه ئې حني راکښته کړل. ټول

سامان ئې په کوټه کې واچاوه. وزیر خپلو نوکرانو ته ئې امر وکړ چې د دوی له پاره ښه غټ او پراخ اطاقونه کړاښه کړئ. وزیر او عزیز له تاج الملوک سره یو ځای هغه په اطاق کې سره راغونډ سول او د خپل راتلونکي کار له پاره د تدبیر او حیلې په باب ئې فکرونه ووهل. د تاج الملوک سد کار نه کاوه او حیران پاته وو چې څه وکړي. آخر وزیر داسې تدبیر وسنجاوه چې د ښار په منځ کې د بزازانو په چارسو کې تاج الملوک ته دوکان ورونیسي. دوباره ئې تاج الملوک و عزیز ته مخ ورواړاوه، او ورته وې ویل چې که داسې لاس تر زني کېښو، خدای خبر چې مقصد ته به رسېږو. تاج الملوک و عزیز ته وویل چې: "بس، ته مشرې، هر راز چې دي مصلحت وي موږ هغسې کوو".

وزیر ورته وویل چې زما خو داسې خوښه ده چې او نور ئې خپله نخشه ورته بیان کړه. وزیر ورته وویل چې د بزازۍ دوکان ستا له پاره ښه دی. ته به پر تخته دان کېښې او د مالود خرڅلاو کارونه به پر مخ وهې. ته چې پر دوکان کېښې، تا ته خدای ښایسته شکل و سیکه درکړې ده انشاء الله د ټول بازار سترگه به درواوړي او دوکان به دي ښه په چل کې سي. لکن عزیز به له ځانه نه لیري کوي. دی به هم پر دوکان درسره کېښوې. تاج الملوک ته د وزیر نخشې ښه خوند ورکړ او خوښه ئې سوه. دسټي په دسټي ئې د سوداگرو جامې له سونځه راوايستلې، وائې غوستلې او مخ پر چار سورهي سو. نوکران تر شا پسې روان ول. ده یوه نوکر ته زر دیناره ورکړل او ورته وې ویل چې په دې باندې د دوکان اسباب رانیسه او دی پخپله د بزازانو بازار ته روان سو. بازار ته چې ورسېد او د سوداگرو سترگې پر وموښتلې، د ده ښکلې سیکه، جگه دنگه تنه، سره و سپینه جوله چې ئې ولیدله د ټولو خولې

وازي پاته سوي. ټولو ويل چي دا د بشر له ذاته نه دي. دا حور دي
چي له فردوس جنته څخه دي نابودي دنيا ته رالېږل سوي دي. يوه
وويل:

دا بنايست نه دي، اي خلکو، دا به وي چشم بندي
په کمال و په جمال کي ميدان وړي له سامري
داسي سرې شكري شونډي بل ځای نسته پر دنيا
په خبرو کې پېيلي مرغلري، سره غمي
هابل پر راښکته:

دا سپوږمۍ د څور لسم ده راختلې پر اسمان
پر نېک فال باندي ئې نيسي دا نر حور ماه تابان
و دي قد و دي قامت ته سره ولوېده له لافو
و دي حسن د يوسف ته په حيرت دي ټول کنعان
په دي مابين کي يوسپين ږيري راوړاندي سواو وي ويل:
سپلني بويه چي دود سي و دي حسن دي جمال ته
دا زموږ د مجلس شمع دي خدای نه پر پردي زوال ته
مړېده نسته په وصف د دي مخ او د دي حسن
شکرانه ئې تسليمي ده و خالق لايزال ته
دا جلوه نه ده راغلې نه به بيا راسي دي ښار ته
دا عطای الهي ده، شکر بويه ذوالجلال ته

د صفتونو او تحسینونو په دي باران کي دوی د چارسو د
دوکاندارانو تر وکیل پوري چي یو شیخ وو، راوړسېدل. شیخ ورته
ولاړ سو. سلام و تعظیم و احترام ئې پر ځای کړ. په نظر ئې داسي
ورغل چي تاج الملوک او عزیز د دي بل سړي يعني وزیر، زامن دي. د

دوکاندارانو وکیل پوښتنه ځني وکړه چې: "که ما ته څه امر و خدمت وي، اجرا کېدو ته ئې پر دواړو سترگو حاضر و آماده یم". وزیر ورته وویل: هو! ستاسي سره مو کار وو. زه سپین بېری سوی یم. دا دوه ځوانان مي زامن دي خدای دې غم نه راویني. دوی ښار پر ښار گرزوم. په هر ښار کي یو کال تېروو چې دغه زامن مي تفریح وکړي او د ښار له خلکو سره وپېژني. اوس چې ستاسي ښار ته راوړسېدو نو ستا څخه مي هيله دا ده چې پر یوه ښه ځای باندي چې د عام و خاصو د تگ راتگ لار وي، و دوی ته یو دوکان ورکړې چې دوی خپل کاروبار او بیعه و شرا پکښې شرو کړي. په دې ترڅ کي به دوی ستاسي په ښار کي هم وگرزي، چکرونه به ووهي او د دې ځای له ښو خلکو څخه به ښک اخلاق هم زده کاندې.

شیخ ورته وویل چې: "دا کار به پر دا دواړو سترگو اجرا کاند". د شیخ تر سترگو دا دوه ځوانان داسي ښه وایسېدل چې ته به وایي بیخی پر مین سوی وو. له ځایه راوړل سو او د دوی ته ئې پر یوه خورا ښه موقع باندي خورا پراخ او غټ دوکان وروښود. د دوی تر موافقې وروسته ئې د دوکان کیلی وزیر ته وسپارلې او ورته وې ویل چې: "خدای دي دا دوکان ستا پر زامنو باندي مبارک کړي".

وزیر راوړل سو او پر خپلو نوکرانو او خادمانو باندي ئې بڼ وکړ چې هغه د ورېښمو سنگین ټوکران ټول دې دوکان ته راوچلوي ... کیسه چې دې ځای ته ورسېده ...

د سهار شمال راوالتی روڼا سوه

د شهرزادي کیسه پاته تر سبا سوه

يو سل او دودېر شمه شپه

شهرزادي وويل: اي زموږ بختور پاچا! اورېدلي مودي چي:
وزير چي ځان د سوداگرو په جامه كي رايستلی وو، پر نوکرانو
باندي دوکان ته د مالو راچلولو امر وکړ. آبس، نوکرانو هم په يوه
دوږدنگ راوچلول. د دوی سره خو د پاچهۍ په شاني سنگين مالونه
ډېر وه. ټول ئې په دوکان كي واوډل. شپه چي تېره سوه، سهار ئې
وختي په تاج الملوک او عزيز باندي حمامونه وکړل. دې دوو ځوانانو
ته خدای داسي بڼايسته رنگونه وسيکې ورکړي وي چي هغه د شاعر خبره:

اننگي ئې ته وا، لمروو، ځلېدله
له زلفانو ئې عنبر مشک توښدله
په کتوئې تن وروح تازه کېدله
په مجلس ورته سرونه زنگېدله

يو گړی ئې په حمام كي تېر کړ او پاک خواپاکي راووتل. شيخ
چي خبر سوی وو، چي دوی حمام ته تللي دي نو د حمام د دروازې
مخ ته په انتظار ورته ناست وو چي ناڅاپه د جنت دوه غلمان رابښکاره
سول، بدنونه ئې د سپيني تفرې په شان پاک خواپاکي، اننگي يا
بارڅوگان ئې د لاله گلو په شان تک سره راختلي، سترگې په کجلو
توري د هوسۍ د کبليانو په شان شانه وړانه له حمامه راووتل. شيخ
ورته وويل بچيانو! خدای مو تل همداسي روغ رمت، خوښ خوشاله
لره. تاج الملوک په ډېره شپږينه او فصیحه ژبه جواب ورکړ، چي کشکي
ته هم له موږ سره وای. بيا نو تاج الملوک او عزيز دواړو د شيخ لاسونه

ورمچ کڙل او مخ پر دوکان رارهي سول خو تر دوکانه پوري
راورسېدل. شيخ تر شا په پسې وو او کله چي ورته راورسېد، دا بيتونه
ئې ورته وږغول:

مبارک دي دا سهاروي، ښه راغلی دي وي راتلو ته
زموږ لېمه په انتظار دي، ستاسي پښو و قدمو ته
هغه ورځ ده بختوره، چي پرتا باندې نظروي
دا مریي نه دئ آزاد دئ، چي رهي ستا و څنگو ته
بل نېکمرغه ښار به چيري، پر نړۍ هسي پيدا سي
بختور ئې دي ها خلک چي راځي ستا هر کلو ته

باره نوشيخ دوی ته د دوعا خوله پرانيستله او د وزير څنگ ته
کښېنوست. له يوې خوا او له بلې خوا سره وږغېدل خو د شيخ لوی
مطلب د تاج الملوک او عزيز د ښکلا ننداره وه او پر شونډانو ئې دا
زمزمه جاري وه چي:

زړه مي ستا سره خو سترگي مي بل ځای دي
ځان له خلکو پټوم چي ټول بدرای دي

وزير د دوکاندارانو شيخ ته په خبرو کي وويل چي دا حمام هم
خورا لوی نعمت دئ. شيخ په جواب کي ورغبرگه کړه چي تا او ستا
زامن دي خدای له ټولو زميني و اسماني بلاوو وژغوري او له بدو
سترگو دي په امان وي، آيا د حمام په باب به دي کوم بيت ميت په ياد
وي کنه؟ تاج الملوک ورته وويل چي د حمام په صفت کي زما دا دوه
بيته په حافظه کي سته:

څه عجب گرم و تود يې، منوره و روښان
د ښامار په شاني خيژي دي تر خولې د اور دودان

دېب، پېريان و شاپېری، دي په لمن کي يو خای لامبي
ستا په گرمه توده غېږ کي هم زاړه دي هم ځوانان
تاج الملوک چي دا بيتونه وويل، عزيز هم راوړاندي سو، ويل ئې
زما هم په دې باب يو دوه بيته زده دي. شيخ ورته وويل، وايه ئې، څه
ته گوري زما گرانه!

ته په شاني د هېلی يې پراو بودي دئ وطن
يا خو سم دم سمندريې پر سکرو ټو دي مسکن
الوتني دي پر کښته، وزرونه دي پر څوږ دي
کښېنسته دي پر فلک دي، پر اسمان دي الوتن
شيخ د دوی فصاحت و بلاغت ته گوته په غاښ ونيوله او وې ويل:
قسم دئ چي په فصاحت و بلاغت کي درباندي ختمه ده. زه به هم يو
دوه بيته درته واوروم او بيا نو په خورا جوش و خروش او په ښه آواز
سره داسي وويل:

له اوبو څه دي پاکي ده له ټکوره دي آرام
په اوبو دي کاميابي ده اور نجات دئ د ناکام

ته پخپله يې تودوخه خو گرمي په اوبو مينځې
رطوبت ستا سبب کيږي د رېزش و د زکام

په اوبو و په سکرو ټو دي زړه تود سترگي لنډې دي
په مثال زموږ د سلطان د دښمنانو يې بدن نام
د دې بيتو تر وبلو وروسته ئې سترگي په دغو دوو ځوانانو کي
ښځي وې او د هغوی د حسن په باغ کي ئې د خيال په دنيا کي

چکرونه وهل او دا بيتونه ئې ورسره زمزمه کول:

د فردوس جنت مثال ياست د رحمت ياست نښانې
 عنايت دئ چي ايرېدې زموږ پر لېمو دا خپلي پښې
 د فاتح لښکر په منځ کي د بيرغ په شان رپړې
 په ښېگڼو د نړۍ ياست نازولي زمانې
 عشق چي هر چيرته استېږي لار د عقل هلته نسته
 چاليدلي پر يو ځای دي دوه شاهان دوي ملکې
 عقل نه سي ټينگولای ځان د مينې و لښکرته
 تعقل تسليم دې زورته سستي، پستي ئې پايې

تر دې وروسته نوشيخ دوی ته د مېلمستيا ښه ټينگ ست وکړ، خو
 هغوی و نه مانه او عذر ئې ورته وکړ او خپل استوگنځي ته ولاړل. د
 حمام ستړيا ئې هورې واچوله، ډوډۍ موډۍ ئې وخوړله او ارامه و
 اسوده شپه ئې تېره کړه. سهار وختي راپاڅېدل، لمونځ و اودس ئې
 وکړ. لمر چي څرې وواهه او دوکانونه خلاص سول، دوی هم له کوټې
 راووتل او دوکان ته راغلل. نوکرانو وختي لا دوکان خلاص کړی وو، د
 دوکان منځ ئې اوپاشي کړی وو. شاوخوا ئې ورېښمين ټوکران اوډلي
 ول. تاج الملوک د دوکان پر يوه خوا کښېنوست او عزيز پر ها بله خوا.
 وزير د دوکان په منځ کي ځان ته ځای وټاکه. نوکران د دوکان منځ ته
 يوه ليکه ودرېدل، چي منځ دي راگرز او د دوکان اواز له يوې خولې
 بلي ته او له بلي څخه ها بلي ته خپره سوه.

خلک پر دوکان باندي رامات سول. تانونه تانونه مال په يو څو
 ورځي کي ويلي سو او خرڅ سو. د دوکان شهرت په ټول ښار کي تيت
 سو. په هيڅ مجلس، په هيڅ حجره او دېره کي د دغه دوکانه پرته بله

خبره نه کېدله. خو ورځې په همدې شان تېرې شوې او له هرې خوا به خلک ډلې ډلې ورته راروان ول. وزير و تاج الملوک ته وويل چي هوښ کوي، چا ته مو خپل حال تر خوله راونه وزي او خپل راز به همدغسي پټ ساتي. عزيز ته ئې د پټ راز د ساتلو سپارښتنه وکړه. کور ته چي ولاړل، تاج الملوک و عزيز پخپلو منځو کي مجلس کاوه، تاج الملوک ورته وويل چي خدای خودي وکړي چي د بي بي دنيا له خوا يو څوک دوکان ته راسي. له ډېر انتظاره مي سترگي څلور شوې. شپه و ورځ مي د دې خيال له سره نه وزي. ميني ئې داسي لېونۍ کړم چي اوس نو بيخي مخ راگېږي. تاج الملوک د بي بي دنيا په مينه کي تل ډوب وو، خوب و خورک ئې نه کاوه. په دې ماښام کي يوه ورځ ناڅاپه يوه بوډۍ له دوو مينځيانو سره دوکان ته ورغله... کيسه چي دې ځای ته ورسېده...

د سهار شمال راوالوتی روڼا سوه
د شهرزادي کيسه پاته تر سبا سوه

يو سل او دري ډېر شمه شپه

شهرزادي وويل: اې زموږ بختور پاچا! اورېدلي مودي چي:
تاج الملوک يوه ورځ په دوکان کي ناست وو چي نابېره يوه بوډۍ له دوو مينځيانو سره دوکان ته ورغله. تاج الملوک ورته پاڅېد. بوډۍ د ده قد و قامت، بڼاست و ښکلا، ځوانۍ و تندرستۍ ته هسي منگه تللې وه او هيڅ ئې سترگي نه ځني اړولې. له ځانه سره ئې ويل:

نه دي سيال سته په ښايست کي، نه الفاظ ئې د بيان سته
 په هر څه کي دي جمال دئ، د ښايست پکښې ښان سته
 سرترونو که لطافت يې، عجائب شکل و قامت يې
 سفيد پوشه پاک صورت يې، پاکيزه دي روح روان سته
 نه پروچه چا ليدلې، نه په بحر کي موندلې
 نه کتاب کي چا لوستلې، چي دا ستا په شان انسان سته
 نه آبي يې نه خا کي يې، لطافت يې درست پاکي يې
 ته چينه د سکندر يې، په اوبو کي دي درمان سته

بوډۍ و تاج الملوک ته ور تېره سوه. تاج الملوک ورته ولاړ سواو
 په موسکيو شونډو ئې څنگ ته د کښېستلو ست ورته وکړ. بوډۍ ئې
 څنگ ته کښېستله. هوا گرمه وه او تاج الملوک پيک پر واهه تر څو
 بوډۍ يو څه هوسا سوه. دا ټول کارونه تاج الملوک د عزيز په اشاره و
 لارښوونه سر ته رسول. بوډۍ تاج الملوک ته مخ راواړاوه او پوښتنه
 ئې ځني وکړه چي: "زړگيه! ستا بلا دي زما پر سر سي، ته د همدې
 ښاريې؟" تاج الملوک ورته وويل: نه، دغه مي اول وار دئ چي دې
 ښار ته راغلی يم. بوډۍ ورته وويل، راواړوه، څه دي درسره راوړي
 دي. آيا داسي سنگين ټوکران لري چي د مخورو او معززو ښکانونو وړ
 وي. تاج الملوک د بوډۍ په غوښتنه يو څه تولی سو، بوډۍ ته ئې
 ويل: زما په دوکان کي داسي ټوکران لرم چي د پاچهانو او د پاچهانو د
 لوڼو وړ دي. ته راته ووايه چي د چا له پاره ئې غواړي چي زه ئې له
 شانه سره سم ټوکر درته راواخلم. بوډۍ ورته وويل چي د شهرمان پاچا
 د لور بي بي دنيا له پاره ئې غواړم. تاج الملوک چي د خپلي معشوقې
 نوم واورېد، په زړه کي باغ باغ سواو عزيز ته ئې وويل چي د دوکان تر

ټولو ښه او سنگين ټوکران ورته راواخله. عزيز هم د ټوکرانو بوخچه راواخيستله او د دوی مخ ته ئې کښېښووله. تاج الملوک بودی. ته وويل چي هر ټوکر چي د پاچا د لور له پاره مناسب وي، پکښې خوښ ئې کړه. دا مال په ټول بازار کي بل څوک نه لري. بودی هغه ټوکر پکښې خوښ کړ چي زر ديناره ئې بيه وه او پوښتنه ئې ځني وکړه چي دا ټوکر په خودی؟ تاج الملوک ورته وويل چي دا ټوکر خوزموږ او ستاسي تر اول وار پېژندگلوي پوري هيڅ ارزښت نه لري. تر تاج ار دی، وائي خله. بودی ورته ورته وويل چي: "خونه د خير او د ښې خولې سړی يې، خداي دي له بدو سترگو څخه پخپل حفظ و امان کي وساته. دا به کمه بختوره وي چي ستا سره پرېوزي، ستا دغه رعنا و زيبا قد په غېږ کي ونيسي، ستا له ښکلي مخ څخه مچه واخلي. او دا خو به بيا تر ښو لا ښه وي چي هغه هم ستا په شان د حسن و ښکلا څښتنه وي. تاج الملوک د بودی په دې خبره له خدا شين سو او په زړه کي ئې وويل چي اې د محتاجانو مرستندويه خدايه، زما د زړه ارمان مي د دغي بودی په لاس درڅخه پوره غوښتی دی. بودی مخ ورته راوگرزاوله او وې ويل: "زويکه! نوم دي څه دی؟"

ده ورته وويل: تاج الملوک.

بودی ورته وويل چي دا نوم خو له شهزاده گانوسره ښايي او ته د سوداگر زوی يې، دا څرنگه؟

عزيز ورته وويل چي: دی پر مور و پلار باندې بيخي ډېر گران وو، د ډېره نازه ئې دغه نوم پر کښېښوو. بودی وويل: "رشتيا وايې، خداي دي تاسي دواړه د حاسدانو له شر و فتنې څخه وساتي". بودی هغه سنگين وړېښمين ټوکر واخيست او بي بي دنيا ته ئې ورووړ او ورته

وې ويل: آ، د پاچا لوري! نن مې داسې ښايسته او سنگين ټوکر درته راوړی دی چې حیرانه به ورته پاته سې. بي بي چې ټوکر وکوت ورته وې ويل: "عمه جاني! ما خو پخپل عمر په دې ښار کې داسې ټوکر نه وولیدلی". بوډی ورته وویل چې د دې ټوکره څښتن تر هغه زرکوټي ښايسته او سنگين دی. هې، ارمان چې دا نن شپه ستا په غېږ کې پروت وای. ځوان نه دی چې یو د خدای عطا ده چې د تفریح له پاره دې ښار ته راغلی دی. بي بي دنیا چې د بوډی دا خبرې واورېدې، شنه د خدا ولاړه، بوډی ته ئې وویل: "خدای دي ووهه، دا څه پرته وایې، عقل دي له سره تللی دی، که څه؟ چې داسې اپلاتي وایې". بیا ئې نو ټوکر دوهم وار په لاسو کې سره واړاوه، راواړاوه. حیرانۍ ورته واخیستله. د دې په عمر ئې داسې نفیس وړېښمین ټوکر نه وولیدلی. بوډی ورته وویل چې: "بي بي! د دې ټوکر څښتن مه ووينې. د محکې پر مخ په ښايست او جمال کې نه بل داسې بشر پیدا سوی دی او نه به پیدا سي".

بي بي پوښتنه ځنې وکړه چې تا نه ځنې وپوښتل چې زموږ په ښار کې خو به کوم مشکل نه لري، کوم شي مې ته خو به اړتیا نه لري". بوډی ورته وویل، آفرین دي ستا پر هوښیاري سي. انسان دی، خامخا به کوم شي مې ته اړوي، منگر ما پوښتنه ځنې و نه کړه. بي بي ورته وویل چې ولاړه سه، دوکان ته ئې ورسه او زما سلام به ورور سوې. پسله سلامه به ورته ووايې چې بي بي ويل: "زموږ ښار ته ښه راغلي، هرکله راسې. هر وخت که دي کوم شي ته اړتیا وه، پر موږ رغ وکړه چې اړتیا دي درپوره کاندو". بوډی سمدلاسه را ولاړه سوه او برابر هغه دوکان ته ورغله. د تاج الملوک چې سترگي پر وموښتې له خوشالۍ پرله

وڅرخېدي. ورولاړ سو، بوډۍ ئې تر لاس ونيوله او څنگ ته ئې کښنوله. بوډۍ چې يوه ساه واچوله، باره ئې تاج الملوک ته د بي بي دنيا پيغام واوراوه. تاج الملوک د پيغام په اورېدو سره د زړه له کومي خوشاله سو، طبيعت ئې ورته وغوړېدی، له ځانه سره ئې وويل چې که خدای کول کار سم سو. بوډۍ ته ئې وويل چې زما د خوا به دا دوې گوتي خط ورورسوې. بوډۍ ورته وويل: پر دواړو سترگو به ئې ورورسوم. باره نو تاج الملوک قلم و مشوانی. راواخيستله او دا بيتونه ئې ورته وليکله:

موږ د ليري مسافريو، بنايستي تاته راغلي
آرزوگاني مو دي ډېري، اميدونه مو سخلي
تې منه چې راوهلي مو اوږده اوږده مزلونه
هوسايۍ مو ستا په تورو اوږدو زلفو کي ليدلي
موږ د جام و د ساقې، می و پيالې سرود په تمه
يو راغلي و محفل ته، زهد، تقواوي مو شلې

د کاغذه سر ته ئې داسي عنوان وکښ:

دا ليک د هغه هجران ځپلي او د فراق په لمبو مکوټ سوي له خوا
درته ليکل سوی دی چې نه خپلي معشوقې ته د رسېدو لار ورمعلومه ده
او نه د وصل گودر. د بېلتانه اور ئې په شپو شپو هډونه ورسوځلي دي.
دلته ئې نو نور د اوبسکورود تر سترگورايله سوا او دا بيت ئې نور
هم پر ورزيات کړ:

ستا په ديد سره به پاييم، په نغمو کي به دي ستايم
د بېلتون په تاريخو کي، د روڼ مخ په تمنايم
کاغذ ئې کت کړ او خپل مهر ئې پر ولگاوه. بوډۍ ته ئې په لاس

ورکړ. د سرو زرو یوزر دیناره ئې د بودۍ په لاس کې ورکېښوول ورته وې ویل چې: دا زما له خوا د سوغات په ډول ومنه. بودۍ کاغذ و پیسې راواخیستې، تاج الملوک ته ئې دوعا وکړه او د بي بي پر لور رارهي سوه. کله چې هغې ته ورسېده، بي بي پوښتنه ځني وکړه چې اې زړې بودۍ، هغه ځوان خو به شي مي ته اړ نه وو، چې غم ئې وخورم. بودۍ ورته وویل چې دغه کاغذ ئې ستا له پاره راکړ، ویلی مي نه دی چې څه به ئې پکښې کښلي وي. بي بي چې کاغذ خلاص کړ او وئې وایه، لکه مار پر ځان راتاو سوه او وې ویل: دا د سوداگر بچي په کوم جرئت غوښتي دي چې زما سره خط و کتابت وکړي. په بالله مي دي قسم وي چې که له خدایه نه بېرېدلای، په هغه دوکان کې به مي سر ورچټ کړی وای. بودۍ ورته وویل، خیر کړې، څه ئې لیکلي دي چې داسي ورته په خښم کې سوي. د چا د ظلم له لاسه ئې شکایت کړی دی او که ئې د ټوکره د پیسو غوښتنه کړې ده؟ بي بي ورته وویل: "دا یو ئې هم نه دي لیکلي، بس درگړه ئې د مینې و محبت خبري کښلي دي. او دا ټوله زه ستا څخه انکېرم. که نه نو څرنگه به دې کثیف سړي دا رنگه خبري کولای سولای. بودۍ ورته وویل: اې زما بي بي! ته په داسي ټینګه او محکمه مانۍ کې اوسې چې د هوا مرغۍ ئې د پاسه د الوتلو جرئت نه سي کولای. دا چې یو سپی له ځانه سره وغاږي، ته ئې پر ځان مه درنوه او پر ما باندي هم مه په قهر کېږه. داسي ده چې کاغذ ما راوړی دی. مگر ما خو ئې مضمون نه وو کتلی. زما اوس داسي خوښه ده چې ته یو سخت جواب ورته ولیکې او داسي ئې وپېروي چې بیا د دغه راز اوتو بوتو او چټیاتو د لیکلو جرئت و نه کړي. بي بي ورته وویل: "جواب که مي ورته وکښی، نه گانه چې تمه و امید ئې

پیدا نه سي". بوډی ورته وویل چي نه، داسي به پېښه نه سي که
 خدای کول. زما دا خیال چي کله ئې ستاسرزنش و ترټنه ولوستله، نور
 به نو پر خوله لاس ونیسي. باره، نو بي بي ویل قلم و مشوانی. راته
 راوړئ. قلم و مشوانی چي ئې ورته راوړل، دا کښنستله او دا بیت ئې
 ورته وکینس:

ته له کومي خوا رغېږې، زما و ستا وصل هیهات
 چیرته لمر، چیرته کڅلکی، چیري زه، ستا چټیات
 د ابل بیت ئې هم پر ورزیات کړ:

د سیمرغ مرغه خالی ته مچ تلای نه سي په هوا
 د خپل ځان به تمام کړي، رسوایی لا پر بالا

کاغذ ئې کت کړ او بوډی تې په لاس ورکړ. ورته وې ویل چي دا
 کاغذ به ورورسوې او ورته وبه وایې چي د دې خبرو څخه لاس واخلي.
 بوډی کاغذ ځني راواخیست او شپه ئې بېغمه پخپل کور کي تېره
 کړه. سبا سهار وختي د تاج الملوک د دوکان لور ته رهي سوه. د تاج
 الملوک چي بوډی په سترگه سوه، خورا ډېر خوشاله سو. بوډی ته
 ولاړ سو، څنگ ته ئې کښنوله. بوډی له جیبه کاغذ راوکیښ او تاج
 الملوک ته ئې ورکړ او ورته وې ویل چي بي بي ستا د خط له اسیته
 بیخي ډېره په څښم سوه. خو ما په مهربانی او ښه خوله د دې پر قهر
 باندي سړې اوبه تویی کړې. دا مي راضي کړه او دې ته مي واداره
 کړه چي پر تائي زړه وسوځي او د خط جواب دي درته ولیکي. آبس،
 تاج الملوک خط واخیست. بوډی ته ئې کورودانی ووايه او پر عزیز
 ئې رغ وکړ چي بوډی ته یوزر دیناره نور ورکړي. خط چي خلاص کړ
 او وئې لووست. تر سر ئې دودان ووتل تر سترگو ئې اوبسکي راغلې. د

بودی. زړه پر وسوځېد او پوښتنه ئې ځنې وکړه چې: "زویکه! په خط
کې ئې څه کښلي دي، چې داسې ورته ژاړې." تاج الملوک ورته وویل
چې گواښلی ئې یم او زما د وژلو وعده ئې کړې ده او له نور خط و
کتابته ئې منعه کړې یم. خو زه که دې ته لیک وانه ستوم نو تر دې ژوند
په مرگ ډېر راضي یم. نو خدای به کوي ته به کوي د دې لیک جواب
به زه درته وکارم او ته به ئې تر هنې پوري ورورسوې. بودی ورته
وویل چې زما دي ستا په سر و په ځوانۍ قسم وي چې زه به خپل ځان
غرغړې ته ورکړم خو انشاء الله تا به خپل مقصد ته ورسوم. تاج الملوک
ورته وویل هر څونه نېکي چې دي راسره وکړه، هغونه سل چنده به
مجراينه درکړم. باره نو تاج الملوک کاغذ راواخيست او دا بیتونه ئې
ورته وکښل:

مه کړه دا تخم د بدۍ چې ډېر اوبال لري
روک جواب عاشق ته ورکول هم ډېر جنجال لري
خدای لره لويې بنایي بنده له عاجزي په کار
خله به مغرور وي څوک په حسن چې زوال لري
تبغ د جفانه بنایي چې کش پر مظلومانو سي
خوی ئې د وفا وي، زړه چې مینه مالا مال لري
بده وینا زهرده، نېکانو لره نه بویه
خاص بیا بنایستو لره چې حسن و جمال لري

د دې بیتو تر کښلو وروسته ئې اوږد اسوېلی وکښ او دونه ئې
وژړل چې بودی ئې لا هم پر ژړا راوسته. بیا ئې کاغذ له تاج الملوک
څخه واخيست او ورته وئې ویل چې غم ئې مه کوه، که دي زما سر و نه
خوږ، د خدای په مرسته دي تر خپل مقصوده پوري رسوم... کیسه

چي دې حای ته ورسېده ...

د سهار شمال راوالتی روڼا سوه

د شهرزادي کیسه پاته تر سبا سوه

یو سل او څلور دېر شمه شپه

شهرزادي وویل: ای زموږ بختور پاچا! اورېدلي مودي چي:

د تاج الملوک پر ژړا باندي د بوډۍ پر زړه باندي د رحم اوبه
توی سوي، زړه ئې پر وسوځېد او ورته وې ويل، چي: خوا مه بدوه
انشاء الله د زړه مقصد ته به دي ورسوم. باره ئې کاغذ واخيست او بي بي
ته ئې ورساوه. بي بي د تاج الملوک د هابل کاغذ له اسيته سره وشنه
کېږي او کله چي ئې دا دوهم کاغذ تر لاسه کړ، خښم ئې يو په دوه سو.
بوډۍ ته ئې وویل: "نه مي درته ويل چي د کاغذ په جواب ئې اميد
زياتېږي". بوډۍ ورته وویل: "دی څوک دی، د کم حای دی، څه
رتبه ئې ده چي تا ته ئې اميد پيدا سي". بي بي ورته وویل چي:
"چابک ورسه او ورته ووايه چي که دي له دې کاغذ و کاغذ بازی څخه
لاس وانه خيست، نور دي نو وژنم". بوډۍ په جواب کي ورغبرگه کړه
چي ستا بلا دي پر ما سي، دغه خبري چي دي وکړې، پر يوه کاغذ ئې
وليکه او زه به ئې دستي په دستي وروړم او دی به نور وېرېږي.

آبس، بي بي کاغذ و قلم راواخيست او دا بيت ئې ورته وکښ:

د عنقا ښکار دېر مشکل دی دام دي بيرته کړه درټول

هلهته هښمي د بادو دي، پراخ بيابان دی دښت و چول

او ورپسي ئې دا بيت هم ورسره پتلېس کړ:

د مرغۍ که پر هوس وو د شهین و اشنایی ته

پخپل ځان نه ده خبره، سمه دمه ځي زندۍ ته

کاغذ ئې کت کړ او د بوډۍ په لاس ئې ورکړ. بوډۍ په سترې ساه
هغه تر تاج الملوک پوري ورساوه. تاج الملوک بوډۍ ته ولاړ سو او
ورته وې ويل چي خداى دي قدم نېکمرغه لره او تادي خداى زموږ له
سره نه اخلي. وروسته ئې کاغذ خلاص کړ او وئې لووست. له ژړا شين
ورته ولاړ او وې ويل: ما ته خو مرگ د زوى زېرى دى. کشکي داسي
خوک پيدا سي چي ما د دنيا له دغو جنجالو او غمو خخه خلاص کړي
او و مي وژني. باره ئې قلم ته لاس کړ او پر کاغذ باندي ئې دا بيتونه
ورته وکښل:

گرانې! ولي مي گوانبې تل په وژلو

زه مين يم زما مسلک د سربايللو

زما پر غاړه ستا خنجر دى ورېښمين توکى

ماته مړينه ده مېله د باغ د گلو

خه له گورې زما گرانې قتلوه مي

په دې قتل کي زما ژوند دى خملوه مي

اقتلونی اقتلونی يا ثقاة

ان فى قتلى حياة فى حياة

کاغذ ئې ونغاړه او بوډۍ ته ئې په لاس ورکړ او ورته وې ويل چي
تا ته مي په لوى لاس جنجال او سرخوږى پېښ کړ. کشکي يو څه تر
وتلي وای او څه گټه ئې رسولې وای. عزيز تې مخ ورواړاوه او ځني
وئې غوښتل چي بوډۍ ته زر ديناره ورکړي. بوډۍ ته ئې وويل چي
دا ليک به يا ما تر خپل وصاله پوري ورسوي، يا به نو د عمري بېلتون

سبب سي. بوډۍ ورته وويل چي زه خوگرده عمر هغه څه غواړم چي ستا خير پکښې کي وي. زما خو تلابښ دا دۍ چي د هغي ماه جيني ستا په شان ښکلی ځوان په نصيب سي. زه چي تاسي دوه سره يو ځای نه کړم، ژوند راته بې معنا ايسي. ما ته خلک ناحقه بوډۍ نه وايي. شپېته کاله مي مکر جني کړې ده او په چم و خدعه و فريب کي مي سر سپين کړی دۍ. تاسي دوه به څرنګه سره يو ځای نه کړای سم. آبس، بوډۍ له تاج الملوک څخه رخصت واخيست، د زړه ډاډ ئې ورکړ. ول ته چورت مه خراپوه.

بوډۍ رارهي سوه او خط ئې د خپل چوټي په لای کي کښېښو. بي بي ته چي راوړسېده. سر ئې وګراوه او بي بي ته ئې وويل. ته راسه زويه په دا سر کي خومي راوګوره. دا ډېر وخت مي حمام نه دۍ کړی. سر مي لکه چي شپږي کړي دي. بي بي لستونۍ راوغاړه او د بوډۍ سر ئې وروغوړاوه. سر ئې ورشني او شپږي ئې ځني ټولولې چي په دې وخت کي کاغذ پر مخکۀ راشيوه سو. بي بي ورته وويل چي دا کاغذ د چا دۍ؟ دې ورته وويل. زه د سوداګر د زوی په دوکان کي ناسته وم، ودي سي چي دا کاغذ به راپوري موبتي وي. رائې کړه چي بيرته ئې وروړم. بي بي چي کاغذ خلاص کړ او په مطلب ئې پوه سوه. بوډۍ ته ئې وويل دا ټوله ستا مګتۍ او چمبازۍ دي. که دي زه کوچنۍ نه وای لويه کړې، اوس مي ښه سخت ايداد درکاوه. ته بيا دې د سوداګر زوی ته ګوره چي زما د پښو کونښکه سوه او په بلا ورسره اخته سوم. خودا هر څه چي ما ته رارسېږي، دا ټوله ستا سرخور کي د لاسه رارسېږي. زه نه پوهېږم چي دا ځوان د کم ځای دۍ. تر دا ننه خو هيچا زما سره د داسي خبرو کولو جرئت نه وو کړی. بېرېرم چي خبره رسوايي ته راونه

وزي په تېره بيا له دې پردي سړي سره چي نه مي سيال دئ او نه ئې پېژنم.

باره بوډۍ ورته وويل چي ستا د پلار له بهري او ستا له خپلي دبدبې څخه خوهيڅوک دا زړه نه سي کولای چي دا راز تومتونه دي پر تا وتړي. که ته وده ته د (رد) جواب ورکړې، د دې کار تاوان په څه کي دئ؟ بي بي ورته وويل چي اې زما مهرباني داښاي! دا ارمچک بيخي ډېر زړه وړ دئ. څرنگه له سلطانه و نه بېرېدی او دا راز خبري ئې ما ته وليکلې. زه خو چي رشتيا سي، په دې سر نه پوهېږم او هکه پکه ورته تللې يم. که ئې وژنم، خو هم ښه کار نه دئ او که ئې پر خپل حال پرېږدم، لا پسي زړه وړ کېږي. بوډۍ ورته وويل چي ته خويو بل خط لا هم ورته وليکه، ودي سي چي دا وار وېرېږي او زړه ئې درڅخه تور سي. باره بي بي قلم راواخيست او دا بيتونه ئې ورته وکښل:

که منلي یو چا نه وه د پتن په شان سوځل
پر هغه باندي حرام دئ د اشنا کوڅې ته تلل
پر دې لاره خطر ډېر دئ اجتناب ورڅخه بويه
داد سر سره دي لوبي، له ژوندونه لاس پرېول
ستا قوت به د مټ ډېروي، مگر اوسپنه ده کلکه
نه ښايي په دې جوال کي په لوی لاس ځان اچول

کاغذ ئې وپېچه او بوډۍ ته ئې په لاس ورکړ چي د سوداگر زوی ته ئې ورسوي. بوډۍ کاغذ تر تاج الملوک پوري ورساوه او هغه هم سمدلاسه خلاص کړ او وئې لووست. په مطلب ئې ځان پوه کړ. له ځانه سره ئې وويل چي د بي بي دنيا زړه د ډېري څخه جوړ دئ. دې ته د تاج الملوک رسېده سخت کار دئ. باره ئې وزير ته خپل مشکل ووايه او

د تدبير غوښتنه ئې ځني وکړه. وزير ورته وويل چي بله لار نه ده پاته،
بې له دې چي د نرمۍ مخ پر کښېږدې او عاجزي ورته شروع کړې. تاج
الملوک عزيز ته مخ ورواړاوه، ول وروره! ته خوزما له خوا يو خط ورته
وکاږه. باره عزيز قلم وکاغذ راواخيست او داسي ئې ورته وليکل:

زه يو خوار غريب عاشق یم، پر ما باندي نظر بويه
ستا په تمه دلته ناست یم، پردې خوار يو گذر بويه
د عاشق په وژلو مينه هم له مېني خه ټولېږي
خنجر ليري کړه له لاسه له دې چاري حذر بويه
زه روان یم له دې ځايه بېلتون هم راسره مل دئ
بل څه نه دي راته پاته خوار عاشق مات ځيگر بويه
وبېرېږه زما له آهه، محکه سوځي اسمان سوځي
د پاک خداى پرد در قبوله، آه فرياد د سحر بويه

عزيز چي خط ټول وکښ، تاج الملوک ته ئې ورکړ. هغه
ولووست، حيران ورته پاته سو. باره ئې خپل مهر پر ولگاوه. بوډۍ ته
ئې خط په لاس ورکړ او هنې بي بي ته ورساوه. بي بي چي کاغذ
ووايه. د بلي دنيا درد و خښم ورغى. ول دا ټوله د دغي ناولي بوډکي
له لاسه ماته رارسېږي. آبس، پر مينځيانو ئې ږغ وکړ چي ورسئ، دغه
مکاره بوډکه ونيسئ او دونه ئې وډبوئ چي له اخه و له ټوخه ولوېږي.
مينځيانې هم ورغلې او بوډۍ ئې په چپکو و لښتو دونه ووهله چي
بوڅه راواوښته او بېسده سوه. چي پر هوښ راغله، بي بي ورته وويل
چي گوره، بوډکي! که له خدايه نه بېرېدلای، د ژوند څکه دي ولاکه
راڅخه کړې وای. بيا ئې نو پر مينځيانو امر وکړ چي يو بل د مرگ لگاؤ
لا ورکړئ. بوډۍ ئې بيا داسي وډبوله چي تر مرگه ئې ورسوله. آخر ئې

مینځیانو ته وویلله چې وئې باسئ او دباندې ئې وغورځوئ. بوډۍ ئې دباندې وغورځوله. کله چې پر هوبښ راغله، په خځېدو ئې ځان تر کوره ورساوه. تر سهاره ئې شپه په کور کې په یوه نارینه تېره کړه. بیا نوډ لاس په تېرېدلو د تاج الملوک دوکان ته ولاړه او خپل ټول بیان ئې ورته وکړ. تاج الملوک اریانۍ واخیست بوډۍ ته ئې وویل چې دا خوارۍ چې ستا پر بدن تېرې سوي دي، زما پر زړه اوس تېرې سوې. منگر نو څرنګه ئې کوي تقدیر همداسې راغلی وو. بوډۍ ورته وویل چې خوا مه بدوه زه بیا هم کوښښ کوم چې تا تر دغې خدای وهلي پوري ورورسوم. دې خدای ناترسي زه بېخي ډېره وځورولم. تاج الملوک له بوډۍ څخه پوښتنه وکړه چې د بي بي ولي داسې له نارینه وو بد راغلي دي او ولي ئې نارینه ته تور پر تندي دي؟ بوډۍ ورته وویل چې دا ټوله د هغه خوب تاثیر دئ، چې دې لیدلی وو. تاج الملوک ول څه راز خوب ئې لیدلی وو؟ بوډۍ ورته وویل چې بي بي یوه شپه خوب ولید چې یو صیاد وي، دام ئې غوړولی وي، دانه ئې پر پاشلي وي او دی پټ ورته ناست وي. پر دام یا تور باندي مرغان راټول سول او په دې وخت کې یوه نر او ماده کوتري هم په تور کې کښېني. د نر کوتر پښه په لومه کې بنده سي، سړيکي و تړيکي شرو کړي، نور مرغان ټول والوزي. صیاد راسي دام بیرته ورته سر کړي. دا وار بیا مرغان راسي او هغه ماده کوتره هم ورسره راسي. په دې وار ماده کوتره په لومه کې بنده سي او د هغې په سړيکو ټول مرغان والوزي او هغه نر کوتر هم ورسره والوزي او له سترګو نیهام سي او پخپله ماده پسي بیا راونه ګرځي. صیاد راسي ماده کوتره له لومي خلاصه کړي او حالله ئې کړي. په دغه وخت کې بي بي له خوبه

راغورځي او وایي چي نارینه ټول دغسي بي وفا دي او بنځو ته ئې خیر نه رسېږي.

تاج الملوک چي د بودی- دا بیان واورېدی، ورته وې ویل چي خدای به کوي ته به کوي زه باید یو وار له بي بي سره وگورم، که څه هم دا کتنه مي د سر په بیه تمامه سي، لا هم پروا داره نه یم. هرومرو ئې باید ووينم. ته یو چم جوړ کړه چي زه خوفقط یو وار ورسره وگورم. بودی- ورته وویل چي د دې تر مانې لاندې یو باغ دی چي دا په میاشت کي دوه واره د سیل وچکر له پاره ورته راځي اولس ورځي په باغ کي تېروي. اوس باغ ته د دې د ورتگ ورځي رانزدې سوي دي. هر وخت چي دا باغ ته راغله زه به تاسي ته حال راوړم او خبر به مو کړم. تاسي به باغ ته ورسئ او دا به ووينی. منگر له باغه مه راوړئ. ښايي ستاسي د ښایست و ښکلا په لیدو سره ئې په زړه کي مینه پیدا سي. تاسي پوه سئ چي مینه او محبت د وصال لویه وسیله ده. د تاج الملوک دا خبره پر زړه ښه ولگېده. باره دی و عزیز له دوکانه راولاړسول، بودی- ئې تر خپله کوره ورسوله او خپل کور ئې هم بودی- ته وروښووه. باره نو تاج الملوک عزیز ته مخ ورواړاوه ول، اې وروره! ما ته تر دې وروسته نوري ټکي و ډبري په مخ کي گوري. دوکان و دوکانداري نو نوره راڅخه پاته ده. دغه دوکان مي له ماله سره تا ته درېځنلی دی. ته پوه سه او دوکان دي. زیاتي ئې نوله هري خوارقم په رقم بیانونه او خپل د سترگو حالونه سره بیان کړل. عزیز خپلي د ژوند کیسې ورته وکړې. آخر ته راولاړسول او د وزیر کره ورغلل او د هغه څخه ئې هم مشوره وغوښتله. وزیر ورته وویل چي درځی چي باغ ته څو دخیره. آبس، سنگیني او معتبري جامې ئې واغوستلې، باغ ته

ورنوتل. باغ نه وو، بلاتشبهه لکه جنت داسي ځای وو. یو سپین ږیری باغوان ئې په دروازه کې ناست وو. دوی ورغلل او سلام ئې ورواچاوه. باغوان علیک ورته ووايه. وزیر دستي په لاس کې د سرو زرو سل دیناره ورکېښوول او ورته وې ویل چې دا پیسې واخله موږ مسافریو او غواړو په دې باغ کې تفریح وکړو، نو که دي د خورک شي می راته راوړو. باغوان پیسې واخیستلې او دوی ته ئې وویل چې تاسي مو خپله تفریح کوئ تر څو زه خواړه ماړه درته راوړم. دوی خپل چکر واهه چې د هاخوا باغوان یو سور کړی او بریان کړی وری ورته راوړو. دوی ښه په خوند وخوړ، لاسونه ئې پرېوول او پخپلو خبرو سره مشغول سول. وزیر له باغوان څخه وپوښتل چې دا باغ دي خپل دی که دي په اجاره اخیستی دی.

سپین ږیری باغوان ورته وویل چې دا باغ د پاچا د لور بی بی دنیا دی. وزیر ځني وپوښتل چې تا ته د میاشتي څو تنخواه درکوي. باغوان ورته وویل چې د میاشتي یو دینار راکوي. دوباره نو وزیر په باغ کې وگرځېد، که گوري چې د باغ په یوه کونج کې خورا لویه او پخوانۍ ماڼۍ ولاړه ده.

وزیر باغوان ته وویل چې: "باغوان اکا! زه غواړم چې دلته یو د خیر کار وکړم چې خلک به مې بیا نوم پر یادوي." باغوان ورته وویل: "دا به څه راز کار وي؟" وزیر درې سوه دیناره ورکړه، ول: اول خودا درواخه بیا به د کار دا هم درته ووايم. باغوان چې پیسو ته وکتل، له خوښۍ څخه ئې پښې مځکې ته نه ورتللې او ورته وې ویل: "هر څه چې دي زړه غواړه، کوه یې." وزیر ورته وویل چې انشاء الله دلته به د خیر یو کار وکړم. باره نوله باغه راووتل او کور ته ولاړل. سبا چې سو،

وزير يو خټگر و يو نقاش له ځان سره باغ ته بوتلل او د دوی د اړتيا وړ
 شيان ئې ټوله ور حاضر کړل او ورته وې ويل چي ماڼۍ به ټوله سپينه
 کړئ او رنگارنگ انځورونه به ورباندي وکارئ. بيا ئې لاجورد او د سرو
 زرو اوبه ورته راوړې او انځورگر ته ئې امر وکړ چي په دې به د دالان
 پر دېواله باندي يو صياد رسم کړي چي تور ئې غوړولی وي او دی پټ
 ورته ولاړ وي او يو نر کوتر په دام کي بندوي. انځورگر چي دا رسم
 وکړ، بيا ئې نو ورته وويل چي اوس د دېوال پر دا بل سر باندي به
 بيا صياد رسم کړي چي تور ئې غوړولی وي او دا ځل ئې په تور کي
 ماده کوتره بنده وي. صياد هغه رااخيستې وي او پر غاړه ئې چاړه
 ورايښي وي. پر سر به ئې د شمين يو انځور وکارې چي هغه نر کوتر ئې
 په منگولو کي نيولی وي. انځورگر دا ټول اوامر پر ځاي کړل. وزير نو
 نور له باغوان سره خدای په امانې وکړه او کور ته ولاړ. هورې ئې له
 يوې خوا اوله بلي خواگيې سره کولې.

آخر تاج الملوك و عزيز ته وويل چي يو څو بيته راته ووايه چي له
 زړه څخه مي د غم زنگ پاک کړي، چورت مي يو څه راته سم سي او د
 زړه لمبه مي لږ څه په سره سي. عزيز غوړ ته گوته واچوله او دا بيتونه ئې
 ورته وويل:

زما مينه پرمينه، خو، اشنا کوي کينه
 بل څه نه دي بخت دئ ازموينبت و زمانه
 ځای د قدم گوره بيا نو پل ايږده دلبره
 دا پنځه خبره اولنۍ ده دېرینه
 مينه د پوهانو په نظر ماردئ، لنډۍ ده
 نېنښ ئې زهرناکه په ښکاره ده رنگينه

ژوند څه دی؟ خطر دی، مشقت دی، جنجالونه
 مینه کي د اهریو دی زرچنده، تې منه
 دام کي د زمري نیول زور نه غواړي مېړه ته
 خو مینه هسي دام دی چي مېړه کړي ارتینه

عزیز و تاج الملوک ورځ په همدې خبرو اترو تېروي او بوډی هم
 پر کور کښېستله، نه له کوره وزی او نه هم پر بي بي باندي ورگړزي.
 کله چي بي بي ته د باغ د تفریح هوا ورولاړه سوه، نوې بوډی ته نوکر
 ورولبړه او کور ته ئې راوبلل. ځکه دا بي له بوډی څخه هیڅ وخت باغ
 ته نه تلله. بوډی ئې بیرته دلاسا کړه او ورته وې ویل چي باغ ته مي
 هوا سوې ده او غواړم چي د گلانو او شکوفو له لیدلو څخه یو څه خوند
 واخلم. بوډی هم ورسره ښه کړه او ورته وې ویل چي زه به هم کور ته
 ولاړه سم او خپل کالي به ایش کړم. بي بي ورته وویل چي سمه ده،
 منگر ژر راسه چي بیا ناوخته کېږي. بوډی د بي بي له کوره سیده تاج
 الملوک ته ورغله او ورته وې ویل چي ژر کوه، ښې سنگیني جامې دي
 واغونده، باغ ته ولاړه، باغوان ته سلام ورواچوه او په یوه ځای کي
 ځان نیهام کړه. بوډی له تاج الملوک سره یو پټ رمز کښېښوو او نور ئې
 نوبې بي بي ته ځان ورورسوه. عزیز و تاج الملوک هم خپلي ښې جامې
 واغوستلې. تاج الملوک د ورېښمو کالي واغوستل، د سرو زرو کمربند
 ئې، چي د یاقوتو و زمردو دانې پکښې کار سوي وې، تر ملا وتاړه او
 باغ ته روان سول. د باغ دروازې ته چي ورسېدل، باغوان ئې پر خپل
 ها پخواني ځای باندي ناست وموند. دوی ته ولاړ سو او ښه پوره
 تعظیم ئې وکړ او ورته وې ویل چي ولاړه سئ او په باغ کي مو خپله
 تفریح وکړئ. باغوان نه وو خبر چي په همدې ورځ د پاچا لور هم باغ

ته راروانه وه. تاج الملوک و عزيز باغ ته ننوتل. يو گړی چي تېر سو، دا دى د مينځيانو او نوکرانو پر غونه ئې تر غوړو سول چي باغ ته د ها پتي دريچې له لاري راننوتل. باغوان چي هغوی وليدل وار خطا سو، چټک ئې تاج الملوک ته ځان ورساوه او خبر ئې کړ چي بي بي او مينځيانې باغ ته راننوتلې.

تاج الملوک ورته وويل چي ته رى مه وهه، موږ به ځانونه د درختو تر شا پټ کړو. د باغوان هم ورسره خوښه سوه او ټينگار ئې پر وکړ چي ځانونه هرومرو کوم ځای پټ کاندې. د پاچا لور چي له خپلو سهيليو سره باغ ته راننوتله، بودی فکر وکړ چي که دا سهيليانې او نوکرانې راسره وي، خداى خبر چي مقصد ته به رسېږو، باره ئې مخ د پاچا لور ته ورواړاوه او ورته وې ويل چي دې نجونو او نوکرانو ته حاجت نسته، دوى خپل سر ته پرېږده چي خپلي مستې وکړي. بي بي ورسره خوښه کړه، ول رشتيا دي وويل او پر سهيليانو ئې ږغ وکړ چي تاسي نو په باغ کي سره تيتي سئ او خپل سات مو تېر کړئ.

نجونې او نوکرانې خوشاله سوې او په باغ کي ئې خپل چکرونه و اتېونه شرو کړه. بي بي او بودی کرار کرار قدم واهه. تاج الملوک هم د خپلي معشوقې د حسن و جمال او قد و اندام په ننداره کي ډوب وو او له ځانه سره ئې ويل:

معشوقه مې په څه ناز و ادا راغله
د بنایست له غلو څه پټه په غلا راغله
هرکلي ته ئې مرغان د چمن درومي
ښه راغلې ته ئې غونچه په خدا راغله

د گل عکس ئې دئ د دې له مخ اخیستی
نازکی. ته ئې پر خه پر ژړا راغله
شیخان ټول دي پر گوندو و لاسنیوي ته
مستان ټول د خرابات په دوعا راغله
کرامات چي ئې د بنکلي مخ ښکاره کړل
زاهدان ټوله پر رقص و نڅا راغله
زه عاشق بې د پښو گرد سترگو ته یوسم
که یو ځلي مي د مینې پر خوا راغله
زه بېوزله د هغې شپې په تمه
که مي غېږي ته دا بنکلي رعنا راغله
بل څه نه لرم، خپل سربه تر قربان کړم
که د مینې بازار ته په سودا راغله
د ښکلاوو رونق هغه ورځ ور ټول سو
چي چمن ته ښایسته محبوبا راغله

بوډۍ. پخپلو خبرو باندي بي بي اخته کړې وه او ورو ورو ئې د
هغې ماڼۍ و خوا ته بوتله چي د وزیر په حکم نقاشي سوې وه. بوډۍ
او بي بي ماڼۍ ته ورننوتلې. بي بي چي د مرغانو، صیاد، دام او کوتري
انځور ته وکتل، سبحان الله ئې ورته وویل او زیاته ئې کړه چي دا کټ
مټ هغه شکونه دي چي ما په خوب لیدلي ول. بیا ئې نوبوډۍ ته مخ
راوگرز اووه، ورته وې ویل: "گوره! زما مهرباني دايي، دې تصویر ونو ته
وگوره، ما چي به تل نارینه ملامتول او له هغو څخه مي ښه نه راتلل. ته
اوس ښه ورته وگوره، صیاد نر او ماده کوتري دواړي په دام کي نیولي
دي، نارینه کوتر ځان خلاص کړی دی او دومره نه کوي چي ماده

کو تره هم له دامه وژغوري. رډي سترگي ئې ورته نيولي دي او شهين په هغې خوارکۍ کي منگولي بنځي کړي دي. څه سر دي پرله گرزوم، بي بي دا خبري و بوډۍ ته کوي خو بوډۍ ځان گول اچولی دی او په نورو خبرو ئې ځان مشغول کړی دی. دوی کرار کرار رواني دي خو هغه ځای ته ئې بي بي راوستله چي تاج الملوک پکښې پټ دی. بوډۍ تاج الملوک ته هغه مخصوصه اشاره وکړه او د انځورونو مانۍ ته ئې راوباله.

د بي بي ناڅاپه هغې خوا ته پام سو او تاج الملوک ئې وليد. د ده وښايست او جمال او ښو کړو وړو ته داسي هکه پکه ولاړه. بوډۍ ته ئې وويل:

دغه باز دی که شاهين چي ښکاروي زړونه مېړونه

او که تورک د خراسان دی اېلوي د پارس ملکونه

بوډۍ ورته وويل: ولچي، زه ئې هم نه پېژنم خو فکر کوم چي د کم پاچا زوی به وي. آبس، بي بي دنيا د تاج الملوک وښايست ته هېښه پېښه تللې وه چي داسي ښکارېده چي د دغه نازنين بشر د ميني غشي ئې پر زړه ولگېد. ميني دونه غلبه پر وکړه چي عقل ئې ورمغلوب او شهوت ئې پر خروښ راووست. بي اختياره ئې بوډۍ ته تر خوله ووتله چي دغه د گلابو گل بېخي ډېر ښکلی دی. که څه هم هر وخت مي ويلي دي چي زړه به له چاسره نه پيوندوم، خو د دې ځوان د ميني په دام کي پخپل اختيار او خپله خوښه ولوېدلې. او دا بيتونه ئې وويل:

که مي زړه راڅخه غواړي خو تر جار ئې

که مي دام ته کشوي، خوښه، اختيار ئې

زړه ډېره نه ده غوښه ده نرمېږي
پر دې عشق سرور کوم که وي، په کار نې

بودی ورته وویل چې رشتیا هم دا بلا وهلی مه کې، دونه ښایسته
دی چې ما په دا خپل ټول عمر داسې ښایسته نه وو لیدلی. بودی تاج
الملوک ته په رمز وویل چې نور نو خپل کور ته ولاړ سي. تاج الملوک
خوش خوش روان سو، له باغوانه ئې خدای په امانې واخیسته او تر باغ
ووت. کور ته چې راغی د مینې اور ئې په زړه کې داسې لمبې بل کړې
او شوق ئې دومره زیات سو چې، نور ئې له توانه ووتله. دا بیان ئې وزیر
او عزیز ته وکړ او ورته وې ویل چې بودی ولي زه له باغه وتلو ته مجبور
کړم. دوی ورته وویل چې البته بودی به په همدې کې ستا خیر او
مصلحت لیدی، کنه نه نو له باغه د وتلو اشاره به ئې نه درته کولای.
وزیر او عزیز نو پرېږده چې له تاج الملوک سره نور پند تړي، د پاچا لور
پسي راواخله. د پاچا پر لور باندي مینې تر اندازې زیات زور وکړ،
بودی ته ئې وویل چې له دغه پریروی سره د وصال کار ستا پر غاړه
دراچوم. ته به کوی خدای به کوي، دا کار به سره رسوي. بودی ورته
ووویل چې شیطان ولا حول کړه. تا خو له نارینه وو څخه داسې بد وړل
لکه مار چې له شینشوبي څخه بد وړي. ولي دي د دغه ځوان په لیدو
سره نابیره حال بل سو او لمبې درباندي راغلې. منگر، هو! قسم مي دي
په خدای وي چې تر دغه گل بشر نو بل څوک ستا د غېږي وړ هم نسته.
د پاچا لور ورته وویل چې ای مهرباني دايي! زموږ په وصال کې به ځان
نه سپموې. که دي دا کار سره ورساوه، زر دیناره دي نغدچند وگټله. او
که دي و نه رساوه، زه مرم، ولاکه ژوندی پاته سم. بودی ورته وویل،
ته خپل قصر ته ولاړه سه، خدای د کراري مل دی. زه خپل ټول

کونښن کوم.

که هاروت غوندي په شاه کي د بابل وي

پخپل سحر بې له شاه څخه بهرون کړم

آبس، بي بي دنيا خپلي ماني ته ولاړه او بوډۍ تاج الملوک ته
خان ورور ساوه. تاج الملوک چي وليدله. جست ورته ولاړ سو او بوډۍ
ئې خپل څنگ ته کښنوله. بوډۍ ورته وويل چي خوشاله اوسه، چي دا
وا رزمور حيلې او خدعې کار وکړ. باره ئې نوټوله بيان ورته وکړ او په
آخر کي ئې، نور ئې له توانه ووتله، ورته وويل چي: "سبا دخيره د
ملاقات ورځ ده". تاج الملوک امياني ته لاس کړ او زر ديناره ئې بوډۍ
ته په زېري کي وروبخښل.

بوډۍ دينارونه او سوغاتونه غوټه کړل او د بي بي دنيا کره په
منډه ورغله. بي بي چي بوډۍ وليدله، ورته وې ويل: "څه خبر دئ
ملاچرگک موږ ته راوړی"، او په ناز ئې پوښتنه ځني وکړه چي اې
مهرباني دايي! زما د محبوب له خوا دي کم د خير خبرمېر راوړی دئ
که يا؟ بوډۍ ورته وويل چي کور مې پيدا کړ، سبا که ژوند باقي وو،
درته راولم ئې انشاءالله وتعالی. بي بي دونه خوشاله سوه چي
سمدستي ئې زر ديناره نغد او د زرو دينارو په بيه يو ټوکر په زېري کي
ورکړ. بوډۍ غوټه راواخيستله او سيده کور ته ولاړه. شپه ئې تېره کړه.
سهار وختي د تاج الملوک کره ورغله. په ده ئې د ښځو جامې
واغوستلې، چادري ئې ور پر سر کړه او ورته وې ويل چي: "په ما پسې
راځه. چابک چابک مه ځه، تلوار مه کوه، که چا خبري درسره کولې،
هيڅ مه ورته وايه. تاج الملوک چي ئې په دې ټولو خبرو ښه پوه کړ،
باره نوله کوره راووتل، بوډۍ دمخه ده او تاج الملوک د ښځو په کاليو

کي په پسې دئ، خودا دئ، وقصر ته راوړسېدل. بوډۍ په قصر ننوتله او تاج الملوک سم په پسې دئ. دروازي خلاصي سوې او په دهلبزو کي تېر سول خو تر اوو دروازو ووتل او اتمي ته ورسېدل. دلته بوډۍ و تاج الملوک ته وويل چي بېرېره مه، زړه وانه چوې. که ما درباندي په زوره ږغ وکړ چي: "اې مينځي! چابک ورسه او کور ته ورننوزه"، ته بله مه کوه او چټک په کور ننوزه. چي کور ته ننوتلې، تر دهلبز به ووزې، کينې لور ته به راوگرزې، يو دالان به ووينې، په دالان کي به پنځه دروازي وشمېرې او په شمېر مه به ورننوزي ستا د زړه مطلب هورې دئ. تاج الملوک ورته وويل چي ته به نو چيري يې؟ دې جواب ورکړ چي زه ځای نه ځم دلې يم، منگر بنايي له پيره دارانو سره په خبرو کښوږم او شاته به پاته سم. تاج الملوک د بوډۍ خبري په غوږ کي ونيولې او هنري دروازي ته ورروان سو چي لوی پيره دار پکښې ولاړ وو. پيره دار چي له بوډۍ سره بله مينځه وليدله، له بوډۍ څخه ئې وپوښتل چي دا مينځه چيري څي؟ بوډۍ ورته وويل چي د دې مينځې په باره کي بي بي څه اورېدلي وه چي ډېره کمالداره او نمايداره نجلۍ ده، نوبې بي غواړي چي دا مينځه رانيسي. پيره دار ورته وويل چي زه دي په کمالداره و بې کماله نه پوهېږم، زه بې له تلابنۍ څخه څوک نه پرېږدم چي مانۍ ته ننوزي. ما ته پاچا همداسي امر کړی دئ او زه ئې امر پر ځای کوم... کيسه چي دې ځای ته ورسېده...

د سهار شمال راوالتی روڼا سوه

د شهرزادي کيسه پاته تر سبا سوه

یو سل او پنځه دېر شمه شپه

شهرزادي وويل: اي زموږ بختور پاچا! اورېدلي مودي چي:

لوی پیره دار بودی. ته وويل چي د پاچا له امر سره سم، زه څوک بې له تلاسې قصر ته نه پرېږدم. بودی. پر رابور کې سوه او په خنښ ئې ورته وويل چي ما ته خو ته دېر ادبناکه او هوښيار سړی ښکارېدلې، دا نن ولي مخ درلگېدلی دی. زه به دي په بي بي پرېږدم! ولا چي دا ټول نکل مي نه وي ورته کړی چي ته د دې مينځيانو ته لاس اچوې. بيا نو بودی. پر تاج الملوک باندي په لوړ اواز ږغ وکړ چي: "هه! مينځي ننوزه". تاج الملوک هم په چټکي سره سوپ ته ننوت. د پيره دار خوله گونگه پاته سوه او هيڅ ئې و نه ويل. تاج الملوک چي تر سوپ راووت، چپه لاس ته کاپ سو، دروازې ئې وشمېرلې، يو، دوه، درې، څلور، پنځه، پر شپږمه دروازه ورننوت چي گوري بي بي دنيا بيا وختي راغلې ده او په انتظار ورته ناسته ده. بي بي چي پر تاج الملوک سترگي وموښتلې، وې پېژانده، او سمدلاسه ئې غېږ پر راوگرزوله او ټينگ ئې ونيو. په دغه حال کي بودی. هم راوړسېده او يوه بله مينځه ئې تر لاس ونيوله او تر قصر ووتله چي چوکيدار ته دا وروښيي چي مينځه بيرته له ماڼۍ څخه ووتله. بودی. بيرته ماڼۍ ته راغله. بي بي ورته وويل چي دا بي بي انا! ته به په دروازه کي کښېږي، څوک به نه راپرېږدي.

باره نوبې بي او تاج الملوک خوله په خوله سول او نور نومه کوه خبري. ښه د خوندشپه ئې تېره کړه، سهار سو، بي بي په تاج الملوک پسې دروازه راوتړله او دا يوبل سرای ته ولاړه. له عادت سره سم ئې

مینځیاني راوغوښتلې. د هري یوې چي څه غوښتنه وه، یا ئې څه کار وو، د هغه له پاره ئې پر نوکرانو باندي امرونه وکړل او لازم هدايتونه ئې ورکړل. یوآن ئې لا د دا نورو مینځیانو سره گپ شپ وکړ، باره ئې ورته وویل چي اوس نو تاسي ووزئ، زه غواړم چي یوآن یوازي اسرته وکړم. مینځیاني چي ووتلې، دا بیرته تاج الملوک ته راغله، ښه مکلفه ډوډۍ ئې وخوړه او نور ئې خپلي بازی شرو کړې. دا شپه ئې هم تېره کړه او دا سبا ئې د تېري ورځي په شان په تاج الملوک پسې دروازه وتړله او دې خپل کارونه مارونه وکړل او د مینځیانو مشکلات ئې ور حل کړل. په دې ترتیب یوه میاشت همداسي تېره سوه. دوی نو دلې پرېرده چي خپل عیشونه کوي، د وزیر او عزیز حال راواخله.

غوږ مو دئ! وزیر او عزیز چي ولیدل، تاج الملوک د پاچا د لور ماڼۍ ته ولاړ او هورې پسي پاته سو، نو ئې زړه ته ولوېده چي دا سړی د حای وو، د حای سو. بیا ئې راوتل ناممکن دي منگر په مرگ راووزي. وزیر عزیز ته وویل چي: "بچیه! اوس کار خراب سو. که زه او ته د تاج الملوک پلار ته بیرته ور نه سو او په حال ئې خبر نه کړو، باره به ملامتي ټوله پر موږ وي". باره ئې پر کډه لرگی واچاوه مخ د ملک سلیمان شاه پر لور راهي سول. هله، هله، هله. خو شواروزه وروسته خپل ښار ته راوړسېدل. پاچا ته ورغلل او ورته وې ویل چي: "له کمي ورځي چي تاج الملوک د پاچا د لور ماڼۍ ته تللی دئ، بیا ئې هیڅ حال نسته".

پر پاچا باندي د قیامت ورځ راغله پر خپل کار باندي ډېر پښمانه سو. منگر اوبه تر ورځ اوبستي وې. باره ئې جار چي راوغوښت او امر ئې ورته وکړ چي په ښار کي د جهاد جار ووهه. چي مخ دي راگرزاوه، لوی

لښکر تيار سو. تر ښار دباندي ئې خېمې ووهلې. پاچا پخپله مخصوصه خېمه کې کښېنستلی تر څو چې له لیرو ځایو څخه ټول لښکریان راوړسېدل، باره ئې د "کوچ" امر ورکړ او د اسمان د ستورو په اندازه له لوی لښکر سره د خپل زوی تاج الملوک دژغورني له پاره وررهي سول. هلته تاج الملوک او بي بي دنیا شپږ میاشتي په عیش و عشرت کې سره تېري کړې. ورځ په ورځ ئې مینه سره زیاتېدله. په پای کې تاج الملوک خپل راز ورته څرگند کړ اوبي بي ته ئې وویل: "اې زما د زړه محبوبې! ما دلته ډېرې شپې درسره تېري کړلې او مینه مو ورځ په ورځ زیاتېږي، مگر زه خپل مراد ته نه یم رسېدلی".

بي بي په جواب کې ورته وویل چې: "ستا خاطر دي خدای نه مانده کوي، وایه! مطلب دي وایه! که بازی دي، که عیش و عشرت دی، خو هغه دی کوو ئې. که نور څه په زړه کې لرې، راځه! زه ستا یم". تاج الملوک ورته وویل چې مقصد مي دا نه دی، بلکې مطلب مي دا دی چې ته پوه سې چې زه د سوداگر زوی نه یم، زه د پاچا زوی یم. پلار مي ملک اعظم ملک سلیمان شاه دی. هغه ملک سلیمان شاه چې خپل وزیر ئې ستا له پاره په مرکه رالېږلی وو او ما ته ئې راغوستلې. تا نته وکړه. باره ئې خپله کیسه له سره څخه تر پایه پوري ټوله ټکي په ټکي ورته وکړه او ورته زیاته ئې کړه چې اوس به خپل پلار ته ولاړ سم. هغه به ستا پلار ته خپل ایلچي راولېږي او تا به ما ته په حلاله نکاح راوغواړي. زیاتي به مو نو زړونه بېغمه سي او له دې پټ پټاني به راووزو. د بي بي دا خبره بیخي خوښه سوه. هغه شپه ئې په دغه خیالونو وچورتونو تېره کړه او عهد وپیمان ئې سره یو سو. خود خدای کارونه دي په دغه شپه پر دواړو باندي خوب ډېره غلبه وکړه او تر لمر

ختو پوري راوینس نه سول.

هلته شهرمان پاچا پر خپل تخت ناست وو او له خپلو وزیرانو او امراوو سره ئې دربار کاوه چي ناخاپه د زرگرانو مشر راغی. یوه سندوخچه ئې ورته راوړه او پاچا ته ئې ورکړه. په سندوخچه کي یو امېل پروت وو چي خورا غټ غټ غمیان پکښې کار سوي وه. زر دیناره ئې بیه وه. پاچا چي امېل ولید، خوښ ئې سو او هغه لوی پیره دار ئې راوغوښت چي د هغه او بوډی تر منځ څه موده پخوا د تاج الملوک پر سر گفتگوی پېښ سوی وو. پاچا دې پیره دار ته وویل چي دا امېل به واخلې او بي بي دنیا ته به ئې وروړې. پیره دار چي د بي بي خوني ته راغی، گوري چي د خوني دروازه تړلې ده او بوډی ئې ولیدله چي د دروازې په خوله کي ناسته ده. پیره دار له بوډی څخه پوښتنه وکړه چي بي بي ولي نن تر سرې غرمې بیده ده، بوډی وار خطا سوه او وي ويل چي دلته تکیه سه، زه به کیلی راوړم. باره ئې دوې پښې دغه وې، دوې نوري پور کړې او ولاړه، وتښتېده.

پیره دار په شک کي سو، دروازه ئې ماته کړه او خوني ته ورننووت. چي گوري د پاچا لور د تاج الملوک په غېږ کي بیده پرته ده. اریانۍ واخیستی، غوښتل ئې پاچا خبر کړي، چي په دغه وخت کي

بي بي له خوبه راویښه سوه. پیره دار چي ئې ولید د رنگ بڼه ئې ژړه سوه او پیره دار ته ئې وویل: "گوره زموږ پرده پوښه سه، خدای به ستا پرده پوښه سي". پیره دار په جواب کي ورته وویل چي زه له پاچا څخه هیڅ شی نه سم پتولای. د سرای دروازه ئې وتړله او بیرته پاچا ته ورغی. پاچا ځني وپوښتل چي امېل دي بي بي ته ورکړ. پیره

دارورته وويل امېل ممېل پر پرده، زه نه غواړم چې هيڅ خبره ستا څخه پټه وساتم. پوه سه چې بي بي مي نن له يوه بنكلي ځوان سره په يوه بستر کي بیده وليدله.

پاچا دوی دواړه راوغوښتله او پوښتنه ئې ځني وکړه چې دا مو څه شوېنگ راايستلی دی. باره خښم ورغی اوغوښتل ئې چې د تاج الملوک سر په توره غوټ ځني پرې کړي. بي بي دنيا ځان پر وغوړاوه او پلار ته ئې وويل چې اول ما مړه که، بيا به دی وژنې. پاچا دا تر لاس کش کړه او نوکرانو ته ئې امر وکړ چې خپل سراي ته ئې بوزي. بيا ئې تاج الملوک ته مخ راواړاوه چې ته ارمچک څوک يې؟ د کم ځای يې؟ د پلار نوم دي څه دی؟ او څرنگه دي دونه زړه کړی دی چې د پاچهانو لوبو ته لاس واچوې. تاج الملوک ورته وويل چې که ته ما ووژنې، پاچهي به دي پر دا بله راواوړي او ته به هم خپل سر پکښې وخوړې. ملک ووطن به دي ويران سي او بيا به پښماني هم څه گټه در ونه رسوي. پاچا ورته وويل چې ولي به پښمانه سم او ولي به مي ملک و وطن خراب سي؟ تاج الملوک ورته وويل چې سر خلاص که، زه د ملک سليمان شاه زوی يم. چې مخ رااړوې د پلار سپاره و پلی لښکر به مي راوړسېږي.

شهرمان پاچا چې دا خبري واورېدې، يو څه له درده سوړ سو او غوښتل ئې چې وئې نه وژني او زندان ته ئې ولېږي تر څو چې د ده د خبرو رشتيا و درواغ معلومېږي. په دې وخت کي د شهرمان پاچا وزير راوړاندي سو او پاچا ته ئې وويل چې د دې سپي په وژلو کي به ځنډ نه کوې. ده د پاچا پر لور باندي تېری کړی دی. باره ئې پر جلالت امر وکړ چې دا ځاين ووژني. جلالت توره تر سر وڅرخوله، لاس ئې پورته

کړ، خو پاچا نه غوښتل چې دی ووژل سي او له امر اوو څخه ئې یو په یو مشوره پیل کړه.

وزیر ورته وویل په دې کار کې مشوره نه ځایېږي. باره پاچا ته هم درد ورغی او پر جلات ئې امر وکړ چې: "وهه ئې!" جلات توره پورته کړه او غوښتل ئې چې سر او تن ئې سره بېل کړي چې په دغه وخت کې ... کیسه چې دې ځای ته ورسېده ...

د سهار شمال راوالوتی روڼا سوه

د شهرزادي کیسه پاته تر سبا سوه

یو سل او شپږ دېر شمه شپه

شهرزادي وویل: ای زموږ بختور پاچا! اورېدلي مودي چې: جلات چې توره پورته کړه او غوښتل ئې د تاج الملوک سر غوټ ورپرې کړې. لاس ئې لا په هوا کې وو چې په دې وخت کې ناڅاپه د ډول و سور نارغونه او د خلکو فريادونه او د اسانوششني له ښاره راپورته سو. دا ږوږ په ښار کې راتاو سو. دوکانونه وتړل سول. پاچا پر جلات چيغه وکړه چې: "لاس دي نيسه! چې مړ ئې نه کړې". باره ئې سړی واستاوه چې د ښار حال راوړي چې څه پېښه ده؟ سړی ولاړ او د هغې خوا ئې حال راوړ چې: "ای پاچا! دونه لوی لښکر پر ښار راغلی دی چې سروپای ئې نه معلومېږي، شمېر ئې د اسمان تر ستورو، د درختو تر بلگو او د بیابان تر شگو زیات دی. د یوه خروښنده رود په شان رابېږي، اسان ئې راپونده کړي دي او رانزدې کېږي. خود لښکر د راتگ په سبب پوه نه سوم چې ولي او پر څه راروان دی؟" پاچا

وار خطا سو، پر خپل ځان او خپل مملکت وېرېدی. وزیر ته ئې وویل چې آیا زموږ سپاهیان هم مقابله و جنگ ته وروتلې دي که یا؟ د ده لا دا خبره په خوله کې وه چې د پاچا پیره داران دربار ته راننوتل او د یرغلي لښکر د پاچا استازي هم ورسره ملګري دي. په استازو کې د نوموړي پاچا وزیر هم شامل وو. پاچا هغوی ته ولاړ سو او ځان ته ئې نږدې راوبلل او د هغوی د راتګ دلیل ئې ځني وپوښت.

د استازو له مابین څخه وزیر رامنځ ته سو او داسې ئې وویل: "اې پاچا! پوه سه چې دې وطن ته د راغلي لښکر سلطان د پخوانیو پاچهانو په شان نه دی" ملک شهرمان ځني وپوښتل چې دا کم پاچا دی؟ وزیر په جواب کې ورته وویل: "دا سلطان سلیمان شاه عادل او د صفاهان د پراخي محکې خښتن دی. دې وطن ته ئې د لښکر د راتګ سبب دا دی چې زوی ئې ستا په ښار کې دی. که ئې خپل زوی سهي سلامت او روغ رمټ ولید، تا ته به هم نوازش ورسېږي او که هغه په دې ښار کې ورک سي یا کمه صدمه وزيان ورسېږي یا ورسېدلې وي، نومرګ ته دي ځان تیار کړه. همدامي پيغام وو، زياتي والسلام". پاچا چې دا پيغام واورېدی، رږد واخيست او وېرېدی. د خپل دولت پر لويانو ئې اواز راوکښ چې: "ولاړ سئ او ټول وطن پسې وپلټئ، د زوی درک ئې ورمعلوم کړئ."

د پاچا زوی تاج الملوک خو د جلات تر توري لاندي پر محکه پروت وو، له ډېر وهم څخه بې حاله سوی وو چې ناڅاپه د يوه استازي سترګې پر ولګېدې او وئې کتل چې خوارکي د اعدام پر تخته پروت دی. داغسي ئې وړالا کړه او د شهزاده په پښو کې ورولوېدی. نورو استازو هم وروځستل او په پښو کې ورولوېدل. باره ئې اولچک و

زولنې ځني خلاصي کړلې راپورته ئې کړ او لاسونه و پښې ئې ورمچ کړل. تاج الملوک چي د خپل پلار وزير او د سوداگر زوی عزيز وپېژندل، له ډېري خوشالۍ څخه بيا بېهوښه سو. ملک شهرمان چي دا حال وليد، اريانی واخيستی، وهم پر غالب سو او بيخي ډېر وېرېدی ځکه پوه سو چي د دې لوی لښکر د راتگ سبب همدغه ځوان دی چي ده د جلالت تر تبغ لاندې پرې ايستلی وو. باره راوړاړسو، تاج الملوک ئې پر سر مچ کړ، تر سترگو ئې اوبسکي راغلې او وې ويل: "زويه! زما د کړي عمل جزا ماته مه راکوه، پر ما رحم وکړه او زما دا سپيني ږيري ته وگوره. مملکت او وطن مي مه راورانوه". آبس، تاج الملوک ئې هم لاسونه ورمچ کړل او وې ويل چي دا ستا گناه نه وه. ته زما د پلار پر ځای يې. خو بېرېرم چي زما گراني محبوبې ته کمه صدمه نه وي رسېدلې". پاچا ورته وويل: "اې ځوانه! د هنې غم مه کوه. خوښه خوشاله ناسته ده او د سر وېسته ئې لا هم نه دی ضايع سوی".

څه سر دي پرله گرزوم، ملک شهرمان داغه عذرونه دي چي تاج الملوک ته ئې کوي، بخښني ځني غواړي. د سليمان شاه وزير ته هم عذرونه کوي او بې شمېره وعدي ورکوي چي دی به کوي او خدای به کوي او دغه ليدلی حال به له خپل پاچا څخه پتوي. خپل پاچا به په دې حال باندي نه خبروي. بيا ئې نو پر خپلو غټانو باندي امر وکړ چي تاج الملوک حمام ته بوزي او د پاچهۍ ورېښمني جامې په واغوندي. غټانو ئې امر پر ځای کړ او تاج الملوک ئې په خوله لغړولی دربار ته راووست. تاج الملوک چي د ملک شهرمان دربار ته راننوت، پاچا او د ده ټول درباريان ورته ولاړ سول. بيا نو تاج الملوک کښېنوست او خپل سرگذشت ئې خپل پلار، وزير او عزيز سوداگر ته ووايه. دوی بيا خپل

بیان ورته وکړ چې څرنگه ئې ملک سلیمان شاه ته خبر یووړ چې زوی دي د ملک شهرمان د لور په ماڼۍ ننوت او بیا ئې نو پته ورکه سوه. دا ئې هم ورته وویل چې پلار چې دي دا بیان واورېد، زیاتي ئې له طاقته ووتل او په هغه کړۍ ئې لښکر تیار کړ او دا دئ چې تر تا پوري مو ځان راوړسوه. وزیر پسي زیاته کړه چې: "دا د خدای ډېره مهرباني ده چې زموږ راتگ ستا د ژغورنې او خوښۍ و خوشالۍ سبب سو".

تاج الملوک په جواب کي ورته وویل: "ستاسي راتگ دي تل مبارک وي". دوی پخپلو منځو کي په خبرو اخته دي چې ملک شهرمان د خپلي لور ماڼۍ ته ورغی. که گوري چې لور ئې بي بي د دنیا په تاج الملوک پسې په رینگت ژاړي. خنجر ئې رايستلی او پر محکه ئې لگولی دئ. د خنجر څوکه ئې خپل ټټر ته نیولې ده او غواړي چې ځان ووژني. له ځانه سره گډه ده او وایي چې له تاج الملوک پرته نو پر ما ژوندون حرام دئ، پلار ئې چینه پر وکړه چې: "مه کوه! ای نجلی. دا کار مه کوه. پر خپل پلار او خپل ښار دي رحم وکړه، داسي کار مه کوه چې د هغه په سبب دي پلار ته تاوان ورسېږي". زیاتي نو ورغی لور ئې راپورته کړه او ټوله کیسه ئې ورته وکړه چې ستا معشوق خود ملک سلیمان شاه زوی دئ. غواړي تا په نکاح کړي د نکاح کار اوس تا ته معطله دئ.

لور ئې موسکۍ سوه او ورته وې ویل چې: "نه مي درته ویل چې دا ځوان شهزاده دئ. زما خبرو تا ته دوه درهمه ارزښت نه درلود. ځوان دي واخیست د جلات تبغ ته دي وټاړه". پلار ئې ورته وویل چې: "ستا د روزني او لویولو حق مي درېڅنبلې دئ خو ته هم زما تر دې خطا راتېره سه". باره نو بي بي ورته وویل چې چابک به تاج

الملوک راته راولئ. پاچا دستي ورته راووست. د بي بي سترگي چي پر وموښتې، تر هر نام ونگ تېره سوه او د پلار په مخ کې په غېږ کي ټينگ ونيو او ورته وې ويل چي: "زه پر تا وم، ما ول نه گانه يوه ډېره نېکمرغه، بله بدمرغه، چي خداي دي نه کړي يو څه ئې درکړي نه وای". بيا ئې نو پلار ته مخ وروړاوه او ورته وې ويل: "ته و خداي، دغه بښايسته بشر او دغه ځواني د مرگي لايقه وه". باره نو ملک شهرمان له کوره راووت، دروازي ئې وټرلې او د تاج الملوک د پلار وزير ته راغی او ورته وې ويل چي ملک سليمان شاه ته حال ورکړئ چي زوی ئې سهي سلامت و روغ رمټ او پخپل عيش و نوش کي ډوب دی. بيا ئې نو امر وکړ چي د ملک سليمان شاه د لښکر هر نفر ته دي د هر راز خواړو و مېوو او حلووو سرښته ونيسي. د ملک شهرمان فرمان چي پر ځای سو، وروسته ئې د ملک سليمان شاه له پاره د ده له شانه سم سوغاتونه و تحفي و اسان، اوبان، و مينځي و مريان وروبلېدل. د هنې خواملک سليمان شاه ده او د ده د دربار مشرانو ته اجازه ورکړه چي ورسره وويني. ملک شهرمان او درباريان ئې هم سمدستي تر ښار ورووتل او هلته چي ملک سليمان شاه د دوی په ورتگ خبر سو، ورو ورو ئې د ملک شهرمان د ښار پر لور حرکت وکړ. کله چي دا دوه پاچهان او د هغو عمله و فعله سره يو ځای سول، ملک سليمان شاه او ملک شهرمان يو له بل سره د غېږي روغېر وکړ.

ملک شهرمان ته ئې پر خپل تخت باندي د ځان له څنگه سره ځای ورکړ. باره ئې مجلس شرو کړ. د مجلس په ترڅ کي هر راز خواړه و حلووي راوړل سوې. لږ آن وروسته تاج الملوک راغی. پلار ئې ورولاړ سو او په غېږ کي ئې ونيو. يو آن سره وږغېدل. باره نو ملک

سليمانشاه و ملک شهرمان ته وويل چي غواړي د خپل زوی نکاح د ده له لور سره په همدغه مجلس کی وټړل سي. ملک شهرمان ورسره ومنله. دستي ئې قاضي و د نکاح شاهدان راوغوښتل. قاضي راغی کتاب ئې ورسره راوړ او د دوی دوو نکاح ئې وروټړله. لښکریانو خوشالی وکړې. ملک شهرمان د خپلی لور د خوښی (جهیز) په کار اخته سو. بیا نو تاج الملوک خپل پلار ته عزیز ورمعرفي کړ چي دې سوداگر زما سره خورا ډېري نېکی کړي دي، زما خدمتونه ئې کړي دي، زما سره د دغه لوی سفر تکلیفونه و زحمتونه ئې پر ځان گاللي دي او زه ئې تر خپل مقصده رسولی یم. دی دا دوه کاله کېږي چي له خپله کوره راورک دی او پلاره! زما داسي خیال دی چي و ده ته هم د سوداگری ښه مزبوته مال برابر کاندې او خپل ښار ته ئې ولېږم. د ده ښار زموږ تر ښار دې ځای ته نږدې دی. پلار ئې ورته وويل چي بیخي مي خوښه ده. باره ئې نو عزیز ته د سلو اوبانو بار سنگین او قیمتي مالونه برابر کړل. عزیز ته ئې وويل چي: "وروره! دا ستا له پاره یوه کوچنوتې تحفه ده".

عزیز هم په خوشالی سره ومنله. زیاتي ئې نو خدای په امانی سره وکړه. عزیز د تاج الملوک او د هغه د پلار پښې و لاسونه ورمچ کړل او پر آس ئې پښه واړوله. تاج الملوک هم تر یوه فرسخه پوري ملگري ورسره وکړه. بیا نو عزیز ورته وويل چي که مي د سپین سري مور غم راسره نه وای، هیڅکله به ستا څخه جلا سوی نه وای. خو ته دونه نېکي لا هم راسره وکړه چي خط و کتابت دي راسره جاري وساته. آس، اخره خدای په امانی ئې بیا سره وکړه او عزیز مخ پر خپل ښار روان سو. ښار ته چي ورسېدی، سیده خپل کور ته ولاړی چي گوري مور ئې د سرای په منځ کي قبر کیندلی دی او دا پرمخي باندي پرته

ده. ورېښتان ئې پر قبر غوړولي دي او ساندي وايي. له ساندو سره دا
بيټونه هم وايي:

د ځوانانو تر مرگ وروسته راته نه ښايي ژوندون
چي گلان ټوله خازه وي، څې بلبل څې شواخون
زما د ژوند ثمر، زما گل خوپه ژوندوني راڅه ورک دئ
نه ئې ليک چا راته راووړ، نه د ژوند و مرگ څه سپون
چي زما په درد و آه به نه سوځي، دا کنگل زړونه
خدايه ته ئې زما په شان کړې چي مدام وي ځگر خون

دا بيټونه ئې لا پوره کړي نه وه چي عزيز په کور ورننووت. د دې
چي پر خپل زوی سترگي وموښتې، داغسې راا کړه او په زړه پوري
ئې ټينگ ونيو، ول: "دا چيري وي، آزما د زړه سره! خوار کې. مور خو
دي له ډېره غمه زاره ترکې سوه". عزيز خپل ټول بيان ورته وکړ او دا
ئې هم ورته وويل چي تاج الملوک اوز اوشان سنگين مالونه ورکړي
دي. مور ئې ډېره خوشاله سوه او عزيز نور له خپلي مور سره يو ځای
ژوند شرو کړ. منگر هروخت به هنې کانې ته اريان تللی وو، چي ها
مرداري پليتي په ده پوري کړې وه. عزيز نو دلې پرېږده، تاج الملوک
پسي راواخله.

د تاج الملوک نکاح چې وروترله، باره ئې بي بي دنيا ته
ورواستوه. دوی دواړو د واده د اولي شپې دود و بايد سړه پر ځای
کړه. باره نو په دا سبا ملک شهرمان خورا ډېر سنگين سوغاتونه ملک
سليمانشاه او تاج الملوک او بي بي دنيا ته ورکړل او دوی ټول د خپل
ښار پر لور رهي سول. ملک شهرمان هم له دوی سره درې ورځي و
درې شپې مزل وکړ. په پای کې ملک سليمانشاه قسم ورکړ چي نور نو

گام ولاکه راسره واخلې. باره نو ملک شهرمان هم خدای په امانې
ورسره وکړه، تاج الملوک له خپل پلار او خپلې ماینې سره مخ پر کور
راروان سو. مزل پر مزل خو خپل ښار ته نزدې ورسېدل... کیسه چي
دې حای ته ورسېده...

د سهار شمال راوالوتی روڼا سوه

د شهرزادي کیسه پاته تر سبا سوه

یو سل او اووه دېر شمه شپه

شهرزادي وویل: ای زموږ بختور پاچا! اورېدلي مودي چي:
ملک سلیمان شاه له خپل زوی او نړور سره خپل ښار ته نزدې سول.
په ښار کې ئې د دوی له پاره مینا بازار جوړ کړی وو. ډولونه وه ډممايې
وې، اشته ومشته وو، خلک غولۍ غولۍ کېدل، ټکان وه سورسورانکي
وې، لکه درکه وه... پاچا پر خپل تخت کېښووست تاج الملوک ئې
څنگ ته ودرېد. پر خپل رعیت و لښکر باندي ئې ډېري روپۍ
ووېشلې. درې ورځي ودرې شپې ئې د جشن امر وکړ. تاج الملوک تر
دې وروسته له خپلې معشوقې سره د عیش و عشرت ژوند ته دوام ورکړ.

د ضوء المکان د کیسې پاته برخه

وزیر دندان چي نکل تر دې حایه راوړسوه، باره نو ضوء المکان
ورته وویل چي یاره! ته خو د پاچا د نډیمۍ لایق یې. د اوو وزیرانو
عقل در څخه دی. منگر گوره، ای بختور وزیر صاحبه! پوره څلور کاله

تېر سوه چي پر دې مَحْکَه پراته او د قسطنطنيې د کلابندی له اسيته په بلاوو ککړ يو. شپه و ورځ مو له جنگه پرته بل کار نسته. پر سپاهيانو باندي اوس دا مسافري غمېدلې ده او غواړي چي بيرته وطن ته ستانه سي.

آبس، ملک ضوء المكان دستي په دستي امير بهرام، امير رستم او امير ترکاش راوغوښتل. کله چي هغوی حاضر سول، ملک ضوء المكان ورته وويل چي گورئ اميرانو! خو کاله کېږي چي موږ پر دې مَحْکَه اړولي دي او خپل مقصد ته هم نه يورسېدلي. زموږ مقصد خودې ملک ته له راتگ څخه دا وو چي د ملک نعمان انتقام واخلو. اوس دا دی زما ورور شرکان هم ووژل سو. يو غم مو دوه غمه سول او د دې ټولو مصيبتو سبب هغه کور خراپې بوډی ذات الدواهي ده چي اول خوئې ملک نعمان پخپل مملکت کي وواژه او صفیه ملکه ئې وايستله. په دې ئې لا هم بسنه و نه کړه او راوولاره سوه زما ورور ئې هم وواژه. ما خود خدای په نامه سره لوړلي دي چي د خپل پلار او ورور غچ به اخلم. ستاسي جواب به څه وي؟ د لښکر اميرانو ټولو سرونه خړولي وه او سپون ئې تر خوله نه راووت. ټولو د سترگو تر بغلو وزير دندان ته وکتل چي مانا دا جواب نو په تا اړه لري.

وزير دندان هم راوپاندي سو، د امير د پښو مَحْکَه ئې مچ کړه، غاړي ئې تازه کړې او وې ويل چي: "اې برميالی پاچا! زما په خيال خو په دې ځای کي زموږ نور پاته کېدل هيڅ گټه نه لري. زما نظر خو دا دی چي شاکوچ به وکړو، وطن ته به ولاړ سو، څه زمانه به هورې تېره کړو او وروسته به بيا د بت پرستانو جهاد ته راسو". پاچا وويل چي داسي ده، نو زما هم درسره خوښه ده. سپاهيان د خپلو اولادو او

خپلوانو د ليدلو تېري دي او زما هم خپل زوی کان ماکان او خپله ورېره
قضى مکان يادېږي. لښکريانو چې دا زېرى واورېدى، بيخي ډېر
خوشاله سول. وزير دندان ته ئې دوعاوي وکړې. تر دې وروسته نو
ملک ضوء المکان امر وکړ چې تروم ووهئ چې لښکريان دي شکوچ ته
تيار سي.

آبس سپاهيانو د سفر بندوبست وکړ. درې ورځي وروسته ئې
ډولونه ونغاړې ووهلې، بيرغان ئې اوچت کړل. وزير دندان د لښکر په
منځ کي ودرېدى. ملک ضوء المکان له لوی پيره دار سره يو ځای د
لښکر په منځ کي ځانته ځای غوره کړ نور لښکر ټولۍ ټولۍ پر ښی او
کين اړخ ورسره روان سول. يو شواروز ئې مزل وکړ څو بغداد ته
ورسېدل. د ښار له خلکو څخه غم ليري سو او ټول خوشاله سول. د
لښکر قومندانان او مشران خپلي چوڼۍ ته ولاړل او ملک ضوء المکان
خپلي ماڼۍ ته ولاړ او خپل زوی کان ماکان چې اوس اووه کلن سوی
وو، ورغلی. ځان ئې هوسا کړ او دمه ئې وکړه. زياتي نو حمام ته ولاړ.
حمام ئې وکړ او پر تخت کېښووست. وزير دندان ئې راوغوښت. نور
اميران او قومندانان هم حاضر سول. باره نو پاچا خپل پخوانی يارو
اشنا تونتاب هم راوغوښت. تونتاب چې هم حاضر سو، پاچا ورته ولاړ
سو او خپل څنگ ته ئې کېښاوه. ملک ضوء المکان و وزير دندان ته د
تونتاب د ښو کارونو او ښک چلند په باره کي معلومات ورکړل او تونتاب
ئې تر خپل وزير او نورو اميرانو پوري ډېر وغځاوه. تونتاب ازبستي چې
ډېر خورکونه او ډول ډول خواړه خوړلی وه، دونه پرسېدلی وو چې
غاړه ئې د پيل د غاړي په شان وه او خټ ئې له ډېره چاغښته کوت کوت
سوی وو. پاچا ئې گرسره و نه پېژندی. پاچا په ورين تندي او ښوښو

خبر و سره د ده ستاینه وکړه او ورته وې ویل چې څرنگه دي بیا ژر هېر کړم. تونتاب چې ښه ځیر ورواچاوه، باره ئې پاچا وپېژاند. ورته راوړلې سو او ورته وې ویل چې زما مهربان اشنا! دا ته څرنگه پاچا سوې؟ پاچا په خدا سو.

په دې حال کې وزیر رامخته سو او تونتاب ته ئې کیسه وکړه او ورته وې ویل چې پاچا خوشتا د ورور په رقم یار وو، منگر اوس د ټوله ملک پاچا دی. تا ته به د ده له خوا خورا ډېرې گټې دروړسېږي. ته دا زما خبره په ښې غوږ واوړه چې هر وخت که پاچا درته وویل چې: "څه غواړې؟"، هوبښ کوه چې په سپک شي غاړه و نه باسې، د غټ منصب او سترو شیانو غوښتنه ځني کوه. ولي چې ته د پاچا په نزد ډېر د عزت خاوند یې. تونتاب ورته وویل چې مه کوه، یوشی به مې ځني غوښتی وي، بیا به ئې یا نه راکوي، یا به ئې تر وس تېر وي. وزیر ورته وویل چې ته پر یوشی گوته کښېږده، بیا وگوره چې پاچا ئې دستي درکوي که یا؟ تونتاب ورته وویل چې داسي ده نو زما دي هم قسم په خدای وي چې هغه د خپل زړه شی ځني و نه غواړم. که ئې رانه کړ، بیا ورته وایم او که ئې بیا هم رانه کړ، بیا غوښتنه ځني کوم. وزیر ورته وویل چې بېغمه اوسه، ولاچي د دمشق ښار ځني وغواړې، چې تر تا خو ئې جار کړي او دستي به دي هورې والي مقرر کړي. آبس تونتاب ولاړ سو، پاچا اشاره ورته وکړه چې کښېنه. تونتاب ورته وویل، معاذالله، هغه ورځي تېري سوې چې زه به ستا په مخ کې ناست وم. پاچا ورته وویل چې اوس دي هم زما په نزد رتبه تر پخوا زیاته ده. زما و ستا اشنایي خو دیوڅو ورځو نه ده. هغه پخوانی ورځي نه دي تېري سوي او تل به پر هماغه پخواني حال پاته وي. دا په دې درته وایم چې زما ژوند خدای

راستلی دی، سبب ئې ته سوې. په خدای مي دي قسم وي چي ته هر
خه راڅخه وغواړې، که څه هم دا زما نیمه پاچهي وي، چي دستي خو
ئې درکړم.

تونتاب ورته وویل چي مه کوه! بیا به مي یو شی درڅخه غوښتی
وي او په وس به دي پوره نه وي. پاچا ته خښم ورغی، ورته وې ویل
چي ته خو خوله په پوري کړه چي څه غواړې؟ تونتاب ورته وویل چي
د قدس ښار د ټولو تونتابانو مشر مي وټاکه. حاضر مجلس ټول په خدا
سول. پاچا ورغبرگه کړه چي له دې پرته بل څه وغواړه. تونتاب جواب
ورکړ چي نه مي درته ویل چي بیا به یو څه درڅخه وغواړم، ستا به تر
وس تېره وي. وزیر څو واړه اشاره ورته وکړه چي بله غټه غوښتنه ځني
وکړه. ده به بیا ورته وویل چي د قدس د ښار د دزبالانو؟ مشر مي کړه.
حاضرین بیا له خدا شنه سول. وزیر په څنگل وواځه.

تونتاب مخ ورواړاوه او ورته وې ویل چي: "څله مي په څنگل
وهې؟ تا ویل چي له پاچا څخه غټه غوښتنه وکړه، هغه ده ومي کړه.
چي په وس ئې پوره نه ده، پرې مي ردئ چي خپل ښار ته ولاړسم".
باره حاضر مجلس پوه سو، چي تونتاب ټوکی کوي. مجلس یو آن چپ
سو، په پای کي پاچا بیا ورته وویل چي یوه غټه چوکی. راڅخه وغواړه.
تونتاب ورته وویل چي. آښه دی د دمشق پاچهي غواړم. سمدلاسه د
دمشق د پاچا په توگه د ده فرمان ولیکل سو. پاچا وزیر دندان ته وویل
چي ته به هم ورسره ولاړ سې او له هغې خوا چي بیرته راځې، زما
ورېره قضی فکان به هم درسره راوې. وزیر په جواب کي ورته وویل:
"پر دواړو سترگومي د پاچا امر منلی دی" باره ئې له تونتاب سره د سفر
تیاری ونيو.

ملک ضوء المكان پر حاضر مجلس مخ راواړاوه او ورته وې ويل :
 "پر هر چا چي زه گران یم، باید تونتاب ته یو ښه سوغات ورکړي". ده
 پخپله تونتاب د (سلطان زبلکان) په نامه ونوماوه او د "مجاهد" لقب
 ئې ورکړ. په یوه میاشت کې ټول کارونه سر ته ورسېدل. آیس سلطان
 زبلکان له وزیر دندان سره پاچا ته د خدای په امانۍ له پاره ورغلل.
 پاچا ورته ولاړ سو او په غېږ کې ونیو، او ورته وې ويل چي د جهاد
 وسایل برابر کړه او نور ئې د جهاد د وخت تر زمانې پوري د عدالت او
 له خلکو سره د چال چلند لارښوونې ورته وکړې. نور ئې نو مخه ښه
 ورته وویل. د پاچا امر اوو چي هم د سوغات په ډول مریان راوستلي
 ول، شمېر ئې پنځو زرو تنو ته ورسېد. دا ټول ورسره سپاره سول. له
 سلطان زبلکان مجاهد سره د پاچا لوی حاجب او د دیلم امیر بهرام، د
 ترکانو امیر رستم او د عربو امیر ترکاش د خدای په امانۍ له پاره
 ورسره رهي سول. درې ورځي ئې مزل ورسره وکړ، آخر بیرته بغداد ته
 ځني راوگرځېدل. سلطان زبلکان او وزیر دندان خپل سفر ته ادامه
 ورکړه ترڅو دمشق ته ورسېدل.

د دمشق خلک پخوا لا غوږېدلي ول چي ملک ضوء المكان د
 دمشق له پاره د زبلکان په نامه سلطان راېږلی دی او لقب ئې مجاهد
 دی. کله چي ښار ته د دوی د رسېدلو اوازه خپره سوه، د دمشق ټول
 خلک بازارو ته راووتل. په بازار کې ئې د هرکلي له پاره دروازې
 جوړې کړې، پر دوکانو باندي ئې رنگه رنگه ټوکران وځړول او ټول
 ښار ئې د نوي سلطان د هرکلي له پاره سینگار کړ. خلک د سپکانو پر
 دواړو غاړو باندي د هرکلي له پاره لیکه ودرېدل. سلطان ښه په ډول و
 ډمamu د دمشق ښار ته داخل سو او پر تخت کښېنوست. وزیر دندان ئې

پر څنگ ودرېد او د ښار لوی لوی امراء او غټان ئې ورته معرفي کول. اميران هم يو يو په ډېر ادب رامنځ ته کېدل او د سلطان لاس ئې ورمچاوه او د ده د سر د سلامتۍ دوعا ئې کوله. سلطان زېلکان هم پر دوی باندي د مهربانۍ ږغ کاوه، پوښتنه وگروېږنه ئې ځني کوله او په سوغاتو او تحفو ئې نازول. سلطان د خزانو دروازې خلاصې کړې او سپاهيانو ته ئې د دوی له مقام و مرتبې سره سم سره زر و سپين زر بښدل. تر دې مراسمو وروسته ئې نو د ملک شرکان د لور قضی فکان د سفر سرښته وکړه. کجاوه ئې ورته راوغوښتله دا ئې پکښې کېښوله. مینځيانې او خدمتگارانې ئې ورسره ملگري کړې. د وزیر دندان مخي ته ئې هم ښه ډېرمالونه او روپۍ کېښوولې، خو هغه ئې له اخيستلو څخه نټه وکړه او ورته وې ويل چي ته نوی پر تخت کېښستلی يې، نه گانه ستا خپله روپو ته اړتيا پيدا سي. ښه دئ چي په لاس کي دي څه وي. وزير چي پر آس سپور سو سلطان زېلکان هم تر يوه ځايه پوري سپور ورسره ولاړ. بيا ئې نو مخه ښه ورته وويله او دی بيرته خپل مملکت ته ځني راغی. له دغې ورځې څخه ئې د جنگ د آلاتو او اسبابو راغونډول شرو کړه. له سپاهيانو او رعيت سره ئې هم ښه گزاره کوله او د ملک ضوء المكان فرمان ته په انتظار ناست وو.

سلطان زېلکان نو دلې پرېږده چي خپله سلطاني کوي، وزير دندان پسي راواخله. وزير دندان او قضی فکان چي راهي سول، خوش خوش ئې لار وهله څو بغداد ته راوړسېدل. پاچا ته ئې څوک ورولېږل او پخپل راتگ ئې خبر کړ. ملک ضوء المكان هم د خپل وزير د هرکلي له پاره تر ښار راووت. کله چي د وزير سترگي پر وموښتلې، غوښتل ئې چي له آسه راکښته سي، خو پاچا قسم ورکړ چي ستادي وي

که به راکښته کېږي. دواړه خواوي سپاره یو بل ته نژدې سول. د سفر د سټپیاوو او د جوړو ناچوړ پوښتنه ئې سره وکړه. پاچا د سلطان زبلکان د حال احوال پوښتنه هم له وزیر څخه وکړه.

وزیر د سلطان د جوړتیا او نور خیر خیریت اطمینان ورکړ او د بي بي قضي فکان د راوستلو زېږی ئې هم پر وکړ. پاچا بيخي ډېر خوشاله سو او وزیر ته ئې وویل چي درې ورځي اسرحت وکړه او د سفر سټپیاوي دي واچوه. بیا دخیره سره دربار ته راحضر سه. وزیر د پاچا فرمان ومانه او خپل سرای ته ولاړ او پاچا په ماڼۍ ننووت چي له خپلي ورېږې قضي فکان سره وگوري. دا نجلۍ اته کلنه وه او پاچا ئې په لیدلو د زړه له کومي خوشاله سو. د دې په لیدلو سره ئې شرکان هم ور په یاد سو او د زړه ئې ارمان سو. نجلۍ ته ئې زریني مرصع جامې وروبځنلې او امر ئې وکړ چي د خپل کاکاله زوی کان ماکان سره دي یو حای سبق ته ادامه ورکړي او د روزني او ښووني کار دې پر مخ ووهل سي. قضي فکان چي وه، ډېره هوښیاره په ژبه پوه نجلۍ وه او پخپلو کارو ئې ښه پوره سر خلاصېدی. منگر کان ماکان چي وو، پر هغه باندي د ښو اخلاقو له خوا ختمه وه او جوړه ئې نه درلوده خو په کارو کي یو څه ټنبل شاته وو. دواړو یو حای سبق سره وایه. چي مخ دي راگرز او، دواړه لس کلن سول. قضي فکان به د خپل کاکاله زوی سره پر آس باندي سارا (صحرا) ته وتله د توري او نېزې لوبي به ئې زده کولې. یو دوه کاله نور هم پر تېر سول او دوولس کلنۍ ته دواړه ورسېدل. په دې وخت کي پاچا د جهاد په چارو بوخت سو، وسلې او نور سامانونه ئې سره برابر کړل.

باره ئې وزیر دندان راوغوښت او ورته وې ویل چي: "وزیر

صاحب! خیال می دئی چي دا خپل زوی کان ماکان سلطان کړم. زه به د مقابلي کارونه پر مخ وهم او دی به د سلطنت. ته څه پکښې وایي او څه مشوره راکوې؟" وزیر دندان محکه مچ کړله او د احترام مراتب ئې پر ځای کړل او ورته وې ویل چي: "اې زموږ سلطانه! ستاسي په رایه کي ویل نه ځایېږي او بیخي ښه کار دئی. منگر په دا اوس وخت کي ئې په دوه اسیته ښه نه گڼم. اول خو دا دئی چي دا زوی دي کم سنه دئی یعنی عمر ئې لږ دئی او دوهم دا چي د اولنو خبره ده وایي د زوی سلطان کول، د خپل عمر راکمول دي". پاچا ول، چي داسي ده نوبه ئې کوټوال (حاجب) ته وروسپارم. هغه زموږ د خپل کور سړی او اخښی می دئی. خور می ورته ناسته ده او ما ته د ورور په ځای کي دئی. وزیر ورته وویل: "هر راز چي د پاچا خوښه وي، موږ ئې پر سر او پر سترگو منو". باره، پاچا کوټوال راوغوښت او د دولت نور غټان ئې هم راوبلل. هغو ته ئې وویل چي: "تاسي ته دي معلومه وي چي زما زوی کان ماکان د جنگ و جگړې په کار کي ساری نه لري او ما دی پر تاسي باندي سلطان مقرر کړ او کوټوال می د ده وزیر وروټاکه". بیا ئې نو کوټوال ته مخ راواړاوه چي تاسي ټوله دي شاهدان یاستئ چي ما خپله ورپره قضی فکان خپل زوی ته کان ماکان ته په نکاح کړې ده. باره ئې خپل زوی ته هم د دې فیصلې خبر ورکړ او خپل خور نزهت الزمان ئې هم په دې ځیني باندي خبره کړه. نزهت الزمان ډېره خوشاله سوه او وې ویل چی دا خو بیخي ښه کار وسو. دواړه می اولادونه دي. بیا نو ضوء المکان خپلي خور ته وویل چي: "خوري! زما په دنیا کي د خدای احسان دئی، هر ارمان می پوره سوی دئی. د زوی له بابته هم شکر دئی بېغمه سوم. نور می نو دا خپل زوی او د هغه

مور پر خدای سپارلي او تر خدای رالاندي مي پر تا سپارلي دي". د خدای پېښي دي، په دغه شپو ورځو کي چي ضوء المكان خپل زوی کان ماکان او خپله ورېره قضی فکان و کوټوال او نزهت الزمان ته وروسپارل، دی پخپله هم ناجوړه سواو ناروغي ئې پسې درنه سوه او د حای ئې کړ او بستر ته ئې ورساوه. د رعیتو واکمني د کوټوال پر غاړه وه.

په دې ترڅ کي یو کال وووت. ضوء المكان چي دا خپلي ناروغي ته وکتله چي اوږده سوه، نو ئې خپل زوی کان ماکان او وزیر دندان راوغوښتل. زوی ته ئې وویل چي: "بچیه! دا وزیر ستا د پلار په حای کي دی. پوه سه چي زما اخیره ده او د ژوند شپې مي پر ختمېدلو دي. د دنیا ټول ارمانونه مي پوره سوي دي خو دا یو ارمان مي لا په زړه کي پاته دی او هیله ده چي دا ارمان مي نوته راپوره کړې". زوی ئې حني وپوښتل چي کوم ارمان؟

ضوء المكان ورته وویل چي: "بچیه! زما مرگ وینې چي رانزدې دی، خو ستا د نیکه ملک نعمان او ستا د کاکا ملک شرکان واری یاکسات و انتقام مي له ذات الدواهي بوډی. خخه نه دی اخیستی. خدای به کوي، ته به کوې او د خپل نیکه او اکا واری به نه پرېږدې او هر ورو به ئې اخلې. منگر، هو! د ذات الدواهي بوډی. مگر او چمبازی. ته دي هم پام وي. هر څه چي وزیر دندان درته وایي، هغه به په ښی غوږ اوړي. دی ستا د پاچهۍ ستنه ده". شهزاده ورته وویل چي هر څه چي پاچا امر وفرمایه، هغسي به که د خدای رضا وه، وسي. تر دې وروسته نو د پاچا ناروغي زور وکړ. ورځ تر بلي ئې حال بدتر کېدی. د مملکت کارونه د کوټوال پر غاړه وه. د پاچا ناروغي خلور کاله اوږده سوه او په

دې څلورو کالو کې د مملکت ټول کارونه او اوامر کوټوال اجرا کوله او رعیت ئې هم خوشال ساته. خو کان ماکان چي وو، ټوله ورځ دی وو او د اسانو سپارلي و نیزه بازي. دی او د کاکا لور قضی فکان چي به سهار په خړه سارا ته ووتل، د شپې ناوخته به کورو ته راستانه سول. قضی فکان به د خپلي مور کره ولاړه او کان ماکان به د خپلي مور کره. مور به ئې د پلار سر ته ناسته وه او ورته ژړل به ئې. کان ماکان به د شپې د پلار خدمت ته ولاړ وو او سبا به بیا هغه آتش هغه کاسه وه، په شنه خړه به د کاکا له لور سره سارا ته وووت.

د ضوء المکان ناروغي بيخي ډېره اوږده سوه. يوه ورځ نامېندي ورته ودرېده او دا بيتونه ئې تر خوله راووتل:

هی، توبه! مسلمانانو، آه، هیهات له زمانې
جور و ظلم تې پای نسته د بېلتون شپې ئې اوږدې
زما د عمر بېړۍ وینئ چي ډوبېړۍ او غرقېږي
عیش عشرت رانه پاتېږي، غم اندوه ئې راپسې
دا خندانده غمدا ده زما پر شونډو چي ئې ویني
دا ژړانه ده، دا ویني زما د زړه وهي دارې

د دې بیتو تر ویلو وروسته ئې سر پر بالست کېښوو، سترگې سره ورغلې او خوب یووړ. په خوب کې ئې ولیدل چي یو څوک ورته ووايي چي: "زېږی مي درباندي، زوی دي ټول جهان ونيو او تر خپل فرمان لاندې راووست". ضوء المکان چي له خوبه راوین سو، زړه ئې ډېره بيداري کوله او د خوشالۍ نخښي ئې پر مخ ښکاره کېدلې. خوله مرگي څخه تېښته نسته، څو ورځې وروسته پاچا جامې کت کړې. د بغداد په خلکو کې یو لوی ماتم خپور سو، داسي ماتم، چي د اوني

ماشومانو لا په زانگوگانو کي له ژړاوو څخه ځانونه ستخ کړل. څه زمانه وروسته د خلکو غم یو څه سپک سو او کرار کرار پاچا هم د خلکو له خاطرو څخه هېر سو. داسي هېر لکه ضوء المکان چي گرسره له موره نه وو پیدا سوی. زوی ئې کان ماکان هم د بغداد خلکو پسې واخیست او له تخته ئې معزول کړ. د کان ماکان مور چي په دې خبره سوه، باره کوټوال ته چي دغه وخت په بغداد کي د پاچهۍ پر تخت ناست وو، ورغله. که گوري چي هغه د پاچهۍ پر تخت ناست دی. باره، د هغه ځایه څخه نزعت الزمان ته ورغله او ورته وویل چي: "په تاسي دي خدای د خواری ورځ نه ویني او تخت و بخت مو تل برقراره اوسه. تا ته خوبه تره معلومه ده چي موږ پر پاچا باندي څومره گران وو او څونه مال و هستي ئې موږ ته رابخښلې وه. اوس زموږ د بخت کاسه نسکوره سوې ده او د بل لاس ته محتاج سوي یو. اوس ستا د مرستي په امید دلته راغلې یمه." تر دې خبرو وروسته ئې خپلي اوبښکي تکیه نکړای سوې او تر سترگو ئې راوبهږلې او پر څنگ ئې دا بیتونه هم ورسره زمزمه کړل:

ښه پوهېږم نه ټیټېږي ککړۍ د سردارانو
که ئې لږ څه نوک خرڅېږي، تمه نه کوي یارانو
د احتیاج دي کور خراب سي، هسک سرونه ځوړند کاندې
د غرور مغزي کاره کړي، سي په شمار د سائلانو
چي کاسه د بخت چپه سي، همت هم سي نوکي نوکي
په احتیاج کي سیلان لوېږي له سیالیه د سیالانو

نزعت الزمان چي دا خبري واورېدې، باره ئې ضوء المکان ته دوعا وکړه او د کان ماکان مور ئې څنگ ته نزدې کښېنوله، د زړه ډاډ ئې

ورکړ او ورته وې ویل چې د دنیا کارونه همداسي وي. نن ته احتیاج یې او موږ ته خدای هر څه راکړي دي. دا چې ستاسي پوښتنه می نه ده کړې، خامخا به دي زړه درته لږ سوی وي. اوس که یو سوغات درولېږم، نه گانه چې ته ئې خیرات و نه گنې. حقیقت خودا دی چې دا زموږ ټوله ارگاه ویرگاه، مال و شتمني ټوله ستا د مېړه یا خاوند له اسیته موږ ته رارسېدلې ده. آبس، باره ئې ښې سنگیني جامې په واغوستې، خپلي ماڼۍ ته نزدې ئې یو سرای ورکړ او نور نو د کان ماکان او د هغه د مور خولۍ په غوړو کي سوه. په شهزاده ئې د پاچهۍ جامې واغوستلې او مینځیاني و نوکراني ئې و خدمت ته ورته وگومارلې. نزهت الزمان د خپلي ورینداری بیان و خپل مېړه ته هم وکړ او د دوی پر حال ئې وژړل. کوټوال ورته وویل چې که غواړې د ښو نوم دي په دنیا کي ولاړ سي، له نورو سره ښه کوه. ته هم له خپلي ورېنداري سره ښه چلند کوه... کیسه چې دې ځای ته ورسېده...

د سهار شمال راوالوتی روڼا سوه

د شهرزادي کیسه پاته تر سبا سوه

یو سل او اته دېر شمه شپه

شهرزادي وویل: ای زموږ بختور پاچا! اورېدلي مودي چې:
د نزهت الزمان مېړه و نزهت الزمان ته وویل چې له خپلي ورېنداري سره دي ښه کوه. هر څه ته چې اړه وي، ورکوه ئې. آښه، تاسي ته دي خدای ښه ورځ در په برخه کړي نزهت الزمان دوی نو پرېږده پر خپل حال باندي، د کان ماکان بیان پسي راواخله. کان

ماکان او د کاکا لور ئې قضی فکان د پنځلسو کالو سول. قضی فکان داسي ښایسته نجلۍ وه چي گل پوري نښتی. سوروسپین مخ، سپین مړوندونه، نرۍ ملا، جگ قد و اندام، بس نوڅه درته ووايم، مخ ئې لمر شائې سپوږمۍ وه. هغه د شاعر خبره چي ويلي ئې دي:

توري زلفي ئې تور مشک دي له کشمېره څه راغلي
د رخسار سپیني شوغلي ئې اسمانونو ته ختلي
د وامتو د مجنون په شان ئې ډېر عاشقان گريزي
داستانونه د عذرا و د ليلا ئې ټول هېر کړي

پر کان ماکان باندي هم په ښایست کي ختمه وه. داسي جمال خدای ورکړی وو، چي خور پر مینېدله. له تندي څخه ئې د شجاعت او مېړاني نخښي له ورايه ښکارېدلې. نړيو بریتو ئې داسي خوند ورسره کاوه چي هغه د شاعر خبره:

خط پر مخ د صنم راغی که سپوږمۍ شوه په هاله کښي
دا ئې غاښ په خوله کښي زېب کا که ژاله شوه په لاله کښي
د خدای شپې و ورځې دي تېرېږي، د اختر په یوه ورځ قضی فکان د خپلو خپلوانو کره د اختر مبارکۍ په نیامت له کوره راووتله. نوکراني و سهیلیاني ئې پر څنگ ورسره رواني دي. د ښکلي مخ جلوو ئې د کوڅې ټوله فضا نوراني کړې وه او د ناز و نځرو تگ ئې د نر او ښځو زړونه له ځايه بې ځايه کړي ول. کان ماکان ئې پر څنگ ورسره روان او دوې سترگي ئې د دې د حسن په ننداره کي ښځي کړې وې او دا بیتونه ئې ورته ويل:

اې سپوږمۍ د خور لسمي! زړه مي درکې، تارا نه کړ
ميني يو مخ لېونی کړم، د زړه راز مي رسوانه کړ

نه مي پلار ستاسي غلام وو، نه مي مور وه ستاسي مينځه

زه مريي ستا د درگاه سوم، حق مي هيچا ادا نه کړ

قضي فکان چي دا بيتونه واورېدل، سره وخبمېدله او دی ئې ډېر ملامت کړ او په خبمېدلې لهجه ئې ورته وويل چي: "ستا ايداد ئې پر ما پور، چي کور ته ولاړسو، بيا دي نو حال گوره!" کان ماکان چي د خپلي معشوقې دا تهديد آمېزه خبري واورېدې، ده ته هم خبم ورغی او مرور سو، له نيمې لاري بيرته کور ته راوگرځيد. قضي فکان هم پسې راغله او مانې ته ننوتله. سمدلاسه ئې خپلي مور ته د کاکا د زوی له لاسه شکايت وکړ.

مور ئې وويل چي: "لوري! هغه خوار کی يتيم هلک دی، په بده ئې دا خبره نه ده درته کړې. هوښ کوه چي دا خبره بل چا ته و نه کړې، نه گانه چي سلطان خبر نه سي او خدای مه کړه د کاکا د زوی ژوند ته دي د سلطان له خوا خطر پېښ نه سي. خدای مه کړه بلي دنيا ته به ئې استولی وي او سنه به ئې ورخته کړې وي".

څه سردي پرله گرزوم، د نکل کار دی، د کان ماکان او قضي فکان د ميني خبري په هر مجلس کي کېدلې. ښځمنو خوبل بيان نه درلود بې له د دوی د ميني او عشق له داستان څخه. خو کان ماکان په زړه کي سره خوړل کېدی، چورت ئې خراب وو. نور ئې نو تر وس تېره وه غوښتل ئې چي خپل پټ راز ميدان ته راوباسي او له بېلتانه څخه په شکايت شرو وکړي. خوبلي خوا ته چي به ئې وکتل د قضي فکان له خبسمه په بېره او واهمه کي وو او دا بيتونه ئې ويل:

زړه مي غواړي زړه مي غواړي ستا د ميني مجلسونه

معشوقه ده رانه ليري زړه مي ډک له شواخونه

د زړگي ډکي اوريځي اوروې باران د اوبنکو
 زما د عشق پتي شنه نه سول، تش پراته دي وچ ډاگونه
 معشوقه ده کبرجنه، نه مي بولي د زړه کورته
 د رقيب له بيړي زه هم، نه سم کړای ورته سوالونه
 ... کيسه چي دې ځای ته ورسېده ...

د سهار شمال راوالوتی روڼا سوه
 د شهرزادي کيسه پاته تر سبا سوه

يو سل او نهه دېر شمه شپه

شهرزادي وويل: اي زموږ بختور پاچا! اورېدلي مودي چي:
 كله چي د بغداد سلطنت كوټوال ته ورسېد او دی ئې ملك ساسان
 وباله. څه موده لا نه وه تېره چي له قضی فکان سره د كان ماكان د ميني
 خبري د سلطان غوږو ته هم ورسېدې. باره خپلي مايني نزهت الزمان
 ته ورغلی او ورته وې ويل د دغه هلك و نجلۍ يو ځای گرځېدل خوزما
 نه خوښېږي او ما ته راز په راز اندېښنې په زړه كي رالوېږي. دا وراره
 خودي اوس شكر ځوان مېړه دی او ښځي خود نارينه له لاسه په امان
 نه دي. خير به مو په دې كي وي چي كان ماكان له قضی فکان څخه
 منعه كړو او قضی فکان دي نور له ده څخه په حجاب كي گرځي".
 نزهت الزمان ورته وويل چي دا خودي رشتيا خبره وكړه. آبس،
 سبا چي كان ماكان له خپل عادت سره سم خپلي ترور نزهت الزمان ته
 راغلی، سلام ئې واچاوه او ترور ئې سلام وړيا كړ. باره ئې ترور ورته
 وويل چي يوه خبره مي په زړه كي ده، كه څه هم نه مي غوښتل چي

درته وئي ڪرم خونن ئي درته ڪوم. کان ماکان ورته وويل: "ڪمه خبره ده، چي ته يي راته ڪوي؟"

نزهت الزمان په جواب کي ورته وويل چي: "پاچا له قضي فکان سره ستا په مينه غورېدلی دی او امر ئي ڪړی دی چي هغه دي نور ستا څخه مخ پټوي". اوس که ستا له هغې سره څه کارمار وي، بايد چي د دروازي له شا څخه ورسره خبري وکړې او نور هغې ته کتلاي نه سې. کان ماکان چي د ترور دا خبري واورېدلې، هيڅ ئي و نه ويل او سيده ووت او د ترور خبري ئي خپلي مور ته وکړې. مور ئي ورته وويل چي دا ټول کارونه ستا د ډېرو خبرو له اسيتنه پېښ سوي دي. په هر ځای کي چي کښېنستې، بله خبره دي نه وه، بې له قضي فکان څخه. ستا په کيسو باندي ټولو نر او ښځو شخوند واهه. دا خوهم د خداي لار نه ده چي ته د دوی پر نمک ناست يې، د دوی ډوډۍ خورې او له لور سره دې بيا تار اچولی دی او مينه ورسره ڪوي.

کان ماکان ورته وويل، چي داسي ده، نو په حلاله نکاح به ئي وغواړم. هغه مي د ترور لور ده او زه هم تر بل هر چا د دې له پاره مناسب ځوان یم. مور ئي ورته وويل چي دا خبري مه ڪوه. سبا به ملک ساسان خبر سوی وي او تا ته به ڪمه ټکه مکه پېښه سوې وي، پر موږ به ئي د شپې رزق وروزي درولې وي. که نه گانه موږ له دې ښاره پسې واخلې، نو بيا خو د غم اوبښ راته چو سو او له لوږي به مړه سو. کان مکان چي د مور دا خبري واورېدلې، غم ئي يو په دوه سو او دا بيتونه ئي له ځان سره زمزمه کړل:

زړه تې مه اچوه موري! چي له مينې به تېرېږم
ماته مه وايه پندونه، گراني موري نه ستېږم

زه چي عقل ته تسليم وای، نو مي مينه څه کوله؟
 زړه مي وړد عشق اخيستی، په ښه بد نور نه پوهېږم
 نه مي زړه په پند راگرزي، نه بېرېر مه له لوري
 ښه پوهېږم لوی درياب دئ، خو ناچار يم په گډېږم
 دا به هم د خدای لار نه وي چي پر مينه کړم تا هېره
 نو به هم خپل عشق پالمه، هم به ستا په درد رسېږم

دا بيتونه چي ئې وويل نور ئې مخ مور ته ورواړاوه چي: "موري!
 نور له ترور او د هغو له ډلي سره زموږ گوزاره سخته سوه. مجبوره يم
 چي له دې ماڼۍ څخه ووزم او تر ښار دباندې له کوم چا سره د گاونډي
 په توگه واړوم". دا ئې وويل او له ماڼۍ څخه ووووت او تر ښار دباندې
 ئې يو ځای له يو چا سره د همسايه په حيث واړوله. خو مور ئې د ملک
 ساسان کور ته د پخوا په شان تگ راتگ کاوه او له هغه ځايه ئې د
 خورک دونه څه راوړل چي دا او زوی ئې له مرگه په راوگرزي. يوه
 ورځ قضی فکان د کان ماکان له مور سره په يوه پټ ځای کي مخامخ
 سوه.

قضی فکان ورته وويل چي: "کاکاناوي! د زوی حال دي لرې،
 څرنگه دئ؟" د کان ماکان مور ورته وويل چي: "غمجن او ژړاند دئ.
 ستا په مينه کي بند او په تا پسي لېونی دئ". قضی فکان د دې خبري
 په اورېدو سره په ژړا سوه او وې ويل چي: "په هغه خدای که زه د
 نامهربانۍ له وجي له ده څخه گوښه سوې يم. زه پر ده باندي وېرېدم
 چي دښمنان يو څه په و نه کړي. زما هم له ده سره زر چنده مينه سته.
 که دی يو څه په خوله کي سست نه وای او خوله ئې لږ څه په واک کي
 وای، پلار مي پر ده باندي خپل احسان او وسيله نه بندوله او دی ئې نه

منعه کاوه. خوزه خدای ته امید لرم چي دا بېلتون به یو وخت په وصال
بدل سي". قضی فکان چي دا خبري وکړې، باره ئې تر سترگو اوبسکي
راغلي او دا بیتونه ئې زمزمه کړل:

دا غمجنې شپې و ورځې به سي تېري زما گله
زما یقین دی چي به شونډي زموږ ورسې یو له بله
زه له مینې نه راگرزي او رد عشق هیڅ نه سرېږي
دا تیاره به روڼا کېږي، خود به نه وي تل تر تله

د کان ماکان مور د دې پر خبرو آمین ووايه او دې ته ئې دوعا
وکړه. باره ئې نو دا حال خپل زوی ته هم بیان کړ. کان ماکان د دې په
خبرو لکه گل داسي وغوړېدی، وې ویل چي زه خو خپله معشوقه پر یو
زر حورو هم ولاکه ورکړم. ده هم دا بیتونه له ځانه سره وړغول:

په څلور کونجه دنیا کي ستا په شان نسته آغلې
د جنت حوره به نه وي، هم دا ستا په شاني بڼکلې
چي سبا دي په جنت کي حوري حسن ته وگوري
که انصاف لږ ورسره وي، باید کونج کي کښېنې غلې

په دې مابین کي څه زمانه تېره سوه او کان ماکان د پخوا په شان د
بېلتانه په اور کباب ژوند تېراوه. اوس نو د اوولسو کالو زلمی وو، خو
بېلتانه داسي سره نښتېځلی وو چي په شپو شپو به ئې سترگه لا هم نه
وي پټه کړې. یو ورځ ئې له ځانه سره چورت واهه او ویل ئې چي تر
خو به داسي د مینې په اور کي سوی گرزم او خپلي آرزو ته به نه
رسېږم. زه خو بل عیب نه لرم، بس تش لاس مي دښمن دی. نو ښه به
دا وي چي د کاکا د لور له ښاره څخه ليري کم ځای ته ولاړ سم چي دا
هم زما په فراق کي له ژوندانه څخه لاس پر سر سي. د چورتونو دغه راز

هېښمي ئې په مغزو کي گرزېدلې او په خوله ئې دا بیتونه ورسره ویل :

ځمه ځمه گراني ځمه، زړه مي ډک په ځگر خون
توان مي نه کېږي پر مخکې، څه کاني دي د جنون
راڅه پاته دا ژوندون دئ، راڅه ورکې مي ځواني ده
زما قد لکه الفوو، ميني خم کې لکه نون
خود ميني دنيا بله، د عشاقو قانون پېل دئ
په دې ښکلې دنيا کې کي، پاچهي ده د مجنون

آبس، کان ماکان په يوه کميس و پرتوگ کي لڅي پښې و سرتور
سر له کوره څخه په نيمه شپه وووت. يوه وچه د درو شپو سره ډوډۍ
ئې ورسره واخيستله او مخ پر بيابان رهي سو. د بغداد ښار دروازي ته
چي ورسېد، دروازه تړلې وه. دی هم ورته معطله سو. سهار چي په شنه
خړه دروازه وان دروازه خلاصه کړه، اول سړی چي له ښاره وووت،
هغه کان ماکان وو. ده د دښت و سارا لار په خوله ورکړه. تلې، تلې،
تلې، خوشبه پر راغله. هلته ئې مور اريانه په ده پسي گرزېدله، هر څه
توري تپي چي ئې وکړې، زوی ئې پيدا نه کړ. دنيا ټوله يوه الغه سوه
او د دې په غاړه کي ولوېدله. زبون ئې بند سو، له څکي ولوېدله. لس
ورځي ئې انتظار وکښ، د زوی درک و څرک ئې معلوم نه سو. په
ډېرو ژړاوو و بوغارو نوره ستخ سوه. لکه لېونی. د ځانه سره به گډه
وه او ويل به ئې چي اې زويه! زما غم خو دي رادوباجه (دوه چنده)
کړ. زه دي په دې خواړۍ و درېدرۍ، يوازي يکي تنها په کور کي
پرېښوولم. زه اوس په تا پسي چيرته ولاړه سم؟ کم ښار درپسي
ولټوم؟ له چا څخه پوښتنه وکړم؟ په دغه گروم او ژړا کي به ئې دا
بیتونه ويل :

چي ته نه ٻي پردي مېنه، نور ژوندون به څه کوم
 چي ستامخ نه سواي ليداي سترگي ليدون به څه کوم
 هغه شپه چي ته رهي سوي زما د اوبښکو سپل جاري دئ
 دا رودونه چي بهرې نور جيحون به څه کوم
 خسماني ته ئې نه غواړم، بې له تازما گرانه زويه!
 مرگ د خداي حقه کاسه ده، دا بېلتون به څه کوم
 چي شپل دي زما له سره د اجل درنې لښکري
 چي ستاتوره و سپر نه وي نور شبخون به څه کوم
 زما په سردي اور پسې سي، غمگي ستا دئ چي ژر پېرم
 چي ته نه ٻي، دا نغري، دا اور لرون به څه کوم

وايي درد د بېلتانه ته ښه درمل صبر و زغم دئ
 منگر زما دا ازموينبت دئ، دا آزمون به څه کوم

څه سر دي پرله گرزوم، دې ښځي دونه (دومره) ژړاوي او
 بوغاري وکړې چي آخر په ټول ښار کي د دې د غم اوازه خپره سوه.
 خلکو به ويل چي آ، ضوء المکانه، چيري يې؟ دا ته د گوربندي يې
 چي پر زوی کان ماکان دي داسي بده ورځ راغلې ده. له وطنه ورک
 دئ او خواره مور ئې په فراق کي زاره تره کي، زاره چاودې ناسته ده.
 دا خبري تر ملک ساسان پوري هم ورسېدې ... کيسه چي دې ځای ته
 ورسېده ...

د سهار شمال راوالوتی روڼا سوه
 د شهرزادي کيسه پاته تر سبا سوه

یو سل او خلو پښتمه شپه

شهرزادي وويل: اي زمور بختور پاچا! اورېدلي مودي چي:
د ملك ساسان د دربار لويانو چي د كان ماکان په حال باندي
سلطان خبر کړ، نو ئې ورته وويل چي دا هلک خوزمور د پاچا زوی اود
ملك نعمان لمسی دی او اوس اورو چي هغه په داسي غربت او بېچاره
گی کي ژوند کوي، نو د دې خويوه چاره په کار ده. ملك ساسان چي
د خپلو درباريانو دا خبري واورېدلې، نو ئې د ضوء المکان هغه ټولي
نېکي او ښهاني سترگو ته جگي ودرېدلې، چي له ده سره ئې کړي وې.
باره ئې چورت ډېر خراب سو. امر ئې وکړ چي دا هلک بايد هرومرو
پيدا سي. امير ترکاش ئې له سلو تنو سپرو سره پسې واستاوه چي درک
ئې معلوم کړي.

لس ورځي وروسته امير ترکاش خالي لاس راستون سواو وې ويل
چي هيڅ درک وکړنېل ئې ورمعلوم نه سو. د دې خبر په اورېدلو سره
ملك ساسان ډېر خواږدی سواو د كان ماکان مور خو له ډېره غمه بيخي
چورلېونۍ سوه. دوی نو پرېږده چي په كان ماکان پسې اوښکي
تويوي، پخپله كان ماکان پسې راواخله چي پر ده څه راغلي او
تېرسوي ول.

كان ماکان چي له بغداده ووت، دښت ئې په خوله ورکړ، درې
ورځي ئې يکي تنه ښه ډېر مزل وکړ. پر لاري نه سپور په مخه ورغی نه
پلی. هغه وچه کلکه سره ډوډۍ خو ئې په اوله ورځ تمامه سوه. دا
نوري دوې ورځي ئې د وښو او شنه گياه په خورک گوزاره وکړه.

څلرمه ورځ دا دئ يوه تک شين چمن او شين کوږم سيمي ته
راورسېدی. باره ئې د پلار ښار ور په ياد سو او د زړه له شنوخته ئې دا
بيتونه وويل:

شپې او ورځي د دنيا دي، پرله اوږي او تېرېږي
خو پر ما باندي چي راسي مروړي سي پتېږي
ته به وايې چي اسمان راسره قول و قسم کړي
واي چي زه پرله څرخېږم، ستا ماغزه دي هم ايشېږي

تر دې بيتو وروسته ئې له چمن څخه يوه چمبه واښه پرې کړل او
وې خوړل، بيا ئې د روانو اوبو پر غاړه اودس تازه کړ، د خداي فرض
ئې پر ځای کړل. هورې ئې په هغه چمن کي څنگ ورته واچاوه. د څو
ورځو سترې وو، ښه دمه ئې وکړه. آخر شپه پر راغله. هورې پسې بيده
سو. نيمه شپه وه چي له خوبه را پاڅېد او سترگي ئې روڼي کړې، د يو
چارغ ئې واورېد چي دا بيتونه ئې ويل:

څه ښه پسرلی وو چي مي يار راسره مل وو
ژوند ټوله خوبسي وه پر غمونو ئې يرغل وو
خوښ خوشاله ناست دي په کورو کي سره ځاندي
نه کوم گيله، د دوی بخت خپل دئ زما دا خپل وو
اورد بېلتانه چي مي پر سردئ لگېدلې
هجر ئې مه بولئ بس کټ مټ ته وا اجل وو

کان ماکان چي دا بيتونه واورېدل، د غم پټي ئې يو په سله پر
اوږو باندي دروند سو، بې اختياره ئې تر سترگو اوبسي راغلې، په زړه
کې ناولی لاس ووهل سو. را ولاړ سو چي د دې ږغ څښتن پيدا کړي.
تکه توره تاريخه وه، هيڅوک ئې و نه ليد. باره خوب هم ځني ولاړ. له

خپله ځايه رارهي سو د چمن په څنگ کي د يوې ويالې پر غاړه
کښنوست. په دغه وخت کي ئې هغه شناخته اواز تر غوږ سو، خودا وار
ئې په يوڅه لوړ آواز دا بيتونه ويل:

زه مين پر هغه چايم چي ئې سترگي تكي توري
چي ئې زلفي زما د زړه په شان زنگېږي هيسته دوري
خدايه خونه اوږدې شپې د بېلتانه تا پيدا کړي
زه حيران و دا خپل زړه ته چي بې ياره څنگه بنوري
چي يادونه مې پر زړه سي هوسونه په نخاسي
چي جفا ئې را په ياد کړم، لو بلاده راته گوري
له سرو او ښکونه مي جوړ سوله سيندونه و رودونه
د زړه وينې مي خوټېږي، د غم اور را باندې اوري
دا غاټول چي تاسي وينئ، زما په وينو او به سوي
دا اور يځي چي پاس گزي، اسوبلې دي زما سرخوري
هي توبه ئې تر بترو، نوري سختي سته په مخکي
دا لا اوس د پټي سردئ، سختۍ نوري دي لا نوري

کان ماکان چي دا بيتونه واورېدل او د هغو ويونکي ئې پيدا نه
کړ، نو ئې له ځانه سره وويل چي دا هم زما په شان عاشق دئ، له وصاله
څخه نامېنده سوي دئ او مخ ئې پر بونډو نيولې دئ. بايد هرومرو ئې
پيدا کړم. ودي سي چي يو له بله سره انس پيدا کړو. يو د بل په حال
سره خبر سو، يو بل ته د خپل بېلتانه حالونه ووايو او خپل غمونه سره
سپک کړو. باره ئې ورېغ کړه چي: "آ، د توري شپې ملگرې! دلته
نژدې راسه. خپله کيسه دي راته وکړه. ښايي چي مرسته در سره
وکولاى سم او د غم پټي دي لږ څه درسپک کړم." د آواز څښتن د

هاخوا راناري ڪڙه: "آ، سڙيه! ڄاڻ راونيه، انسان ڀي ڪه پڙي؟ دمخه
 تر ڏي ڇي هلاڪ سڙي، جواب راته ووايه. زما نن شلمه ده ڇي په ڏي
 دڻت و بيابان ڪي گرز. ما د انسان ڀڄ تر غورو سوي نه ڏي. ڪه پڙي
 ڀي، ڄه، خپله لار ڏي وهه او ڪه انسان ڀي، تر سهاره پوري صبر وڪڙه".
 آڀس کان ماکان پر هغه ڄاڻ باندي معطله سو. د سهار روڻا ڇي
 خپره سوه او لمر راوخوت، د ڀرايي شڀي د اواز خستن ڀي وليد ڇي يو
 ساريي سڙي ڏي. کان ماکان وروڻاندي سو او سلام ڀي وروڻاڇاوه.
 ساريي ڀي سلام بيا ڪڙ. خو ڇي د کان ماکان ڪم سن، زڙو جامو او خير و
 گرابو ته ڀي وڪتله، تر نظر ڀي سڀڪ معلوم سو او ورته وڻي ويل ڇي:
 "اڀ ڄوانه! ته د عربو د کومي طايفي ڄخه ڀي او په ڏي تڪه توره شڀه
 ڄرنگه راوتلي ڀي؟ دا خود زڙه ورو خلکو ڪار ڏي، او ڀرايي ڇي مي
 ستا خبري واورڀڏي، دا خود هنرمندانو او دلاورانو خبري وڀي. ته
 اوس زما سره اسير و بندي ڀي. خودا ڇي عمر ڏي ڪم ڏي، نو بخڻم
 ڏي خودلڀي ڏي له ڄانه سره د نوڪر په توگه ساتم". کان ماکان ڇي د
 ده خبري واورڀڏي، پوه سو ڇي ساريي د کوم غريب ڇا خيال پر
 ڪڙي ڏي. باره ڀي ورته وويل ڇي: "اڀ د عربو سرداره! ته زما په ڪم
 عمر ڪي ري مه وهه او زه هم له خدمتگاري ڄخه نه تنستم. خودا راته
 ووايه ڇي په ڏي بتي بيابان ڪي پر ڄه داسي يڪي تنها گرزڀي او بيتونه
 وايي؟"

ساريي ورته وويل: گوره ڄوانه! پوه سه ڇي زه صباح بن رماح
 بن همام ڀم. په خٽه د شام عرب ڀم. يوه د کاکا لور لرم ڇي نجمه
 نومڀري. داسي رنگ و سڪه خداي ورڪڙي ده ڇي په ڪتلو ڀي روح
 تازه ڪڙي او په خدا ڀي په ڇا اور لڳڀري. پلار مي ڏي خداي

وبخشي، كله چي دي مڙ سو، زه خپل ڪاڪا يعني د همدغي نجمي پلار په بغل کي ونيولم او رالوی ئې کړم. دواړه سره رالوی سوو. خو څرنګه چي زه غريب و بېوزلی وم نو دا ئې راڅخه پټه وساتله. ما د قبيلې لويان او د عربو مخور د ڪاڪا لور ته د مرکې په نيامت ورواستول چي ما ته ئې راوغواړي. ڪاڪا مي د دوی خبره نه سواي ورماتولای، نو ئې ومنله او نجمه ئې ماته راکړله. خو دا شرط ئې کښېنوو چي په ولور کي به پنځوس اسان، پنځوس اوبښان، لس مريان، لس مينځي، پنځوس باره غنم او پنځوس باره اوربشي راکوي. دا ولور ئې ځکه داسي دروند کښېنوو چي دي پوهېدی چي دا زما تر وس تېره خبره ده. نو دغه سبب دی چي زه له شام څخه د عراق پر لور رارهي سوم او دا نن مي شلمه وه چي په دې بټي بيابان کي روان يم. له تا چپه مي بل بنده په سترګه سوی نه دی. خيال مي دی چي بغداد ته ولاړ سم او هر وخت چي له بغداد څخه د يوه غټ سوداګر قافله راووتله، زه به په پسې سم، سړي به ئې ووژنم او مالونه به ئې ځني واخلم او اوبښان به ئې له بارو سره يوسم. سارايي چي خپل بيان وکړ نو ئې مخ پر ده راواړاوه چي اوس دي نوته خپل نکل راته وکړه چي څوک يې؟

ده ورته وويل چي زما کيسه هم ستا نکل ته ورته ده خو زما غم ستا تر غم زيات او زما کار ستا تر هنې غټ دی. په دې چي زما د ڪاڪا د لور پلار پاچا دی او دا شيان چي تا وويل، د هغه له پاره کفايت نه کوي او غاړه نه په باسي. صباح ورته وويل چي هلکه! داسي معلومېږي چي يا بيخي شوده و بې عقل يې، يا به نو مخ درلګېدلی وي او له ډېره عشقه به لېونی سوی يې. نو ستا د ڪاڪا لور چي شهزادګۍ ده، ته ولي داسي د بلا په ټکي لړلی يې؟ زه خو په تا کي د پاچهانو نښانې نه وينم. يو خوار

نږ هلك يې، ستا و د شهزادگۍ ئې سره څه؟ كان ماكان ورته وويل چي
اې سارايي! دا نود دنيا كارونه دي.

زمانه ده د ائې كار، د ائې روزگار
گاه دي غټ كړي په عزت كله دي خوار
چي اسمان چپه غوبل درباندي جوړ كړي
بيا نه گوري چي دا څوك، او څوك ئې پلار

نوكه غواړې چي ما وپيژني، نوزه كان ماكان نومېرم د ضوء المكان
زوى او د بغداد و خراسان د پاچا ملك نعمان لمسى يم. زمانې راسره
جفا كړې ده او زما د پلار و د نيكه پاچهي ئې ملك ساسان ته وركړې
ده. زه له بغداده د شپې راووتلم چي څوك راخبر نه سي. دا شل
ورځي په دغه بټي بيا بان كي روان يم خو دا دى ته راباندي پېښ
سوي. زما و ستا كيسه سره ورته ده.

صباح چي دا خبري واوړېدې، لو چيغه ئې تر خولې ووتله او وي
ويل: "بس، اوس مي چټى مهر سوه چي ته زما لاس ته گرو ولوېدلې.
ځكه ته كه څه هم د غريبانو په جامه كي يې خو د پاچهانو اولاده يې.
خپلوان دي ستا په وركه هرومرو خپه دي. كه په دې پوه سي چي ته
دلته يې، ناچاره دي چي په عوض كي به ډېر مالونه په فديه كي راكړي.
زه به ستا پښې و لاسونه دروتېرم او ور به دي ولم". بېوزلي شهزاده ورته
وويل چي: "يا اخ العرب! دا خبري پرېږده، د دښمنۍ لار مه اخله. ما
ستا څخه څوك په سرو و سپينو نه رانيسي. زما سره اشنايي واچوه. د
عراق له خاوري به ووزو. خداى مهربانه دى، خپل مقصد ته به ورسېږو.
دواړه به د خپلو كاكاگانو له لوبو سره يو ځاى سو".

صباح چي دا واوړېده، له ډېره خښمه څخه سور و شين واوښت او

ورته وې ويل: "شوده سړيه، ته لا غټي غټي خبرې هم كوي. لاسونه دي رانزدې كړه چې دروئې تړم. كه دي رانزدې نه كړل، په ځان پوري خو دي ولا حيران كړم". كان ماكان ورته ومسل او وې ويل: "لاسونه مي پر څه راټرې. په تاكي لكه چې د مېړاني هيڅ اثر نسته. ته د عربو له پېغوره نه بېرېرې چې يو ځوان ناحقه په ناحقه بندي كوي. نه دي په ميدان كې ورسره معلومه كړې ده او نه دي په دې كې فكر كړې دي چې آخر، دى خوبه هم پر اينه تريخې لري كنه؟"

صباح په خنداسو، ول: "كوچنى مي نه ليدى او دونه غټي خبرې. دا خبرې خوله دلاورو سره بڼايي". كان ماكان ورته وويل چې د ځوانمردۍ لار دا ده چې ته دي دا وسله ايسته كړه، جامې دي وكاږه او راځه چې غېږ سره وباسو. هر څوك چې غوزار سو، هغه به د دا بل نوكر وي". صباح په كټ كټ وخندل، ول: "ياره لكه چې اجل دي پوره سوي دي". باره ئې وسله هيسته وغورځوله، پاڅې ئې راپورته كړې، لستونې ئې راوغښتل او كان ماكان ته راوپاندي سواو په غېږ سره ورغلل. ساراڼي ته په دا اول څرخ كې ورمعلومه سوه چې حريف ئې تر ده څو كوتي بالا دي. د ده زور د هغه و زور ته داسې ايسېدى لكه په "ايكي كې غاز". د حريف پښې ئې لكه دوه غرونه چې پر مخكه ولاړ وي. ساراڼي پوه سو چې له ده سره ئې په وس نه ده پوره. په زړه كې پر دې كار هم ډېر پښېمانه وو چې ولي ئې وسله له ځانه ليري كړې ده. په دې وخت كې كان ماكان پر زينگي پورته كړ، په مړوند كې ئې داسې ټينگ كښكېښ چې پوښتى ئې يو بل ته سره ورغلې او كولمې ئې سره تاو سوې. چې اوس ئې نو له مخكې راويشت، د ساراڼي بوغاري سوې، ول: "ځوانه! ايله مي كه". كان ماكان هم له مخكې

راپورته کړ او غوښتل ئې چې ويالې ته ئې وروغورځوي.

سارايې چينې کړې چې: "ځوانه دا څه راکوې؟ کان ماکان ورته وويل چې په دغه وياله کې دي اچوم چې د دجلې رود ته دي ورسوي، د دجلې رود دي بيا د عيسی ويالې ته يوسي، د عيسی وياله دي تر فرات سينده پوري ورسوي او فرات دي خپل وطن ته يوسي. هلته به دي خپله طايفه وپېژنی او ستا زړه ورتوب به هم ورمعلوم سي. صباح زاری و جگۍ ورته شرو کړې چې: "مه کوه، ځوانه پرې مي ږده. د خدای روی مي دروړی دی، پرې مي ږده". کان ماکان پرېښوو او خوشي ئې کړ. سارايې چې ځان ته وکتل، د توري و سپر خوا ته ئې هڅه وکړه. هغه ئې راواخيستل او په دې سوچ کې وو چې بريد پر وکړي که يا؟

کان ماکان ئې په نيت پوه سو او ورته وې ويل: "درېوېږم چې غواړې څه وکړې؟ توره و سپر چې په لاس درغل، په زړه کې دروگرزېدل چې په غېږ کې خومي زور په و نه رسېد، راسه د توري بريد پر وکه". زه دا وخت هم درکوم چې بيا دي په زړه کې ارمان پاته نه سي. خو داسې وکه چې سپر ما ته راکه او توره ته واخله او حمله راباندي وکړه. يا به دي مړ کړم يا به مي مړ کړې. "باره سارايې سپر ورکړ او په توره ئې سخت بريد پر وکړ. سارايې د توري واري پر کوي او کان ماکان ئې په سپر دفع کوي. په دغه زور ازمويلو کې سارايې له اخ و ټوخه ولوېد. نور ئې نو په موټه کې سېک پاته نه سو. کان ماکان چې وکتل، په حريف کې ئې نوره شمه نه ده پاته، زياتي ئې پورته کړ او له مخکې راوويشت. د توري د ټوکره په پوښ ئې لاسونه ټينگ وروټپل، باره ئې تر پښې ونيو او د ويالې خوا ته ئې کش کړ.

صبح ورته وويل چي: "اې زړه ور او نامي ځوانه! غواړې څه راوړې؟" کان ماکان ورته جواب ورکړ، چي نه مي درته ويل چي د دغي ويالې له لاري دي خپل قوم و ټبر ته استوم. وام نه گانه سترگي پر لار به وي او دغه راز دي د کاکا د لور فراق هم اوږد نه سي. "صبح ورته په ژړا سواو زاری ئې ورته وکړې چي: "اې نامي او غښتلې ځوانه! مه کوه، دا کار مه کوه. ما پخپلو مريانو کي وشمېره". په داسي حال کي چي اوبسکي ئې تر سترگو بهېدلې، دا بيتونه ئې وويل:

پر بدي باندي نېکي خوراښه کار دئ
 د نېکانو مېړنو دغه کردار دئ
 ته نېکي ورسره کړه که چا بدي کړه
 همدغه سزائې بس چي شرمسار دئ

آبس، د کان ماکان هم زړه پر وسوځېد او ټينگ عمدو پيمان ئې ځني واخيست چي د لاري سمه ملگري به ورسره کوي. باره ئې دی خوشي کړ. سارايي غوښتل چي د کان ماکان لاس ورمچ کړي، کان ماکان نټه وکړه. باره سارايي خپله بنۍ خلاصه کړه او درې دانې اوربشيني ډوډۍ ئې راوايستلې. دوی دواړه کښېنستل او ډوډۍ ئې وخوړه. وروسته ئې اودس مودس تازه کړ او لمونځ ئې وکړ. تر لمانځه وروسته ئې د دنيا د جفا او د زمانې د چپه گردش په باره کي ډېري کيسې سره وکړې. کان ماکان ورته وويل چي اوس دي خيال څه دئ؟ چيري ځي؟ سارايي ورته وويل: "بغداد ته ځم. تر هغو پوري هوري پاتېرم چي د ولور پيسې پيدا کړم". کان ماکان ورته وويل چي: "دا ئې ته، او دا ئې د بغداد لار. څه په مخه دي ښه". سارايي هم خدای په امانې ځنی واخيسته او د بغداد لار ئې په خوله ورکړه.

کان ماکان له ځانه سره وویل: "خدای خبر چي په دې حال او په دې تش لاس و ورې گېډه به بیرته کور ته ستنېږم". باره ویالې ته ورکښته سو، اودس ئې تازه کړ، دوه رکعتہ نقل ئې وکړل او خدای ته پر خاورو باندي پر سجده پرېووت. ول: "اې خالقه پروردگار! اې هغه ذاته چي بارانونه اوروې، په وچو ډبرو کي کوچنیو خزندو ته رزق و روزي وررسوې! تا ته التجاه کوم چي ما ته هم په دغه بتي بیابان کي روزي راقمره که. په دغه حال کې سر له سجده څخه راپورته کړ. یوې خوا او بلي خوا ته ئې وکتله. نه لار ور معلومه وه او نه گودر. که ئې کتل چي له ليري څخه یو سپور رابکاره سو. د آس جلو ئې خوشي کړی او آس پر خپل سر رهي دی. کان ماکان ورته کښنستي تر څو سپور ورته راوړسېد. د سپور آن تمام معلومېدی او آخري ساه پکښې چوښېدله. ډېر سخت ټپي سوی وو. کان ماکان ته چي نزدې راغی تر سترگو ئې اوبسکي راتوی سوې او ورته وې ویل چي اې د عربو مشره! ما درسره ملگری کړه چي زما په رنگ به بل ملگری پیدا نه کړې. اوس دستي یو غوړپ اوبه راکه، که څه هم ټپ ته مي اوبه ښې نه دي. پوه سه ځوانه! که خدای له دې ټپه جوړ کړم او ژوندی پاته سوم، داسي څه به درکړم چي په ټول ژوند کي بیا چا ته احتیاج نه سې او که مړ سوم تا ته به خدای د خپلي نېکۍ ثوابونه درکړي. دا سړی پر یوه داسي آس سپور وو چي د درواغجن د قوله په ټوله دنیا کي به ئې جوړه نه وه. د آس پښې ئې درخام ستونانو ته ورته وې. کان ماکان چي و آس ته وکتله، له حیرانۍ څخه ئې گوته په غاښ کي ورته ونيوله. له ځانه سره ئې وویل چي گومان مي نه کېږي چي د دې آس جوړه دي په دا څلور کونجه دنیا کي بله وي.

آبس کان ماکان سړی له آسه راکښته کړ، یو غوړپ اوبه ئې ورکړې. یو آن ئې ورته وکتله چې د سپاره یو څه دمه سازه سوه او ساه ئې واچوله. بیا نو کان ماکان د ځای ځایګي پوښتنه ځني وکړه او هم ئې ځني وپوښتل چې دا څوک وو، چې ستا سره ئې دا بدې وکړه. سپاره ورته وویل چې تاته به ټول حقیقت بیان کړم. کیسه داسې ده چې زه د آسانو غل یم او نوم مې غسان دی. ما واورېدله چې دغه آس د روم په ښار کې له ملک افریدون سره ولاړ دی. د آس نوم قانول وو خو دوی د مجنون لقب باندې ایښی وو. زه د دې آس له خاطره قسطنطنیه ته ولاړم او په دغه آس پسې مې سترګه وړله او پسې څارووم. په دې ترڅ کې یوه ښځه پیدا سوه. دا ښځه د روم پر خلکو باندې ډېره گرانه وه. نوم ئې ذات الدواهي وو. دغه آس د دغې ذات الدواهي په کور کې ولاړ وو. د آس د روزنې له پاره ئې لس تنه نوکران و شاطران ګومارلي ول. دې ښځې بغداد ته د تګ نیت کړی وو او غوښتل ئې ملک ساسان ته ورسې او له هغه سره روغه جوړه وکړي. زه د دې آس په هیله په دوی پسې سوم. راتلو، راتلو، راتلو، خو زما پر آس باندې هیڅ چم نه جوړېدی دا ځکه چې نوکرانو خورا سخته پیره پر کوله. هغه وو، چې تر دې ځایه راوړسېدلو. زما سره دا اندېښنه وه چې بغداد ته به ورسېږو او زما به پر دغه آس باندې چم جوړ نه سي. له ځانه سره مې د دغه آس په باره کې چورت واهه، چې نابیره دوېرې سوې، داسې دوېرې چې ټوله محکه ئې ونيوله او پر دوه ګامه باندې دي څوک نه سواي لیدلای. دوېرې چې یو څه سره کښېنستلې، پنځوس تنه سپاره رابښکاره سول چې د سوداګرو د چور له پاره ئې لار نیولې وه. د دې سپرو مشر ګهر داش نومېدی او د نر زمري په شان غښتلی وو... کیسه چې دې

خای ته ورسېده ...

د سهار شمال راوالوتی روڼا سوه

د شهرزادي کيسه پاته تر سبا سوه

يو سل او يو خلو پښتمه شپه

شهرزادي وويل: اي زموږ بختور پاچا! اورېدلي مودي چي:
دې ټپي سپاره کان ماکان ته وويل چي گهرداش او ملگرو ئې دا
ښځه ټينگه وټړله او آس ئې له ځانه سره بوت. ما له ځانه سره وويله چي
خواری دي هسي اوبو يووړې. يو آن مي صبر وکړ چي ته وده، څه
پېښېږي. چي گورم ښځه ناسته ده ژاړي او گهرداش ته وايي: "اي زړه
وره! تا چي آس واخيست نوله دې سياسي او نوکرانو سره به ئې څه
کوې؟ باره ئې غوړي ونرمي خبري ورته شرو کړې. د ټگۍ و برگی.
جالونه ئې ورته وغوړوله او گهرداش ته ئې د خدای و د رسول رويونه
ونيول. آخر گهرداش هم دوی ايله کړل او دی له خپلو نوکرانو سره
ولاړ. ما هم د دوی کړنېل پسي راواخيست او د داسي موقع په لټه کي
وم چي کله به مي پر آس چمبه صافه سي. هغه وو، چي په يوه ترڅ کي
مي پر آس حمله کړه او پښه مي پر واروله. ما چي غمچينه ورسره کړه،
دوی خدای وهلي راخبر سول او په يوه آن کي راباندي راوگرزېدل. د
غشو او نېزو وارونه ئې راباندي کول. زه پر آس سپور وم او آس زما پر
خای په پښو او په خوله د هغو مقابله کوله او په دغه چم ئې زه د دوی له
ميدانه راوايستلم. ما خو ټپه اخيستي ول او درې ورځي و درې شپې
مي د دغه آس پر شا تېري کړي دي. نه مي په شي ځکه کړې ده او نه

مي سترگه سره وروړې ده. د بدن سپک مي نو نور تمام سوی وو، چي
خدای ته راباندي مهربانه کړې. ده چي دا خبري خلاصي کړې، باره
ئې کان ماکان ته وويل: "ته ولي داسي لڅ پڅ يې؟ له رنگه خو داسي
بنکاري چي د کومي لويي کورنۍ غړی به يې. ته خپل حال راته
ووايه."

ده ورته وويل چي نوم مي کان ماکان بن ضوء المکان بن ملک
نعمان دی. پلار چي مي مړ سو، زه يتيم پاته سوم. د پلار تر مرگ
وروسته يو ډېر پست او نامرده سړی د بغداد سلطان سو. نور ئې نو ټوله
کيسه له سره تر پايه ورته وکړه. د ټپي سړي زړه پر وسوځېد او ورته وې
ويل چي ته له غټه خاندانه يې او په تندي کي دي د ټول جهان د
پاچهي نښانې زه وينم. اوس که ته دونه وکړې چي ما بيرته پر دا آس
کښنوي او تر خپله ځايه مي ورسوي. تا ته به خدای هم په دې دنيا او
هم په هغه جهان اجرونه وټوابونه درکړي. په ما کي اوس دونه سپک نه
دی پاته چي ځان دي پر آس ټينگ کړای سم. که زه په لاره کي مړ
سوم. دغه آس ئې ستا په ځان او ما دربخښلی دی. تر تا ئې بل لايق
څوک سته هم نه. کان ماکان ورته وويل چي غم ئې مه کوه چي پر دا
خپلو اړو دي رسوم، لا به ئې درڅخه و نه سپوم. که مي د مرگ وژوند
اختيار درلودای، دا خپل نیم ژوند خومي تا ته درباڅښه. زه په داسي
کورنۍ کي لوی سوی يم چي احسان ئې په خټه اخښلی وو او له بېوزلو
سره به ئې تل مرسته کوله. باره ورته سو، بسم الله ئې وويله چي آس ته
ئې ورپورته کړي، سړي ورته وويل چي ته يو گړی صبر وکه. د سړي
سترگي سره ورغلې، لاسونه ئې له ځانه سره سم ونيول، د شهادت کليمه
ئې وويله، مرگ ته ئې ځان تيار کړ او دا بيتونه ئې تکرار کړل:

درېغه ورځی سبا کېږي ژوند ونونه فنا کېږي
 بهارونه دي رادرومي گل غوتی دي چي غوړېږي
 ډېر به راسي تر موږ وروسته اهارونه، خزانونه
 موږ به نه یو پر دې محکه هلوپوست دی خاوري کېږي
 پر مزار که مو گذرسو، په نېکی سره مي یاد کړئ
 هلته هیڅ شی په درد نه خوري، بس دوعا چي بڼه په کېږي
 دا نامراده دنیاګی د باور نه ده، لاس ترې مینځی
 و انجام ته خو ئې گورئ، چي مرګي ته ودرېږي
 مرګی څه دی، یو ناکام دی څه په کور څه په سفر کي
 و هابل ليري جهان ته بس همدا لاره رسېږي

دا بیتونه ئې لا په خوله کي ول، چي خوله ئې درې واړه وازه کړه
 او له یوې غټي چينې سره ئې روح والووت. کان ماکان پر دغه ځای
 باندي قبر ورته جوړ کړ او دی ئې پکښې ښخ کړ. باره ئې آس تر کیزه
 ونيو او رارهي ئې کړ، آس ته داسي اړنۍ اخیستی دی او له ځانه سره
 وایي چي داسي آس خود ملک ساسان په طبیله کي لا هم نسته. په دې
 وخت کي قافله راوړسېدله او کان ماکان په ټول هغه حال خبر سو چي
 پر ملک ساسان او وزیر دندان باندي د ده د غیابت په شپو کي راغلی
 وو. ده ته وویل سوه چي وزیر دندان و ملک ساسان ته یاغي سوی دی.
 د هغه اطاعت ئې نه مانه. نیم لښکرد وزیر دندان ملګری سو او قسم ئې
 اخیستی دی چي تر کان ماکان پرته به بل سلطان ته غاړه کښېږدي.
 وزیر دندان هغو ته ډاډ ورکړی دی او له هغوی سره د هند ټاپوګانو او د
 بربریانو ملک او د سودان ښارو ته تللی دی چي له هغو ځایو څخه د
 اسمان د ستورو او د بیابان د شګو په شمېر لښکر برابر کړي. بغداد ته

راسي او له خپل دشمن سره ئې معلومه کړې او دا ئې هم لوړلي دي چي تر څو کان ماکان د پاچهۍ پر تخت کښېنوي، توره به تېکي ته وانه چوي. سوداگرو کان ماکان ته دا هم وويله چي ملک ساسان اوس په دې پوه دئ چي د وطن لوی او واړه د ده پر خلاف دي. چورت ئې خورا ډېر خراب دئ. لار و ليکه ځني ورکه ده. د خزانو دروازي ئې خلاصي کړي دي، بس روپۍ دي چي بادوي ئې. وايي گوندي کان ماکان پيدا سي چي دی مهرباني ورسره وکړي، پر سر ئې لاس ورتېر کړي او د خپل لښکر امير ئې کړي. کان ماکان چي د سوداگرو له خولې دا خبري واورېدلې، باره ئې پر هغه آس پښه واړوله او مخ ئې پر بغداد پونده کړ.

ملک ساسان چي د ده د راتگ خبر واورېد، باره ئې خپل ټول لښکر له نورو غټو غټو معتبرو اميرانو سره د ده هرکلي ته وروايست. د هغې خوا ئې کان ماکان په خورا درب ودرېد سره چي پياده لښکر ئې په مخ کي روان وو، د پاچا مانۍ ته راوړساره. خواجه گانو منډه کړه او د کان ماکان پر مور ئې زېري وکړ. مور ئې په يوه تړاټ راوړسېده. زوی ئې پر تندي مچ کړ، په غېږ کي ئې ټينگ ونيو. کان ماکان ورته وويل: "موري! ته مي پرېږده چي ملک ساسان ته ورسم، ولي چي ډېر احسانونه ئې راسره کړي دي؟!" په دې ترڅ کي د دولت غټانو ملک ساسان ته د آس صفت هم وکړ او د سپاره د زړه ورتوب خبري ئې هم ورته وکړې. آبس، ملک ساسان پخپله رارهي سو او کان ماکان ته ولاړ. د هغه سلام ئې وکړ. کان ماکان چي ملک وليد، ورته ولاړسو. لاس و پښې ئې ور مچ کړل او آس ئې په سوغات کي وروړاندي کړ. ملک ورته شاباسی ووايه، د ده د غيابت له بابتته ئې خپله خواشيني ورته بيان کړه

او بيا ئې د ده د سلامتي له خاطره د خدای شکر ادا کړ. تر دې وروسته ئې نو آس ته وکتل، وې پېژاند چې دا هغه قاتول دی چې مجنون ئې لقب وو او ده د ملک شرکان د وژلو پر وخت د روم له پاچهانو سره ليدلی وو. باره ئې کان ماکان ته وويل چې: "له پلار ضوء المكان سره دي خدای ښه وکړي، که ئې دغه آس په هغه وخت کي په يوزر اسانو خرخولای، ده به رانيولی وای. ما ته راورسېدی خواوس دي تا ته مبارک وي. دا د شکر خای دی چې حق و حقدار ته ورسېدی".

باره نو ملک ساسان امر وکړ چې اوس نو د کان ماکان له پاره سوغاتونه راوړئ. سوغاتونه راوړل سول. ښه ښه اسان ئې وربخښل. په غټه ماڼۍ کي ئې د ده د اوسېدلو خای ورته جوړ کړ او د خدای ښې و ښادۍ ئې پر واورولې. کان ماکان ته د ښاديو مخ سو، ملک حکه تر اندازې زيات ونازوه چې د وزير دندان له خوا ئې غوړ په هوا وو او په واهمه کي وو. څه سر دي پرله گرزوم، د کان ماکان د غم شپې تېري سوې، خوښه خوشالي سوه، د مور کره ورغلی، د کاکا د لور پر حال ئې پوښتنه وکړه. مور ئې ورته وويل چې زه ستا غمو پر سر اخیستې وم، بل چا ته مي پام نه وو. کان ماکان ورته وويل: "درځه چې اوس ئې پوښتنه وکړو، ښايي اوس مخ راڅخه پټ نه کړي". مور ئې ورته وويل چې: "تمه مه کوه، تمه بد شی ده، د مېړنو سره نه ښايي چې تمه وکړي. دا خبري پرېږده، سر مه په گرزوه. ولي دي د خولې خوند په خرابوې. زه پخپله نه هڅې ته ورځم او نه خبري ورسره کوم". کان ماکان چې د مور خبري واورېدې، ول د آس د غله له خولې مي هم دغه خبري اورېدلي وې. هغه راته ويلي ول چې ذات الدواهي دې ښار ته راغلې وه او غوښتل ئې چې بغداد ته ننوزي. دا خو هماغه ښځه ده چې

زما نيکه او کاکائي راوڙلي دي. زه بله چاره نه لرم بې له دې چې د هغو غج ځني واخلم. دا خو زموږ د خاندان پر لمن باندې يوه لکه ده او بدنامي ده. زه غواړم چې دا لکه پاکه کړم. باره، له مور څخه رارهي سو او يوې بوډۍ ته ورغی چې (محتاله سعدانه) نومېدله. هغې ته ئې د قضی فکان ټوله کیسه له سره تر پایه وکړه او ځني وئې غوښتل چې قضی فکان ته ورسي او پر ده باندې مهربانه کړي. بوډۍ ورته ښه کړه او قضی فکان ته ورغله. ښې ښې د مهربانۍ خبرې ئې ورته وکړې او د هغې زړه ئې د کان ماکان پر لور راواړاوه. باره نو بیرته کان ماکان ته راغله او ورته وې ویل چې: "قضی فکان سلامونه درباندي ویل او په نیمه شپه به که خدای کول، درته راسي". کیسه چې دې ځای ته ورسېده ...

د سهار شمال راوالوتی روڼا سوه

د شهرزادي کیسه پاته تر سبا سوه

یو سل او دو څلوېښتمه شپه

شهرزادي وویل: ای زموږ بختور پاچا! اورېدلي مودي چې: بوډۍ کان ماکان ته راغله او ورته وې ویل چې قضی فکان سلامونه درباندي ویل او په نیمه شپه به که خیر وو، درته راسي. کان ماکان د کاکا د لور په وعده بیخي ډېر خوشاله سو. ورځ بیخي پر اوږده سوه. شپه راغله، پسي نیمه شپه سوه. په دغه وخت دی خوب وړی وو چې قضی فکان راوړسېده. دی ئې له خوبه راوینس کړ او په خدا ئې ورته وویل: "دا څرنګه مینتوب دی. مین خو به د خپلي معشوقې په

انتظار کړی شپه سترگي نه سره وروړلې". کان ماکان ورته وویل: "قسم
دئ که به مي د خوب په خاطر سترگي سره وروړي وي. مطلب مي دا
وو چي گوندي په خوب کي مي ستا په لیدو سترگي روښانه سي".
قضی فکان غوښتل چي ټوکی ورسره وکړي، نو ئې دا بیتونه پخپل
خواږه اواز ورته وویل:

و عاشق ته نه خورک سته او نه خوب
مینۀ رنخ دئ، بېخوبي ده لېوتوب
که ئې خوب کړ، هم خورک هم د عشق لافي
نه ښکار پرې په دې عشق کي رښتینوب

د دې بیتو په اوږدلو سره په کان ماکان باندي یو څه سترگي
وڅرېدې، خو ژر پوه سو چي معشوقه ئې ټوکی ورسره کوي. باره ئې
غېر پر راوگرزوله، ددواړو شونډي سره ورغلې او چي مخ ئې راگرزاهو،
بیا سهار سو. کان ماکان ته زړه نری سو او د جوشه ئې دا بیتونه زمزمه
کړل:

نه حسابل کېږي داسي شپه په ژوندانه کي
سرچي پر بالښت وي د نگار په یارانه کي
زلفي چي پر سپین مخ راخوړې لکه ماران وي
غاړه وي لاسونه وي ولچک په زولانه کي
ښغ د مؤذن لکه مردک درباندي ښېلي
یو دي دوست ته بولي بل دي پرېږدي بېلتانه کي

دا بیتونه چي ئې وویل، باره قضی فکان رخصت ځني واخیست
او خپلي ماڼۍ ته ولاړه. خپل راز ئې و یوې خدمتگاري ته تر خوله
وووت. هغې دستي ملک ساسان ته خبر یووړ او د هلک و نجلۍ د برایی

شپې بيان ئې ورته وکړ. ملک ساسان توره کش کړه او غوښتل ئې چې د قضي فکان سر ورغوخ کړي چې په دغه وخت کې ئې مور نزهت الزمان پر راوړسېدله او په لوړ اواز ئې ورته وويل: "هوبښ کوه چې لاس لا ور نه وړې. که دي له دې سره بد وکړه، ټول مخلوق به خبر سي. د دنيا پاچهان به ملامتي درباندي ووايي. د هيچا زړه ته نه لوېږي چې کان ماکان دي بدمنی ځوان وي. ټول خلک هر ورو تا ملامتوي. او بل ته مه ترله وزه، په حال ځان خبر کړه. تا ته نور جنجالونه په مخ کې دي. نن د بغداد په خلکو کې پس پسي وو، چې وزير دندان خورا لوی لښکر له څو ښارو څخه راغونډ کړی دی او غواړي چې کان ماکان تخت ته ورسوي او سلطان ئې کړي. ملک ساسان وويل چې داسي ده، نو کان ماکان بايد داسي کاري کورم ته واچوم چې بيا ئې دراوتلولار نه وي او نه د بغداد خلک بيا و ده ته زړه ښه کړي. ملک ساسان نو پرېږده چې خپل چورتونه وهي، رايي چې د کان ماکان په حال ځان خبر کړو.

د نکليچانو له خولې روايت دی چې کان ماکان په دغه ورځ د مور کره ورغلی او ورته وې ويل چې: موري! زما خيال دی چې سوداگرو ته لار ونيسم، مالونه ئې په زور ځني واخلم، رمې و مينځياني و مريان ئې ټول ځني راوړم او دا ټول مال و شتمني چې مي راغونډه کړه، بيا نو خپله د کاکا لور قضي فکان ځانته وغواړم او واده ورسره وکړم. مور ورته وويل چې: "آزما زويکه! د خلکو مالونه خو داسي مفت نه دي. هر مال خپل څښتن لري او هر څښتن ئې له زمريو سره ډغري وهلاي سي او د پړانگانو په جنگ ورتلای سي. لږ څه فکر وکړه". کان ماکان ورته وويل چې خدای يو مالگي تروې دي، که له دا خپل عزمه څخه راوگرزم. چې يا خپل مقصد ته ورسېږم او يا سر په دې لار کې کښېږدم.

باره ئې د بودۍ په لاس قضی فکان ته پیغام واستاوه او په هغه کي ورته کښلي ول چي په اوږده سفر ځمه چي ستا له پاره د درانه ولور پیسې برابرې کړم. بودۍ ته ئې وویل چي جواب ئې هم درسره راوړه. بودۍ ولاړه. د ده پیغام ئې ورورساوه او د ها خوا ئې د قضی فکان جواب هم راوړ چي پکښې کښلي ئې وه، چي نن شپه مه بسوره، زه به نیمي شپې ته ځان درورسوم. کان ماکان تر نیمي شپې پوري ورته ناست وو، چي ناڅاپه هغه د څورلسم سپوږمۍ په کور راننوتله او په خورا ناز ئې ورته وویل چي: "ځان دي وخورم، ته تراوسه پوري ویش ناست یې". کان ماکان ورولاړ سو او داسي ئې ورته وویل:

آزما د زړه مرهمه! آزما روحه، زما تنه
په بېلتون باندي دي سوځم مرم بې گورو بې کفنه
ستا دیدن زما ژوندون دی، ستا کاته راته بقا ده
چي ته نه یې زه رنځور سم د ناسورتپ مي دننه
که مي څوک بې تا وربولي د وږمونو و گلشن ته
بې تا، ماته تور زندان دی، تې منه زما گلبڼه
زما قسم چي نه ستنبړم، ستا له ميني ستا له عشقه
پر دې لار به سرايږدمه روح به باسم له بدنه

بيا ئې نو قضی فکان ته خپله اراده او نخشه ټوله بیان کړه. پر قضی فکان باندي د خپل یار تگ دروند سو او بې اختیاره ئې تر سترگو اوبښکي راغلې. کان ماکان ورته وویل چي د کاکا لوري! ته مه ژاړه. خدای چي جدایي و بېلتون پیدا کړي دي، وصال ئې هم ورسره پیدا کړی دی. آبس کان ماکان د سفر سامان راواخیست، توره ئې تر ملا کړه، له مور څخه ئې رخصت واخیست او له ماڼۍ څخه راووت. د ښار

په کوڅو کې راتېر سو او د ښار دروازې ته ورسېد. له دروازې سره ئې ناڅاپه پر خپل انډيوال صباح بن رماح باندي سترگي ولگېدلې. صباح چې هم دی ولید، د پښې رکاب ئې ورمچ کړ. بیا ئې پوښتنه ځنې وکړه چې حال ووايه وروره! دا آس دا مال دا دي له کمي خوا پيدا کړل. زه خو له هني يوې توري پرته بل هيڅ نه لرم. کان ماکان ورته وويل چې په هغه گړي ته له ماڅخه بېل سوې، زما بخت خداى بیداره کړ. آيا اوس زما سره ملگري کولای سې او خپله انډيوالي او پاک زړه په اثبات رسولای سې؟

سارايي ورته وويل چې په مکه مبارکه مي دي قسم وي که مي يوه ورځ لا د زړه څخه وتلی يې. گرده عمر مي دغه خدايه خدايه درلوده چې ستاسره مي د انډيوالي نصيب وسي. باره ئې توره غاړي ته کړه او توبره ئې اوږې ته او د آس په مخ کې روان سو. څلور ورځي همدا سي روان ول. هوسى به ئې ښکارولې او غوښي به ئې کبابولې او خوړلې. د چينو پاکي او زلالي اوبه به ئې چښلې. پنځمه ورځ دا دي يو لوى کوتل ته راوړسېدل. د کوتل په بېخ کې يو پراخ څړځای وو او په هغه کې دونه اوبان و غوايي و پسونه څرېدل چې د پښو د ايسوولو ځای نه وو پاته. کان ماکان چې دا رمې وگلې وليدلې، زړه ئې سره وغوړېدې. باره ئې سارايي ته وويل چې: "څنگه، خوښه دي نه ده چې دا مالونه درسره لوټ کړو، زما و ستا دواړو چاره په کېدلای سي او اړتياوي مو راپوره کولای سي".

سارايي ورته وويل: "باداره! د دې مالو څښتنان لويه ډله ده او په هغو کې داسي غښتلي پهلوانان سته چې مه کوه پوښتنه. زه و ته که له دوى سره ځان اخته کړو، بيا به د وتلو لار هم پيدا نه کړو". کان ماکان

ورته و خندل او پوه سو چي انډيوال ئې بې زړه دئ. باره ئې دى دلي
پرېښوو، پخپله په يوازي سر د مالو پر خوا وررهي سو او دا بيتونه ئې
زمزمه كول:

مېړنى چي د يو كار اراده وكړي
بيا نو فكر نه په غره نه په راده كړي
د بلا غشي ته خپله سينه سپر كړي
د اجل د ماسلانو پروا نه كړي

باره ئې پر مالو باندي آس وړپونده كړ. ټول ئې په مخه كړل. د
هاخوا د مالو خښتنانو توري كش كړې د ټولو په مخ كي يو توركي
پهلوان وو چي د دنيا سرې و تودې ئې ډېرې ليدلي وې دې پهلوان
پر كان ماكان باندي حمله وكړه او چيغه ئې كړه: "ته لكه چي نه ئې خبر
چي دا مالونه د چا دي؟ دا د روميانو د يوه قوم مالونه دي. د هغه چا
مالونه دي چي له پهلوانانو څخه ئې ټوله دنيا سترگه كوي او خار ځني
خوري. دوى په شمېر سل تنه دي او د دنيا هيڅ پاچا ته هم غاړه نه
ږدي. د دوى يو آس غلا سوي دئ. دوى له خدايه سره سوگند ياد كړي
دئ چي تر څو ئې دغه آس بيرته په لاس نه وي وروړي، ژوندي كورو
ته نه ځي". كان ماكان چي دا واورېدله، په لوړ اواز ئې ورته وويل چي:
"هغه آس چي تاسي ئې په تلابن كي ياست، تر ما لاندي روان دئ، كه
په زړه كي څه لرئ، راځئ دا ئې كز دا ئې ميدان". باره ئې پر قاتول
باندي ږغ وكړ، پر غاړه ئې وټپاوه. قاتول د برېښنا په شان ورتپو كړل
او په هغو كې ليكه جوړه كړه. كان ماكان د يوه پهلوان سر غوټ ځني
پرې كړ، پر دا بل ئې مخ راوگرزاوه، دوهم، دريم، څلرم ئې د سترگو
په رپ كي هنې دنيا ته ولېږل. د هغوى مريانو چي دا حال وليد، بېرې

واخيستله. کان ماکان ورته وويل چي: "آ، د مرداري زامنو! مالونه در په مخه کړئ، کنه ستاسي ويني به هم د دې نورو په شان دروبهوم".

آبس مريانو مالونه په مخه کړل، يو يو ځني تبتېدل. صباح چي دا تماشه وليدله، ډېر خوشاله سو، د کوتل له سره راتا سو. له ځان سره ئې سندري شرو کړې چي په دې ترڅ کي ناڅاپه دوږي سوې، او د دوږو په منځ سل تنه سپاره چي هر يوه ئې د زمري شيدې رودلي وې، رابنکاره سول. صباح چي دا سپاره وليدل، بيرته ئې کونه وکښه او کوتل ته وخوت. له ځان سره ئې وويل چي زه د دې اوږه نه يم چي په داسي ميدانو کي دي وجنگېږم. زه د خبرو نامي يم. د کوتل له سره به ئې د جنگ سيل وکړم. څه سر دي پرله گرزوم، سل تنه سپاره پر کان ماکان راتاو سول. يو ئې راوړاندي سو، ول دا مالونه چيري بيايې؟ کان ماکان ورته وويل چي ځان ټينگوه! نن دي په مقابل کي داسي څوک ولاړ دئ چي د ځنگله د زمريانو زهره د ده له ږغه چوي، د زړه ورو پهلوانانو غږي ورته تبتې. داسي توره ئې ده لکه شوله چي تر اوسپني لا هم لوېږي. سپاره چي ورته وکتل او وې ليدل چي دا سړی لکه زمري داسي غږومېږي منگر له بڼايسته مخه ئې د لمر شغلې ولاړېږي. حيران ورته پاته سو. دی د سلو سپرو مشر وو. نوم ئې گهرداش وو. د کان ماکان زړه ورتيا او بڼايست ته چي ئې وکتله، کټ مټ د ده معشوقي ته سوی وو چي فاتن نومېدله. دې فاتن نومي ته خدای داسي حسن و بڼايست ورکړی وو، چي د جنت حوري ورته داسي ايسېدلې لکه توري حبشې. شاعرانو د هغې په صفت کي داسي ويلي ول:

دائې سره انگي نه دي داسو اوږدې چی بلېږي
داسي قد داسي اندام ته د چمن سروه شرمېږي

نازکی ته د بدن ئې، لطافت لاس پر نامه دئ
 ته به وایې دې جامو کي یو پاک روح دئ چي چلېږي
 سپینه غاړه نه ده، جام دئ د بلورو د سپیو
 نازکی ته بهې حیران سئ چي اوبه ترې ښکاره کېږي
 د زلفانو له حلقو ئې هیڅ مجال د خلاصۍ نسته
 د چندن پي ماران دي، نې اوده سته نه دم کېږي
 ستر نوکه بس جمال دئ، بس ښایست دئ او بس حسن
 نور څه نه پکښې ځایېږي، بس قیامت دئ نازلېږي

نجلۍ پر ښایست سربېره دونه ستاره او ددبه هم درلوده چي د
 قوم و ټبر ټولو د لاورانو هم احتیاط ورسره کاوه. د ټولو نورو طایفوزړه
 ورو سترگه ځني کوله. د جنت دې حوري قسم اخیستی وو چي مېړه به
 نه کوي، منگر له هغه چا سره به واده کوي چي د جنگ په میدان کي
 ئې ماته کړي. دا گهر داش چي وو، له دې سره ئې په زړه کي ډېره مینه
 درلوده او مرکې ئې هم ورلېږلي وې. خو دې خپل پلار ته ويلي وه
 چي شرط ئې هماغه دئ چي فیصله به د جنگ په میدان کي سره
 کېږي. گهر داش ته ځان بد ښکارېدی چي له نجلی سره مقابله وکړي دا
 ئې ځان ته ننگ و عار باله چي د یوې نجلی په جنگ ورځي. ځینو
 انډیوالانو ئې ورته وویل چي پر تا باندي په ښایست کي ختمه ده.
 جنگ ته وردمخه سه، که نه گانه د دې زور تر تا زیات هم وي، بیا هم
 بری ستا دئ. ولي چي ښځي د نارینه و ښایست ته ځان نه سي
 ټینګولای. گهر داش د دوی پر خبره غوږ نه و نیوی او مقابلې ته ئې زړه
 نه ښه کاوه او د فاتن له مقابلې څخه ئې ځان کیښ. کله چي دا گړی له
 کان ماکان سره مخامخ سو، تر سترگو ئې داسي وایسېدی لکه د خپلي

مешوقې فاتن مقابلي ته چي راوتلی وي. باره وروړاندي سو او ورته وې ويل: "دا ته فاتن اوس د خدای په شپو کي زما سره د زړه ورتيا ميدان ته راغلی يې. له آسه راتا سه چي يو خو خبري سره وکړو. ما دا گرده مالونه د دې له پاره پسي رااخيستي دي، چي ستا له پاره ئې په مصرف ورسوم. ته زما سره واده وکړې. د پاچانوکراني ستا په چوپړ کي ودرېږي، په دې شاوخوا وطنو کي تر تالوړه بل څوک نه وي".

کان ماکان چي دا خبري واورېدې، له خېمه سره وايښېدی ورته وې ويل چي: "ستا پلار له فاتن سره دامانه کړې، دا فاتن بيا څوک ده؟ چتيا ت او ايله خبري يوې خوا ته کړه. ميدان ته سه، چي سره معلومه ئې کړو. د ځان سيل و تماشه دي وکړه چي خوله به دي د تورو خاورو درېکه کړم". باره ئې آس پر وړپونده کړ. گهر داش پوه سو چي گومان ئې غلط وو، دا سړی په رشتيا هم نامي دی. آبس، پر خپلو سپرو ئې مخ راواړاوه او ږغ ئې پر وکړ چي: "په تاسي کي داسي څوک سته چي ميدان ته راسي او د خپلي توري زور وربنکاره کړي". سمدلاسه د پهلوانانو له ډلي څخه ادهم پهلوان رامنځ ته سو او آس ئې پر وړپونده کړ. څو واري ئې پر وکړل، آخر د کان ماکان واری ورته سم سو او داسي خرپ ئې پر مغزي باندي ورکړ چي له ادهم څخه د اوښ په شان رمبره تر خوله وختله او له آسه لاندي راولوېد. بل پهلوان راوړاندي سو. په ده هم هغه کانه وسوه لکه په هابل چي سوې وه. دريم، څلرم، پنځم پهلوان هم سرونه و خوړل او هلاک سول. باره ټولو په يوه وار بريد پر وکړ او د جنگ ميدان تود سو. په يوه کړي کي کان ماکان ټوله د توري تر تبغ تېر کړل.

گهر داش چي دا حال وليد، پر خپل ځان وېږېدی او پوه سو چي

دا ځوان پر دا گرده دنیا بل ساری نه لري. باره ئې پر کان ماکان باندې
 ږغ وکړ چې د خپلو یارانو وینې مي درېڅنډې دي، هر څه چې غواړې
 درسره وائې خله او خپل ښار ته دي ستون سه. کان ماکان ورته وویل
 چې د ځوانمردۍ او سخاوت له بابته خو دي کور ودان، منگر ته اوس
 دا خبرې پرېږده، د خپل سر د خلاصېدو غم دي وخوره. گهر داش ته
 خښم ورغی او ورته وې ویل چې که دي زه پېژندلای، بیا دي داسې
 خبرې نه کولې. زه د ځنگله زمري گهر داش نومېږم او د سامري زوی
 یم. زما چپاوونه پر پاچهانو دي، یرغلونه مي پر لویو لویو سوداگرانو
 دي او دغه آس چې تر تا لاندي دی، دا هم یو وخت زما وو. ته دا راته
 ووايه چې دا آس څرنگه په لاس درغلی دی. کان ماکان ورته وویل
 چې دا آس زما د نیکه ملک نعمان او زما د اکا ملک شرکان قاتلي ذات
 الدواهي زما و بل کاکا ملک ساسان ته ووړ، او بیا زما لاس ته راغی.
 گهر داش ورته وویل چې مور خونه لرې، د پلار نوم دي څه دی؟

کان ماکان ورته وویل: "زه کان ماکان نومېږم. پلار مي ضوء
 المکان او نیکه مي ملک نعمان وو". گهر داش ورته وویل چې: "له دې
 زړه ورتيا او غښتلوالي څخه خودي معلومېږي، چې رشتيا به وایې. خو
 بیا هم بېغمه اوسه زه کار نه درلرم ولي چې پلار دي ډېر ښک سړی وو.
 څه په مخه دي ښه". کان ماکان ورغبرگه کړه چې: "غوییه! خوشي
 توپونه مه وله، په دې خبرونه سې خلاصېدلای."

آبس، گهر داش ته هم نور څه نه سوه پاته او پر راوغورځېدي.
 دواړو داسې د خړپ جنگ وکړ چې یو پر بل ئې د داسې درنو گرزانو
 وارونه وکړل چې تا به ویل اوس به دا مځکه سره وچوي. بیا ئې نو
 نېزې راوايستلې، گهر داش د نېزې واری پر وکړ، کان ماکان سر تیت کړ

او نېزه خطا ولاړه او ده هم پخپله نېزه باندي د گهرداش پر ټټر داسي واری وکړ چي نېزه پوري ووري تر ووتله. دی له آسه راوړېد او نفس ئې وخوت. کان ماکان مالونه سره راغونډ کړل او پر مريانو ئې امر وکړ چي درپه مخه ئې کړئ. په دې وخت کي صباح له کوتله راتا سو د گهرداش سر ئې له تنې څخه پرې کړ. کان ماکان ته خندا ورغله او ورته وې ويل: "ما پر تاد خورا زړه ور او جنگره سړي خيال کړی وو".

صبح ورته وويل چي ته نوري خبري پرېږده، مقصد دا چي په دې دونه مال کي دي دا خپل کوچنوتی غلام هېر نه سي. گوندي زما هم چټی مهر سي او د خپل کاکا د لور نجما وصال ته ورسېږم. کان ماکان ورته وويل چي لږ صبر وکړه، تا ته به هم خپله برخه درور سېږي. ته پر دغه مال او مريانو باندي پيره کوه. باره کان ماکان له مال و مريانو سره بغداد ته رهي سو. د بغداد ښار ته چي نژدې سول، هلته د ښار خلکو او لښکرو ته خبر ورسېدی چي کان ماکان له اوز غنيمت سره راستون سوی دی او دغه راز ئې د گهرداش سر هم د صباح پر نېزه باندي وليدی. سوداگرو د گهرداش سر وپېژاند او خوشاله سول چي خدای د دې ظالم له شره په امان کړل. د ده و وژلو ته حيران پاته سول او پر هغه چا ئې آفرين ووايه چي دا بلا ئې د دوی له سرو څخه ليري کړه. د بغداد خلکو د وزير دندان او ملک ساسان حال وکان ماکان ته ټول بيان کړ. د ښار ټول ناميان له کان ماکان څخه وېرېدل. کان ماکان هم مال په مخه کړ او ماڼۍ ته ورسېد. د ماڼۍ مخ ته ئې هغه نېزه په محکه کي ښخه کړه چي د گهرداش سر ئې دپاسه پروت وو. د بغداد خلکو اسان او اوبان په سوغات کي ورته راوړل او ټول د ده پلويان ئې پر خوا سول. بيا نوکان ماکان پر صباح باندي ږغ وکړ، ده ته ئې په يوه پراخه محکه کي کور

ورکړ. تر دې وروسته خپلي مور ته ورغی او د سفر ټول نکل ئې ورته وکړ. ملک ساسان ته هم چا دا ټول بیان کړی وو. باره دی هم له خپلي ماڼۍ راوووت او یو گوبنه حای ته ولاړ. خپل خاص اعتباري خلک ئې وروغوښتل او ورته وې ویل چې زه نن تاسي ته یو پټ راز بیانوم او هغه دا چې کان ماکان به زما د وژلو سبب سي، دا ځکه چې ده گهر داش لا هم وواژه چې د ترکانو او کردانو خورا ډېري قبيلې ئې تر شا ولاړي وې. د وزیر دندان خبرونه خو هم اورئ چې زما احسانونه او نېکۍ ئې هېري کړي دي او د اورېدو چې وايي له لیرو ښارو څخه ئې یو غټ لښکر برابر کړی دی او غواړي چې کان ماکان تخت ته ورسوي او پاچا ئې کړي. نو دا سړی که پاچا سو، ما هرومرو وژني. خاصانو مشرانو ورته وویل چې که موږ دی ستا نمک خور او د لاس روزل سوی نه بللای، بیا مونو کله د ده ملاتړ کاوه. موږ خو فکر کاوه چې دا ستا د لاس سړی دی. موږ اوس هم ستا تر امر لاندی یو، که وایې چې مړ ئې کړو، خو وبه ئې وژنو او که وایې چې وئې شو، خو له ښاره به ئې وباسو.

ملک ساسان ورته وویل چې: "وژل به ئې زموږ د ټولو په خیر وي. منگر تاسي به ټینگه وعده راکوئ". حاضر مجلس ټولو په خدای و په رسول قسمونه واخیستل، د اورتي طلاقونه ئې واچول چې موږ په سرو مال درته ولاړ یو. ملک هم دوی ونازول او د خورا ډېرو سرو او سپینو وعده ئې ورسره وکړه. باره نو ملک بیرته خپلي ماڼۍ ته ولاړ. په دې موضوع باندې قضی فکان خبره سوه. ډېره سخته خواشینې سوه. آبس، دستي ئې سعدانه انا راوغوښته او کان ماکان ته ئې ولېږله چې د ملک ساسان په نیت ئې خبر کړي. بوډۍ کان ماکان ته ولاړه او په ټول حال ئې خبر کړ. کان ماکان ورته وویل چې د کاکا پر لور مي سلامونه

ووايه او ورته وبه وايي چي د مملکت کارونه د پرودگار په لاس کي دي. هر چاته چي وغواړي، ورعطا کوي ئې. شاعر څه بڼه ويلي دي:

دا عطا ده د پاک رب چي څوک گدا کړي څوک پاچا
چاته برم و عزت ورکړي چاته و بڼندي دنيا
چي پر خاورو ئې نظر سي، سم انسان ځني پيدا کړي
تا کيسه نه ده لوستلې د آدم و د حوا
مگر زمور پاک پيغمبر ئې و يثرب ته روان نه کړ
په لښکر ئې فتحه نه کړ د خداي کور، زمور پېشوا
اور بډلي به دي وي چي فريدون وو غوا روزلي
مگر خداي چي قوت ورکړ پر زمري ئې لاس بالا

آبس، بودی ته ئې رخصت ورکړ او هغې هم د کان ماکان جواب د هغه د کاکالور ته ورورساره. هلته ملک ساسان هم د موقع په انتظار ناست وو چي کله به کان ماکان له ښاره ووزي او دی به خپل سپاره پسې ولېږي او و به ئې وژني. د خداي کارونه دي، يوه ورځ کان ماکان د هوسيو په ښکار وووت. سارايي صبح ئې هم له ځانه سره بوت. صبح به له سهاره تر مابښامه له ده څخه نه جلا کېدی.

آبس، کان ماکان يو څو هوسی ونيولې. په دوی کي يوه تور سترگې هوسی وه چي ټوله ورځ به ئې ښی خوا او کيڼ خوا ته مخ اړاوه او کتل به يې. کان ماکان هغه خوشي کړه. سارايي صبح ورته وويل چي دا دي ولي خوشي کړه؟ کان ماکان په خدا سو او دا نوري هوسيانې ئې هم خوشې کړې. هوسی په ټوپونو سوې او ولاړې. باره ئې صبح ته وويل چي دغي هوسی چي شاوخوا کتل، دې شېر خوره بچيان تر شا پرې ايښي ول. نو دا د ځوانمردی او مېړاني کار نه وو چي

د شېرخورو بچيانو مور دي خوک بندي کړي او دا نوري چي مي خوشي کړې، دا مي د دې په صدقه کي وبخښلې. صباح ورته وويل چي ما هم آزاد کړه، زه به هم خپلو ماشومانو ته ولاړ سم. کان ماکان په خدا سو او د نېزې په پڅه خوا ئې پر شا باندي يو ټينگ گوزار ورکړ. صباح ئې له ډېره درده پر کونه کښېناوه او لکه مار سره تاوېدی راتاوېدی. په دغه وخت کي ناڅاپه دوې رابښکاره سوې او د دوې له منځه څخه سپاره پهلوانان راووتل. د دوی د راوتلو سبب دا وو چي ملک ساسان هلته ښکار ته د کان مکان په وتلو خبر سوی وو او د ديلميانو يو امير ته ئې چي جامع نومېدی، خورا ډېري روپۍ او سره و سپين زر ورکړي ول او له شلو تنوسپرو سره ئې د کان ماکان د وژلو په نيت رالېږلی وو. سپاره چي کان ماکان ته رانزدې سول، باره ئې سمدستي بريد پر وکړ. ده هم توره ورسره لښته کړه چي مخ دي راگرزاوه، ټول ئې ووژل. په دې ترڅ کي ملک ساسان هم له سپرو سره راوړسېد، خو چي دا نور سپاره ئې ټول پر مخکې مړه وليدل، زياتي وار خطا سو او مخ پر ښار ئې منډه کړه. د هغه ځای خلک چي په کيسه خبر سول، لار ئې ورته ونيوله، ملک ساسان ئې گوری موری ونيو او ټينگ ئې وتاړه.

کان ماکان نو په دې کيسه ناخبره دی او له صباح سره خوش خوش راروان دی. پر لاري ئې يو ځوان په سترگه سو چي د کور په دروازه کي ولاړ دی. کان ماکان سلام ورواچاوه، ځوان ئې سلام بيا کړ. د کور ست ئې ورته وکړ. باره کور ته سره ولاړل. ځوان پر سترخان باندي دوې کاسې ورته کښېښوولې. په يوه کي شيدې وې او په دا بله کي سره کړي غوړي. کان ماکان ته ئې وويل چي: "بسم الله کړئ او مړۍ

وخورئ". کان ماکان لاس و نیوی او له سترخانه پر شا سو. حَوان ورته وویل چي ولي دي مړۍ و نه خوږه. ده جواب ورکړ چي: "نذر مي ایښی دئ". حَوان حَني وپوښتل: "د څه شي نذر؟" کان ماکان ورته وویل چي ملک ساسان زما هیواد په ظلم راڅخه قبضه کړی دئ. هغه هیواد ئې راڅخه اخیستی دئ چي زما پلار و نیکه پاچهي پر کوله. زما پلار چي مړ سو، زه کوچنی ماشوم وم. ده زما د پلار پر سلطنت لاس راوگرز او. اوس ما دا نذر ایښی دئ چي تر څو له خپل غلیم څخه غچ وانخلم، د چا ډوډۍ به نه خورم. حَوان پر راږغ کړه چي زېری مي درباندي چي دا ارمان دي وخوت. ستا دښمن زموږ سره بندي دئ. ژر کوه درولاږېږه چي مړ ئې نه کړي. کان ماکان د بندیخانې د حَای پوښتنه حَني وکړه، هلک ورته وویل چي په هغه گومبته کي دننه دئ.

کان ماکان چي گومبتي ته وکتل، رشتیا هم خلک وتل وننوتل او د ساسان پر سر ئې د چپلکو وارونه کول. دی هم گومبتي ته ورغی او یو آن ئې د خلکو تماشه وکړه او بیرته د حَوان کره راغی. ډوډۍ ئې وخوړه او یو څه غوښي چي پاته سوې هغه ئې په سترخان کي وپېچلې.

باره ئې نو څنگ ورته واچاوه او تر هغو پوري په هغه کور کي وو، چي د شپې تاریکه خپره سوه او د کور څښتن بیده سو. چي شپه ښه چهه چپایی یا چوپه چوپتیا سوه، کان ماکان گومبتي ته ورغی. د گومبتي پر شاوخوا خروړي سپي پراته ول او پر کان ماکان باندي راوغورځېدل.

کان ماکان هغه د سترخان غوښي ورسره اخیستي وې او یوه یوه ټوټه ئې سپو ته ورواچوله او سپو مخ حَني واپړاوه. دی چي د گومبتي و دروازي ته ورسېدی او ملک ساسان ئې ولیدی، باره ئې پر سر لاس ورتېر کړ. ملک ساسان لو چیغه وکړه چي: "څوک یې؟".

ده په جواب کي ورته وويل چي کان ماکان يم. هغه څوک چي زما د وژلو لام دي تړلی وو. خدای تاته د خپلو بديو جزا درکړه. آيا د پلار و نيکه مملکت چي دي راڅخه غصب کړی وو، هغه دي بس نه وو، چي په وژلو مي لا هم پسې وې؟ ملک ساسان تر ناحقه قسمو لاندې سوچي دا خبره بالکل درواغ ده. ما ستا د وژلو توطئه نه وه کړې. کان ماکان ځني رهي سواو وده ته ئې وويل چي په ما پسې راځه. ملک ساسان ورته وويل چي: "د ولاړي نه يم او په بدن کي مي دونه سېک نه دی پاته چي پر پنبودي تگ وکړم".

آبس، کان ماکان دوه آسه راوستل، پريوه دی سپور سواو پر هابل ملک ساسان. شپه ئې ټوله ووهل. د سهار لمونځ ئې يو ځای وکړ او بيا ئې منزله ته ادامه ورکړه څو يو باغ ته راوړسېدل. هورې ئې يو څه دمه وکړه. له يوې خوا او بلي خوا ئې خبري و مجلس وکړ. باره کان ماکان ورته وويل چي اوس خوبه دي په زړه کي زما سره څه نه وي پاته. ملک ورته وويل چي په والله بالله که نور هيڅ په زړه کي درته لرم. آبس د نکل کاردی، رارهي سول. بغداد ته چي نژدې راوړسېدل، سارايي صباح ورته وويل چي زه به تر تاسي وړاندې ښار ته ولاړ سم او پر خلکو به زېری وکړم. باره ئې دی واستاوه چي خلک خبر کړي. د ښار خلک کوڅوو بازارو ته له ډول و سورا سره هرکلي ته راووتل. قضی فکان هم لکه په توره شپه چي سپينه سپوږمۍ راوخېژي، له خپله کوره راووتله. د کان ماکان سترگي په قضی مکان کي داسي ښخي دي چي بل هيڅ لور ته ئې نه اړوي. دواړو يو بل ته په سترگو کي د زړونو حال ووايه. خلکو د کان ماکان د مېړاني او زړه وړتيا بيانونه کول او ويل به ئې چي موږ ته له ده پرته بل پاچا نه ښايي.

په دې وخت کي ملک ساسان د نزهت الزمان لوري ته ورنژدې سو. هغې ورته وويل چي پر خلکو خودي پام دی چي د کان ماکان په صفتو مېرېده نه لري. ملک ساسان ورته وويل چي ته نو د خلکو خبري پرېږده. ما دی پخپله وليدی، د صفت څه گرسره خدای په ده کي ايښي نه دي. د خلکو ماغزه خراب دي، چي د ده صفت بيانوي. اورېدلي به دي وي چي وايي: "د ډول رغ له ليري ښه خوند کوي". د ده د مېړاني اواز ه بغداد ته راغله، خلک به له دې چي رشتيا و درواغ ځانته معلوم کړي، د ده پر خوا سول. هابل وزير دندان خاين او چمباز هم لښکر راټول کړی دی. زه خو نه سم کولای چي تر دې دونه ډېرو کلونو پاچهۍ وروسته اوس د دوی تر حکم لاندې ژوند وکړم. نزهت الزمان ورته وويل چي اوس دي خيال څه دی؟ غواړې څه وکړې؟ ده ورته وويل چي: "وژنم ئې، وژنم ئې چي د وزير دندان هم اميد وڅېژي او ما ته غاړه کښېږدي". نزهت الزمان ورته وويل چي چم وچمبازي حتی له پرديو سره لا بد کار دی، ته له خپلو خپلوانو سره څرنگه په چل و فريب کي يې؟ بهتره دا ده چي قضی فکان وکان ماکان ته ورواده کړو او هغه د اولنو خبره په غور کي ونيسو چي ويلي ئې دي:

انسانان په احسان خپل سي حيوانان په لومه دام
د ښمن هم په لطف مات کړه، نه په توره، نه په لام
که د ښمن دي په نرمي و مدارا د ځان خپل نه سو
دې خيښلره نو وروسته چلوه توره مدام

د ملک ساسان چي د بيتو په معنا سر خلاص سو، باره ډېر خښم ورغی او ورته وې ويل: "که زه په دې پوه سم چي ته ټوکي نه راسره کوي، قسم ده چي سر به دي غوټ درېږي کړم". نزهت الزمان ورته

وویل چي خير دئ چي ته پر ما وخبمېدې ، زه به بيا نرمي درسره وکړم. باره ورتېره سوه د ملک سرولاسونه ئې ورمچ کړل او ورته وې ويل چي: "هر څه چي ستا خوښه وي، زه ئې درسره کوم. درځه چي خپله نخشه عملي کړو او په يوه چم کان ماکان ووژنو". ملک چي دا خبره واورېده، له خوشالۍ پرله وڅرخېدي، ول هله ژر کوه، يو چم جوړکړه چي له دې بلا څخه خلاص سو. دې ورته وویل چي په دې کارکي به له باکون نومي مينځي څخه مرسته وغواړو. پر دې مينځي باندي په چمبازۍ کي ختمه ده. د دې په شان بله مکاره او پليته ښځه په دنيا کي نه موندل کېږي. دې مينځي کان ماکان او قضی فکان دواړه لوی کړي دي. پر کان ماکان خودا مينځه دونه گرانه ده چي هر وخت ئې د دې په غېږ کي سرايشی وي او په خواړه خوب بیده وي. د ملک ساسان دا خبره خوښه سوه، باره ئې دستي په مينځي پسي څوک واستول او راوئې غوښتل. مينځه چي حاضره سوه، دوی دا ټول بيان ورته وکړ او ورته وې ويل چي د کان ماکان په وژلو کي مرسته ورسره وکړي. پر څنگ ئې د خورا ډېرو سرو و سپينو زرو وعده هم ورکړه. مينځي ورته وویل چي: "سمه ده. خو ما ته داسي يو خنجر راکړئ، چي په زهرو لړل سوی وي او ژر ئې ووژلای سي".

د ملک ساسان دا نخشه بيخي ډېره پر زړه ښه ولگېده. باره ئې په زهرو لړلی خنجر ورکړ. د دې مينځي خورا ډېرنکلونه او راز په راز شعرونه په ياد زده ول. آبس، خنجر ئې واخيست، له کوره ووتل چي نور به نو کان ماکان وژني. په دغه چورت کي وه چي کان ماکان ته ورسېده. کان ماکان د قضی فکان په انتظار وو، چي ناڅاپه دا مينځه ورته راغله او له ځان سره گډه ده چي د وصال وخت راورسېدی او د

هجران شپې تېرې سوې. کان ماکان چي دا خبرې واورېدې، باره ئې له مينځي څخه د قضی فکان پوښتنه وکړه چي پر څه حال ده؟ دې ناولي مينځي ورته وويل چي هغه هم ستا په مينه کي لېونی. ده او تل ئې ستا نوم پر خوله جاري دی. کان ماکان دستي خپلي جامې په زېري کي مينځي ته ورکړې او د نورو سرو و سپينو وعده ئې هم ورسره وکړه. مينځي ورته وويل چي نن شپه زه ستا کره تېروم او د مينانو او عاشقانو عجيبې و غريبې کيسې به درته وکړم. کان ماکان ورته وويل چي تر خوله دي جار سم. داسي نکل راته وکړه چي له زړه څخه دا غمونه ليري سي او يوگرې خوشاله سم. باره مينځه کښېستله او کان ماکان ته ئې وويل چي د نکلو په کتابوکي راغلي دي

د چرسې مين نکل

وايي: يو سړی وو چي له ښايستو ښځو سره ئې ډېره جوړه وه او تل به ئې خپله هستي او شتمني پر هغو باندي لگوله. په پای کي دا سړی در په دره او مفلسه سو، دنيا ئې کرده ځني ولاړه، په بازارو کي به گرزېدی چي کومه وچه گوله يا سبوس ډوډی. په لاس ورسې او ځان له مرکه په راوگرزوي. دی د دغي وچي گولې په تلابی کي وو او خاوري ئې سره شنلې چي ناڅاپه ئې يو تېره مېخ په گوته ننوتی او ويني ئې راتوی سوې. باره، يو کونج ته کښېستی، ويني ئې له گوتي پاکي کړې او په يوه زړو کي ټوکر ئې گوته ټينگه وتړله. پر لاري روان سو، زکېروی ئې دی او د گوتي له درده نارامه دی. په دې حال کي يوه حمام ته ورسېدی. د کاليو په ځای کي ئې کالي وکښل او دننه حمام ته

ورنووټ. د اوبو د حوض پر څنډه کښېنستی او تودې تودې اوبه پر سر
و بدن تويوي. آخر ئې بدن ډېر تود سو او گرمی. په عذاب کې.... کیسه
چې دې حای ته ورسېده ...

د سهار شمال راوالوتی روڼا سوه
د شهرزادي کیسه پاته تر سبا سوه

یو سل او درې څلوېښتمه شپه

شهرزادي وویل: ای زموږ بختور پاچا! اورېدلي مودي چې:
دې سړي پر ځان باندي دونه تودې اوبه تويي کړې چې له ډېري
گرمی. څخه ئې بدن لکه اور داسي تود سو. باره را ولاړ سو د سړو (بخو)
اوبو حوض ته ورتېر سو، چې گوري د حوض پر څنډه باندي د چرسو
یوه ټوټه پرته ده. ټوټه ئې راواخیسته او خولې ته ئې کړه. په خوله کې
ئې یوې خوا و بلې خوا ته سره واړوله او غرچ ئې سو، تر ستوني ئې
تېره کړه. چرسو داسي ژر تاثیر پر وکی، چې بوخ ئې راواړاوه. سړی د
حوض پر غاړه بوږي بوږي پرېووت او نشه سو. د نشې په حال کې ئې
خیال ته ورغله او داسي فکر ئې کاوه چې د حمام کیسه مال ئې کیسه
کوي او چاپي کوي ئې. یو مری ئې سر ته ولاړ وي، بل ئې پښو ته د
یوه د اوبو لوټه (طاس) په لاس کې وي او د ها بل نور د حمام سامانونه
په بغل کې. دا کسان چې ئې ولیدل له ځانه سره ئې وویل چې دې
خلکو د بل چا خیال پر کړی دی او په ناپامي کې ده ته راغلي دي. د
دوی پر شوده گۍ. خدا ورغله او پښې ئې لاسې کش کړې او اوږد
وغزېدی، له ځانه سره ئې وویل: "دا چرسو خو عجب د خدای نعمت

دی، په یوه پاچهی ارزي". باره فکر کوي چي کيسه مال ئې تر لاس ونيسي، راولاړ ئې کړي، د تورو رېښمو لونگ (لنگ) ئې تر ملا وروتړي. مريان هم د اوبو له لوتې او نور سامان سره په پسې سي. يو گوبښه حای ته ئې بوزي. چي گوري، هورې تيار خواړه پر اور پراته وي. نوري رقم په رقم مېوې په غابو کي اينښوول سوي وي. ښه ښه عطرونه پاشل سوي وي. ده ته يو خټکی ورمات کړي. د شرشمو پر چوکۍ ئې کښېنوي. کيسه مال ورته ولاړ وي، بدن ئې ورچاپي کوي او مريان ئې پر سر اوبه ورتوبوي او لمبوي ئې. دی چي ئې ښه پاک خواپاکۍ ولمباوه، نو دوی ځني ولاړل او دی ئې يوازي پرېښوو. دوی چي ولاړل، سړی راولاړسو، لونگ (لنگ) ئې ايسته کړ او له خدا شين ولاړی، دونه ئې وخنډل چي آخر ئې پر پښتورگو لاسونه نيولي ول او پرله غښتی. د دوی پر شوده گۍ باندي خدا ورغلې وه او له ځانه سره ئې ويل چي ته دوی ته گوره، څونه چاديان خلک ول، ماته به ئې "وزير صاحب، وزير صاحب" ويل. کله به ئې لا راته وويل چي: "يا مولانا صاحب". بيا ئې په زړه کي وروگرزېدل چي البته، خطاوتلي ول، د بل چاخيال ئې درباندي کړي وو. ښايي وروسته مي وپېژني چي زه د خدای لغړی يم. باره وېرېدی چي که دا خلک راپوه سول چي زه هيڅ نه لرم. نه وزير يم نه مولانا، خودښکه چي تر وهلو مي په ځنډولو سترې کړي. باره له بېري څخه د تودو اوبو حوض ته ورشيوه سو، بيرته له حوض څخه راووت. بيا ئې په خيال کي ورغله چي مريان او خدمتگاران ورته راغلي وي. بوخچې ئې ورته راوړي وي. درې داني د ورېښمو لونگان ئې هم ورته راوړي وي. يو لونگ ئې پر سر ورواچوي، بل پر اوږو. دا دريم لونگ ئې تر ملا وروتړي. خدمتگاران

کټاوي^(۱) ورته راوړې. دی ئې په پښو کړي. مريان ئې تر لاس ونيسي او تر حمام راووزي. دی په زړه کي بيخي ډېر خوشاله او خندان وي، خو د جامو ايستلو ځای ته راسي. دلته چي گوري، د پاچهانو فرش، سرې غالي، او سطرنجي، ورته اواړي وي او مريان شاوخوا ورته ولاړ وي او بدن ئې ورموړي. په دې حال کي خوب يووړ. خوب ئې ليدی چي يوه نازکه پازکه نجلۍ، ئې په غېږ کي ناسته ده او دی ئې مچ کړ. باره ئې د پښو منځ ته سوه او په ابوالعياش ئې لاس وروواوه، چي په دغه حال کي يو چا په زوره ښغ پروکړ، چي: "اې چرسکه! ولاړ سه، سره غرمه سوه، ته لا بيده يې". ده چي سترگي روڼي کړې، گوري چي د سړو اوبو په حوض کي پروت دی. لونگ ئې نسته. ځان ته ئې وکتل چي د شرم لوبښي ولرگي ئې پر ميدان ورته پراته دي، ابوالعياش ئې له سده وتلی جگ ولاړ دی، خلک شاوخوا پر راڅرخېدلي دي او له خدا شنه شنه کېږي. دی پوه سو چي دا ټول د شيطان کور خرابي کارونه دي، دا ټول د احتلام له لاسه راپېښ سول. خوا ئې ډېره بده سوه. خلکو چيني پر وهلي چي: "ولاړ سه، ته نه شرمېږي چي پر سپين ميدان داسي بې سیرته لڅ پخ پروت يې. رشتيا ئې ويلي دي چي چرسي زوی، نه زوی. تاريکي دوه په ايکي". باره ئې موچني و بوټونه پر راوگرزول او داسي وواوه چي ادوبدو ئې کړ. چرسي ټوک ټوک، وږی تېری کور ته روان سو.

کان ماکان چي دا نکل د مينځي له خولې واورېد، دونه ئې وخنډل چي آخر ئې پر پښتورگو درد سو. باکون ته ئې وويل چي: "داسي نکل دي راته وکړ چي پخپل ټول عمر مي نه وو اورېدلی. بل

(۱) د حمام لرگيني څپلی.

به دي دغه راز عجيب و غريب نكل نه وي زده، چي راته وئې کړې". مينځي ورته وويل چي تر شل مي زيات نور زده دي. باره ئې نکلونه ورته کول، څوکان ماکان ته خوب ورغی او بيده سو. مينځه ئې بالبت ته ناسته ده. نيمه شپه سوه. مينځي له ځانه سره وويل چي داغه ئې وخت دی. راولاړه سوه، خنجر ئې له لستونې راوکينس، پورته ئې کړ، چي اوس به ئې نو د کان ماکان په نس کي ښخاوه، په دغه وخت کي د کان ماکان مور نابیره په خونه ورننوتله. باکون مينځي چي وليدله، ورته ولاړه سوه او سلامليک ئې ورته وکړ. خوله واهمې څخه ئې ټول بدن لړزېدی. تا به ويل چي سره لوي تبې اخيستې ده. د کان ماکان مور چي دا حالت وليد، حيرانه سوه. زوی ئې له خوبه راوينس کړ. زوی چي ئې راوينس سو، مور ئې ورته وويل چي: "قضى فکان خبره سوې وه، چي ستا د مرگ توطئه جوړه سوې وه. نوئې زه په تا پسي راواستولم چي دمخه تر دې چي باکون تا ووژنی، زه دي په حال خبر کړم. زه په دغه لحظه کي راورسېدم چي نور نو باکون ستا وژلو ته لاس پورته کړی وو".

کان ماکان ورته وويل چي پر سم وخت راورسېدې او ښه دی چي باکون هم دلې حاضره ناسته ده. باره ئې باکون ته مخ ورواړاوه او ورته وې ويل چي نوري جالبي کيسې به دي نه وي زده. هغې جواب ورکړ چي: "جالبي کيسې ډېري دي، خو هغه به بل وخت ته پرېږدو". باکون ولاړه سوه چي له خونې ووتله منگر زړه ئې په هوا وو او د نجات اميد ئې کوربته نه وو. ځکه دا پوه سوه چي د کان ماکان مور په ټوله حال خبره ده. باره ئې له کان ماکان سره خداى په امانې وکړه او له خونې ووتله. د کان ماکان مور خپل زوی ته ورنزدې سوه او ورته وې ويل

چي: "بلاوه برکت ئې نه وو. گوره کمه گوله مو د خدای په در کي قبوله سوې وه، چي د هغې له رویه خدای نن شپه له مرگه وژغورلې". باره ئې ټول بیان ټکي په ټکي ورته وکړ.

کان ماکان ورته وویل چي: "موري! مرگ وژوند د خدای په لاس دی. منگر بهتره دا ده چي ځانونه له دې دښمنانو څخه گوښه کړو". آس، چي لمر ښه رالور سو کان ماکان له ښاره ووت او ځان ئې وزیر دندان ته ورساوه. دی نو هورې پر پرده، بیرته به راسو، ملک ساسان او نزهت الزمان ته. تر کان ماکان وروسته نزهت الزمان هم له ښاره ووتله او له هغوی سره یو ځای سوه. د دولت نور غټان هم ورسره ملگري سول او پخپلو منځو کي ئې مشوره وکړه او پر دې خبره ئې اتفاق راغی چي له رومیانوسره په جنگ کوي او د ملک نعمان او ملک شرکان د وژلو غچ به ځني اخلي. دوی جگړې ته ورووتل او له څو ورځو جنگ وروسته، چي کیسه ئې نو اوږده ده، د ملک رومزان له خوا ونيول سول او بنديان سول. یوه ورځ سهار ملک رومزان امر وکړ چي کان ماکان او وزیر دندان او د هغو ملگري دي ورته حاضر کړه سي. دوی چي ورته حاضر سول، ملک رومزان هغوی خپل څنگ ته کښنول. باره سترخانونه اوار سول. حاضرینو ډوډۍ وخوړه او د ټولو زړونه له مرگه بېغمه سول او یو بل ته ئې سره وویل چي دوی فکر کاوه چي مرگ ته ئې راغوښتي دي. دا خو مېلمستیا معلومېدله. تر ډوډۍ وروسته ملک رومزان حاضر مجلس ته مخ ورواړاوه او ورته وېویل چي ده یو خوب لیدلی دی.

راهبانو ورته ویلي دي چي د دې خوب معنا او تعبیر له وزیر دندان پرته بل څوک نه سي کولای. وزیر دندان ورته وویل چي ای پاچا! ته

دي خوب راته بيان ڪړه، تعبير به ئي خداي خير ڪري. پاڇا ورته وويل
چي خوب مي ليد چي په يوه لوي ڪډهل کي لوږدلي يم او يو څو تنه
مي زهيريوي او تڪليف راکوي. هر څه کوبښن و تلابن چي کوم، له دې
کډهله وتلاي نه سم. شاوخوا مي وکتل. د کډهل په يوه کونج کي مي
يوزرين شي تر سترگو سو. لاس مي وراوږد کړ، چي راواڻي خلم. چي
لاس مي ورووږ، هغه دوه زرین شيان سول. چي ښه ورنزدې سوم هغه
بیرته يو شي سو. په دغه وخت کي له خوبه راوینس سوم. وزير دندان
ورته وويل چي د دې خوب تعبير دي داسي دي چي ستا يو ورور، يا
وراره ياد کاکا زوی ياد هغه نور خپلوان چي وينه ئي له تاسره يوه ده، به
خداي پيدا کړي. پاڇا چي داواوږدله، باره ئي کان ماکان و نزهت
الزمان وقضي فکان و وزير دندان او نورو ته وکتل او له ځانه سره ئي
وويل چي دا خلک بايد زه ژر ووژنم. د لښکر زړه به ئي ولوپړي او زه
بايد ژر خپل مملکت ته بیرته ولاړ سم، نه گانه چي پاچهي مي د لاسه و
نه وزي. باره ئي دستي جلاد راوغوښت او امر ئي پر وکړ چي کان
ماکان ووژني. په دې وخت کي ناڅاپه د ده روزونکي دايمي مجلس ته
راحضره سوه او پر ده ئي چيغه وکړه چي: "اي، ټولو اکه! دا څه
کوي؟" پاڇا په جواب کي ورته وويل چي خيال مي دي چي دا
بنديان ټوله مړه کړم، سرونه ئي د هغوی ملگرو ته وروپېرم. بيا به نو پر
هغوی باندي له خپل لښکر سره يو ځای حمله وکړم. څوک به مړه کړم
او څوک به وتبتي. او دا مي له مسلمانانو سره وروستی جگړه نه ده. تر
دې جگړې وروسته يو وار ژر خپل مملکت ته ځم چي هلته ته خو به
څه نه وي پېښ سوي. دايمي چي ئي دا خبري واورېدې، د دوی په ژبه
ئې ورته وويل چي حاضر مجلس په پوه نه سي، ول: "څرنگه دي پر

زړه اوارېږي چې خپل خوږی او خپله خوږه ووژني؟" پاچا چې دا واورېدله، له ډېره خښه سره سوروشين سو. خپل دايي ته ئې وويل چې: "خدای خوار کړي! تا ما ته نه وه ويلي چې ستا مور وژل سوې ده او تا ته ئې زهر درکړي وه". بيا دي يو غمی راکړ چې دا ستا د پلار غمی وو. د خدای په غضب ککړه سې، رشتيا ولي نه راته وايي؟ دايي ورته وويل: "ما چې خه درته ويلي دي، هغه ټول رشتيا دي. زما نوم مرجانه او ستا د مور نوم ملکه ابريزه دی. مور دي ډېره بڼايسته او زړه وړه بڼه وه. خو پلار دي د بغداد او خراسان ټولواک ملک نعمان دی چې خپل زوی ملک شرکان ئې له دغه وزير دندان سره جنگ ته استولی وو. ستا ورور ملک شرکان يوه ورځ له لښکره څخه ليري تللی وو چې ستا د مور ملکې ابريزې پر ماڼۍ پېښ سوی وو. مور مينځيانو په دغه وخت کي ستا له مور سره په يوه گوښه ځای کي سات تېراوه او غېږي موايستلې، چې ناڅاپه ملک شرکان راغی. ستا له مور سره ئې غېږ وايستل. څرنګه چې هم د بڼايست له خوا پر ختمه وه او هم په زور کي غښتلی وو، ستا مور ئې غوڅاره کړه. مور دي دی پنځه ورځي پخپله ماڼۍ کي د مېلمه په ډول وساته. يوه بڼه چې ذات الدواهي نومېدله، په دې حال خبره سوه او ستا د مور پلار ملک حردوب ته ئې دا حال ووايه. مور دي د ملک شرکان پر لاس مسلمانان سوه او ايمان ئې راوړ. شرکان دا له ځانه سره بغداد ته بوتله چې زه او ريحانه او يو څو نورې مينځيانې هم ورسره وو. مور ټولي مسلمانانې سولو. ستا پلار ملک نعمان چې دغه ملکه ابريزه وليدله، سمدلاسه پر مين سو. له ملکې سره ئې شپه تېره کړه. په دغه شپه ملکې حمل واخيست او ته ئې په نس سوې. مور دي درې غمي درلودل چې پاچا ته ئې وروبځېل. پاچا يو

غمی نزهت الزمان ته، یو ئې ضوء المكان ته او دریم ئې ستا ورور
 شرکان ته ورکړ. ملکې ابرېزې دغه غمی له ځانه سره وساته. کله چې د
 ملکې د لنگون وخت رانزدې سو، غوښتل ئې چې له خپلو خپلوانو
 سره وگوري. ما ته ئې خپل د زړه حال ووايه. مایوه تورپوستي مريي
 ته دا حال ووايه. د ډېرو سرو او سپینو زرو وعده مي ورسره وکړه او
 ځني ومي غوښتل چې زموږ سره په دغه سفر کي ملگری سي. دې
 مريي، چې غضبان نومېدی، زما خبره ومنله او موږ ئې له ښاره راوايستلو
 او وتښتېدلو. د روم خاوري ته چې راوړسېدلو، د مور دي د لنگون
 دردونه شرو سول. له آسه راکښته سولو چې په دغه وخت کي پر دې
 مريي باندي شهوت زور سو او غوښتل ئې چې ملکې ته لاس
 ورواچوي. ملکې چيغه پر وکړه او له ډېره خښمه ئې غاښونه ورته
 چيچل چې په دغه شېبه کي ته وزېږېدلې. ستا له زېږېدلو سره سم د روم
 ښار له خوا یوه دوږه ښکاره سوه. مريي واهمې واخيست او پر خپل
 ځان وېږېدی. باره ئې توره کش کړه او ستا مور ئې ووژل او دی پخپله
 وتښتېدی. دغه وخت دوږه رانزدې سوه او ستا نيکه او د روم پاچا ملک
 حردوب رابښکاره سو. دی چې رانزدې سو، نجلی ئې پر محکه باندي
 مړه وليدله. ډېر غمجن سو. باره ئې زموږ څخه د ملکې په باب او د هغې
 د وژلو په باره کي پوښتنه وکړه. موږ ټول بيان ورته ووايه. د روميانو او
 مسلمانانو د دښمنۍ سبب هم همدا خبره ده. باره ئې د ملکې مړي
 راواخيست او په خپله ماڼۍ کي ئې ښخه کړه. ته ئې ما ته راوسپارلې.
 ته مي لوی کړې او هغه غمی مي چې ستا په مور پوري ئې اړه درلوده،
 ستا په غاړه دروخړاوه. بیا نو ته خدای لويولې او لوی سوې. په هغه
 وخت کي ما تا ته دا حال نه سواي بيانولای. یو سبب ئې دا وو چې

ستاسي تر منځ جگړه پېښېدله او بله خبره خودا وه چي نيکه دي هم امر راباندي کړی وو چي دا خبره به له ځانه سره پټه ساتم. ما د ده له حکمه څخه سر نه سواي غږولای. دا خبره پاته وه، خودا دی اوس مي درته وويله. نور نو ستا حکم دی چي څه کوي نو موږ پر سر و سترگو منلي دي. د مرجاني دغه بيان ټولو بنديانو هم واورېد. باره نزهت الزمان نارې کړې چي ملک رومزان زما پلرنی ورور دی، مور ئې ملکه ابريزه د ملک حردوب لور ده او دغه مرجانه نومې مينځه زه پېژنم. ملک رومزان حيرانی. واخيست چي دا څه اورم؟ باره ئې له نزهت الزمان سره له نژدې وکتله او د ورورۍ وينه ئې پر جوش راغله. هغې هم ټول بيان ټکي په ټکي ورته وکړ. د دې بيان او د مرجاني کيسه کټ مټ سره ورته وه او د ملک هم زړه ته ولوېدله چي دی د عراق دی او پلار ئې ملک نعمان دی. باره ئې ژر ژر د خپلي خور نزهت الزمان لاسونه ور خلاص کړل، لاس ئې ورمچ کړ. نزهت الزمان ته ژړا ودرېده او ملک هم ورسره وژړل. آبس، نور بنديان ئې هم راوغوښتل، له لاسو څخه ولچک او له پښو څخه ئې زولنې ځني وايستلې. په دې وخت کي د مرجاني سترگي پر هغه غمي باندي ولگېدې چي د کان ماکان په غاړه وو. باره ئې نارې کړې او ملک رومزان ته ئې وويل چي: "زويه! د خپلو خبرو بله نېبانه مي هم پيدا کړه او هغه د دغه ځوان په بازوبند کي دغه غمی دی. دا له هغو درو غميو څخه دی چي يو مي ئې ستا په غاړه درځړولی وو".

کان ماکان ته ئې وويل: "ځوانه! ته دي دا غمی راوړه چي زه ئې وگورم". کان ماکان غمی ورکړ. مرجاني دا دواړه غميان ملک رومزان ته وربښکاره کړل. هغه چي وکتل، په رشتيا سره دواړه يوشانته ول او د

مرجاني پر خبره باندي يوبل ثبوت هم ورزيات سو. ملک پوه سو چي دغه ځوان ئې يعني کان ماکان ئې وراره دئ. باره ئې وزير دندان ته مخ وروړاوه. په غېږ کي ئې ونيو. کان ماکان ئې پر تندي مچ کړ. زياتي نو خوشالي سوې، ډولونه وډېدل، اتڼونه سول، سورناوي وږغېدلې. هلته چي د عراق و شام لښکرو د روميانو دا ډول و ډماڼې واورېدلې، باره پر اسانوراسپاره سول او ملک زبلکان هم راسپور سو چي وگوري، دا ډولونه پر څه وهل کېږي؟ باره ئې لښکر ته د جنگ د تياري تروم وواځه. ملک رومزان چي وليدل، د عراق و شام لښکر په جنگ راهي سول او په اصلي حال خبر نه دي، باره ئې خپلي ورېږې قضی فکان ته وويل چي ته چټکه ورسه او د عراق و شام لښکر ته اصلي حقيقت بيان کړه. قضی فکان هم په منډه ورغله او ملک زبلکان ته ئې ټول بيان وکړ او نکل ئې له سره تر پايه ورته واوراوه. هغوی هم خوشاله سول او اندېښنه ئې رفع سوه.

آبس، قضی فکان دمخه سوه او ملک زبلکان او د عراق و شام نور غټان په پسې سول او د ملک رومزان خيمې ته ورغلل. خيمې ته چي ورننوتل، وئې ليدل چي ملک رومزان له خپل وراره کان ماکان سره ناست دئ او له وزير دندان سره د ملک زبلکان په باب مشوره کوي. تر مشورې وروسته ئې فيصله پر دې سوه چي دمشق به د پخوا په شان ملک زبلکان ته ورپرېږدي او پخپله به دوی عراق ته ولاړ سي. باره ئې سلطان زبلکان د شام له لښکر سره دمشق ته واستاوه او نور لښکر سره راغونډ سول. ملک رومزان او کان ماکان دواړو سره وويل چي د دوی زړونه به هغه وخت پر ارامه او خښم به ئې سوږ سي چي له ذات الدواهي څخه خپل غچ واخلي. باره ئې نو لښکر ته د کوچ امر وکړ او

کان ماکان له خپل اکا ملک رومزان سره خوښ خوشاله رهي سو. مرجاني ته ئې دوعاوي وکړې چې دوی یو او بل ئې سره معرفي کړل. دمزله کار دئ، هله، هله، هله دا دئ، عراق ته راوړسېدل. د ملک ساسان لوی اوالدار د دوی په راتگ خبر سو او هرکلي ته ئې راووت. د ملک رومزان لاس ئې مچ کړ. ملک هم سوغات ورکړ. باره نو ملک رومزان پر تخت کښنوست او کان ماکان ئې پر څنگ ورسره کښناوه. کان ماکان پښه ونيوله او ورته وې ویل چې دا حای ستاسي سره ښایېږي. ملک رومزان ورته وویل: "استغفرالله! زه به څرنگه ستا پاچهۍ ته طمع کوم". په دې ترڅ کې وزیر دندان پر راښخ کړه چې تاسي دواړه دي سلطانان یاست. یوه ورځ دي یو پاچهي کوي او بله ورځ دا بل یو. دا خبره د دواړو خوښه سوه.... کیسه چې دې حای ته ورسېده...

د سهار شمال راوالوتی روڼا سوه
د شهرزادي کیسه پاته تر سبا سوه

یو سل او څلور څلوېښتمه شپه

شهرزادي وویل: ای زموږ بختور پاچا! اورېدلي مودي چې: ملک رومزان او کان ماکان دواړه د وزیر دندان په اشاره پر تخت کښنستل. خوښ خوشاله ژوند ئې وو. لښکر او رعیت هم خوشاله وو او د خپلو پاچهانو د سر دوعاوي ئې کولې. سلطان کان ماکان واده وکړ او د کاکا له لور قضی فکان سره ئې د عیش و عشرت شپې تېرولې. څه موده وروسته، یوه ورځ ناست دي، چې گوري له لیري څخه دوږه معلومه

سوه. چي وئې کتل يو سوداگر دئ راځلي او چيني وهي، خولۍ ئې له ډاگه وويشتل او وې ويل چي: "اې، پاچا! دا څه پېښه ده چي د کفر په وطن کي زموږ مالونه سهي سلامت راتېر سول، خو د اسلام په پاچهي کي ئې راڅخه لوټ کړل".

ملک رومزان د غلا کيفيت ځني وپوښتي. سوداگر ورته وويل: "دا شل کاله کېږي چي په تجارت پسي له وطنه ورک يم او د دنيا په ښارو کي گرزم. زما سره د دمشق د ښار يو دوه مکتوبه هم سته چي ملک شرکان له دې اسسته ليکلي دي چي ما ورته يوه مينځه وربخښلې وه. اوس چي دې وطن ته راوړسېدم. ما له هند څخه سل باره مال رابار کړی وو، بغداد ته مي ووړ. دلته عربان و کردان راباندي پېښ سول. سړي ئې راووژل او مالونه ئې لوټ کړل. هست و نېست مي ټول ولاړل. دغه مي حال دئ، دا مي احوال دئ". تر دې بيان وروسته په ژړا سو. د ملک رومزان او ملک کان ماکان هم زړونه پر وسوځېدل. باره ئې سل تنه داسي سپاره ورسره ملگري کړل چي هريوئې د زرو تنو په جنگ ورتللاي سواي. سوداگر دمخه سو چي لاروليکه وروښيي. دغه ورځ او شپه ئې ټوله مزل وکړ. سهارگاه مهال دئ چي يوې سمسوري سيمي ته ورسېدل. دلته ئې يو ځای هغه غله په سترگه سول چي ناست دي او د سوداگر مالونه پخپلو منځو کي سره وېشي. باره دا سل تنه سپاره پر راوگرزېدل او ملک رومزان او ملک کان ماکان په لوړ اواز ږغ پر وکړ چي: "ښور و نه خورئ، که هر چا ښور وخوړ، سر به ئې له تنې څخه ورجلا کړو". چي مخ دي راگرزاه، ټول ئې ونيول. دا غله ټول درې سوه تنه ول او د عربو او کردانو هغه ټول فساتيان او لوچگان پکښې شامل ول. د سوداگر مالونه ئې ځني راټول کړل او د دوی لاس

وېښې ئې وروتړل. په کښېدلو ئې بغداد ته راوستل. په بغداد کې ملک رومزان او ملک کان ماکان دربار جوړ کړ. دوی پر تخت کښېستل او غله ئې راوغوښتل او پوښتني ئې ځني شرو کړې؟ هغوی وويل چي موږ درې تنه مشران لرو او هغودا ډله له شاوخوا اطرافو څخه راغونډه کړې ده. امر وسو چي دا درې تنه راحاضرسي. فوراً ئې هغه درې تنه راحاضر کړل. دوی ئې بنديان کړل او نورو ته ئې رخصت ورکړ او خوشي ئې کړل. د سوداگر مالونه ئې ټوله بيرته په لاس ورکړل. په دې وخت کې سوداگر دوه مکتوبه راوايستل چي يو د ملک شرکان په خط کښل سوی وو او بل د نزهت الزمان په ليک ليکل سوی وو. د خطوله رويه معلومه سوه چي دې سوداگر همدغه نزهت الزمان پر ملک شرکان باندي خرڅه کړې وه. کان ماکان چي د خپل اکا شرکان ليک وکوت. وئې پېژاند چي د هغه د لاس ليکلی خط دی. باره ئې خط واخيست او سيده نزهت الزمان ته ولاړ. هورې ئې د سوداگر بيان ورته وکړ. نزهت الزمان چي خط وکوت، خط او سوداگر ئې دواړه وپېژندل.

آبس، خط ئې ملک رومزان او ملک کان ماکان ته ورکړ او سوداگر ئې مېلمه کړ. ښه غوره ډوډۍ ئې ورلره ورکړه. تر ډوډۍ وروسته ئې ډېر مال هم په سوغات کې ورکړ. خپل مريان او نوکران ئې په خدمت کې ورته ودرول. سوداگر خورا ډېر خوشاله سو او ډېري دوعاوي و ښاوي ئې ورته وکړې. درې ورځي ئې تېري کړې، نور ئې نو اجازه وغوښتله او پر خپله تړه ولاړ. تر دې وروسته نو پاچهانود غلوه هغه درې تنه مشران راوغوښتل او پوښتني ئې ځني وکړې. يوه ورته وويل چي زه سارايي سړی يم او زما د اکار وو چي کوچني ښايسته هلکان او نجوني به مي غلا کولې او بيا به مي پر سوداگرو باندي خرڅول. ښه

ډېره زمانه مي دا کار وکړ. پای ته له دغه خدای ناترسه سره انډيوال سوم. خو لوچگان مو سره راټول کړل او د سوداگرو قافلې به مو لوټولې. پاچهانو ورته وويل چې د ماشومانو په غلاوو کي دي کومه داسي عجايبه پېښه ليدلې ده. که دي ليدلې وي، راته وئې وايه.

سارايي ورته وويل چې د پاچهانو سر دي سلامت وي، تر ټولو عجايبه پېښه خودا وه چې دوه ويشت کاله پخوا مي په بيت المقدس کي يوه نجلی غلا کړه. داسي ښايسته نجلی وه چې گل پوري موبنت، خو خیرن برانگي برانگي کالي ئې اغوستي ول او يو خیرن خيري ويري پورنی ئې پر سر وو. ما دا وليدله چې له کاروانسرای خخه راووتله. باره مي په يو چم غلا او پر اوبښ مي سپره کړه. خيال مي نو دا وو، چې دا نجلی ليري دښتو ته، هغه حای ته چې زما عيال پکښې اوسېدی، بوزم. خيال مي وو چې هورې به اوبښان پيايي او پوچي موچي به راټولوي. دې نجلی خورا ډېري بوغاري وکړې او خورا ډېر ئې وژړل. هيڅ نه ارامېدله. آخر مي يو څو چپلاخي وهم وهله خو نجلی له ژړا نه لوېدله. باره مي دمشق ته بوتله او هورې مي يوه سوداگر ته وربښکاره کړه. سوداگر چې د دې حسن و جمال ته وکتله، باره ئې په سل زره ديناره راڅخه رانيوله. بيا مي نو واورېدله چې سوداگر ښه کالي په واغوستل او د دمشق پاچا ته ئې هديه کړه. پاچا سوداگر ته يو په دوه پيسې ورکړې. دغه بيه پر هنې نجلی لاېږوه.

ملک رومزان او ملک کان ماکان دې کيسې ته داسي حيران تللي دي. نزهت الزمان چې دا نکل واورېدی، اسمان ئې پر سر سره وخرخېدی، پر سترگوئې توري پردې راغلې، خپل ورور ملک رومزان ته ئې مخ ورواړاوه او يوه لويه چينغه ئې وکړه چې: "دا هغه ارمچک

دئ چي زه ئې په بيت المقدس کي وتښتولم". بيا نو زهت الزمان هغه ټولي ديدنې و خوارۍ ولوري ووهل وټکول بيان کړل چي د دغه سړي له لاسه پر دې راغلي ول. باره ئې وويل چي د دې سړي وژل خو ما ته داسي روا دي لکه د خپلي پاكي مور شيدې. توره ئې کش کړه او پر سارايي ئې مخامخ وړالا کړه.

سارايي نارې کړې چي: "آپاچهانو! دا ښځه مه پرېږدئ چي ما مې کړي. زه به د خپل ژوند يو بل عجيب نکل هم درته وکړم". باره، کان ماکان خپلي عمه ته مخ ورواړاوه چي ته ئې پرېږده چي دی نکل وکړي. تر نکل وروسته بيا ستا کار دئ چي هر څه په کوي. زهت الزمان لاس ونيوی او توره ئې بيرته ټيکي ته کړه. پاچهانو سارايي ته وويل چي نکل دي کوه. سارايي ورته وويل چي دا نکل په دې شرط درته کوم چي نور به نو ما بخښئ. دوی هم د بخښني وعده ورسره وکړه او سارايي نکل شرو کړ.

د سارايي د خيانت نکل

سارايي پاچهانو ته مخ ورواړاوه، وې ويل چي کيسه داسي وه ښه ډېر وخت پخوا يوه شپه خوب راڅخه وتښتېدی. لټ پر لټ اوښتم، هيڅ خوب نه راتلی. شپه دونه راباندي اوږده سوه لکه يو کال. آخر چي سهار سو، راولاړسوم. توره مي راواخيستله، ملا مي وتړله او نېزه مي پر اوږه کړه. د هوسيو په ښکار ووتلم. پر لاري يوه ډله ښکاريان نور راباندي پېښ سول. زما په نيت چي خبر سول، باره سره ملگري او انډېوالان سوو. تلو، تلو، تلو، چي ناڅاپه مويو اوښمرغی (شترمرغ)

په سترگه سوه. باره مو پسي ورمندپه کړه. دا دمخه ده موږ په پسي يو. تر ما پښينه مو منډي پسي ووهلې. آخر يو داسي بتي بيانان ته راورسېدو چي نه يو بوټي پکښې سته او نه يو ډوکی. بس د مارانو پوښهاري او د پېريانو اوازونه اورو، بل څه نه ويناو نه اورو. اوسمرغی هم راڅخه ورکه سوه، تری تم سوه. په پوه نه سوو چي په هوا والوتله، که په مځکه ننوتله. باره مو د اسانومخ راواړاوه. منگر په داسي توده هوا کي بيرته تگ هم د اسمان خاته وه. هوا داسي توده سوه چي تا به ويل د دوږخ خوله پر دغه دښت راخلاصه سوې ده. په دې ترڅ کي تندي واخيستلو او اسان مو هم له اخه و له ټوخه ولوېدل. مرگ مو په دا خپلو گناهکارو سترگو ولېدی. په دغه چورتو کي يو، چي نابېره مو له ليري څخه يوه پراخه شنه سمسوره سيمه وليدله چي يوه خېمه پکښې معلومېدله او د خيمي څنگ ته يو آس هم تړلی ښکارېدی. موږ ته دونه خوشالي پېښه سوه چي مه کوه پوښتنه. باره مو اسان د خيمي پر خوا ورپونده کړل. زه دمخه يم او نور ياران راپسې دي خو دا دئ چمنانو ته ورسېدو. هورې د يوې چينې پر غاړه له اسانو څخه راکښته سوو. ځانونه او اسان موبښه اوبه او ماړه کړل. ته زما بې عقلۍ ته گوره، ناحقه د خيمي و خوا ته وررهي سوم. خيمي ته چي ورغلم، گورم چي يو ښايسته ځوان او يوه پي. مخې جگه لوړه نجلۍ څنگ پر څنگ ولاړ دي. ځوان ته مي سلام ورواچاوه. سلام ئې راييا کړ. باره مي پوښتنه ځني وکړه چي: "يا اخ العرب! راته ووايه چي څوک يې؟ او دا د څورلسم سپوږمۍ څوک ده؟" ځوان سرکښته واچاوه، بيرته ئې راپورته کړ او پوښتنه ئې راڅخه وکړه چي: "ته څوک يې؟ او دا سپاره چي درسره دي، دا څوک دي؟"

ما ورته وويل چي: "زه د فرازي زوی حماد یم. په عربو کي ئې زه د پنځو سوو سپرو پر ځای شمېرلی یم. موږ له کور څخه د هوسیو په ښکار راووتلو. تندي واخیستلو او دې خیمې ته راغلو چي گوندي یو غوړپ اوبه به پیدا کړو." ځوان چي زما خبره واورېدله، باره ئې هنې ښکلي نجلۍ ته وويل چي دې سړي ته اوبه ورکه او د خورک چي هم هر څه وي، ورته رائي وږه. نجلۍ د زرکي په شان شانه وړانه رهي سوه. یوآن وروسته ئې د سپینو زرو په جام کي سړې اوبه او په بل لاس کي ئې په یوه غاب کي خرما، شیدې او یو څه د هوسی غوښه راوړه. زه د دغې نجلۍ ښایست ته داسي ډوب حیران تللی وم، اوبو او خوړو ته مي خودښکه پام لا سوی وي. بې اختیاره مي تر خوله راووتله:

شاپېری د حسن نه یې ته ئې حوره

موردي نه سي پرتا ښکلي باندي بوره

سیال دی نسته په څلور کونجه دنیا کي

گوره؟ ته به ئې پیدا له کومه نوره

او په دې پسې مي دا بیتونه هم تر خوله راووتل:

ښایستي چي مالیدلي پر دنیا دي

انس و جن او دا نور هر څه چي پیدا دي

ستاترنوک ده صدقه دا دنیا ټوله

سپلني دي هم تر ناز و تر ادا دي

چيري زما دا توږۍ ژبه او ستا حسن

زه لا څه؟ ټول شاعران دي خاک پا دي

باره مي له خوړو څخه یو څو گولې واخیستلې او ځان مي اوبه هم کړ. بیا مي نو ځوان ته مخ ورواړوه چي: "اې ښکلي عرب! ما خو خپل

حقيقت درته بيان کړ. ستا څخه هم هيله من يم چي خپل حال راته ووايې. "ځوان راته وويل چي دا نجلۍ زما خور ده. ما ورته وويل چي يادي دا خور ما ته راوبخښه او که نه، تا به هم ووژنم او خور به دي هم راسره بوزم. ځوان يو آن سرکښته ځړولی وو، آخر ئې سر راپورته کړ ما ته ئې مخ راواړاوه چي: "دا چي ځان دي په زړه ورتيا او سپارلي کي نامي وباله، رشتيا به دي ويلي وي. منگر که زما سره زما په دا تش لاس جنگ وکړې. ما مړ کړې او خور مي درسره بوزې، دا پينور تا ته تر ابده پاتېږي. که رشتيا غښتلی او مېړنی يې، نو ما ته دونه مهلت راکه چي زه هم خپله توره و سپر راواخلم او پر آس سپور سم. هلته به ئې نوزه و ته سره معلومه کړو. که مي مات کړې، دا ټوله ملگري به دي هم تر تبغ تېر کړم او که دي مات کړم، ما به مړ کړې او نجلۍ به په غنيمت کي درسره بوزې". باره مي ورته وويل چي د انصاف خبره خو همدا ده چي دا تا وکړه. آس، د آس مخ مي راوگرزاوه. د دې نجلۍ مينې چور لېونی کړم. يارانو ته چي راغلم. د دې نجلۍ د جمال او بنايست خبري مي ورته وکړې او د ځوان د مېړاني او کاکه گۍ بيان مي هم ورته وکړ او دا مي هم ورته وويل چي هغه وايي په يوزر سپرو ئې لا سترگه نه ډکېږي. مقصد پر ما چي په خېمه کي هر څه راغلي ول، ټول مي خپلويارانو ته بيان کړل او په پای کي مي دا هم ورته وويل چي دا ځوان که درشتيا هم د زړه ډک سړی نه وای، نو په دې دښت و بيابان کي يوازي په خيمه کي نه کېښستی.

يارانو ته مي مخ وروگرزاوه او ورته ومي ويل: "اوس که په تاسي کي هر څوک حاضرېږي چي له دغه ځوان سره مقابله وکړې، رامنځ ته دي سي. که ئې دغه ځوان وگاټه او مړ ئې کړ، خور دي ئې هم د هغه

وي". ياران په دې خبره راضي سول. د جنگ جامې ئې واغوستلې او
د خيمې خوا ته وررهي سوو. هورې چي ورغلو، ځوان ملا تړلی پر
آس سپور ولاړ دی. خور ئې په رکاب پوري موبتې ده، پورنې ئې
پرمخ رايله کړې دی. پر خپل ورور باندي بېرېري چي مړ ئې نه کړي
او دا بيتونه وايي:

ناريتوب له مېر نوسره بڼايېري
په پستی کي ژوند پر ژوند نه حسابېري
چي په چاکي وي لېر تومنه د مېراني
هغه هيڅکله له مرگه نه بېرېري
سربه لوړ لکه نېزه د هغه چا وي
چي په جنگ کي ئې په خرپ توره چلېري

ځوان چي د خپلي خور له خولې دا بيتونه واورېدل، خورا ډېر
ئې وژړل. آس ئې ورته باش کړ او دا بيتونه ئې ورته وويل:

د جگړې ميدان سختی دي سره اورو نه
مېر نو پکښې بايللي خپل سرونه
ما چي کله ده دا توره تر ملا کړې
ما منلي دي د ځان او بل مرگونه
توره تل د حال په ژبه راته وايي
سربښنده، خومه پرېرېده تر شا شرمونه

دا بيتونه چي ئې تر خولې ووتل نو ئې خور ته وويل چي که زه مړ
سوم. هوښ کوه چي څوک ځان ته پرې نه ږدي. خور ئې ورته وويل:
"معاذ الله! ته به مړ يې، او ما ته به څوک راتېرېري!" باره ځوان د خپلي
خور له مخ څخه پورنې پورته کړ. تا به ويل چي د څور لسم سپوږمۍ.

راوختله او ټوله دنيا ئې پخپلو شوغلو روښانه کړه. ځوان خپله خور پر
تندي مچ کړه. خدای په امانې ئې سره وکړه. باره ئې موږ ته مخ
راواړاوه او وې ویل چې: "که مېلمانه یاست، خدای مو راوړله چې
مېلمستیا درکړم. او که دا ښکلې غواړئ، نویو یو رامنځ ته سئ چې په
میدان کې ئې سره معلومه کړو". زموږ له مابین څخه یو سپور
وروړاندي سو. ځوان ورته وویل: "نوم او د پلار نوم دي راته ووايه. ما
له ځان سره قسم اخیستی چې که د هر چا نوم زما له نامه سره او د پلار
نوم ئې زما د پلار له نامه سره یوشی وو، زه به هغه نه وژنم". زما انډېوال
ورته وویل: "زما نوم بلال دی". ځوان ئې په جواب کې دا دوه بېته
ورته وویل:

ستا مرگی لکه چې زما په لاس لیکلی
د بخت ستوری دي دانن ښکاري، لوېدلی
ککړی به دي په خاورو کې اوس رغړي
موردي نسته چی پرتائې زړه سوځلی

باره ئې یو پر بل اسونه سره ورپونده کړه. ځوان د نېزې واری پر
وکړ، نېزه ئې تر ټټر پوري ووتله. له آسه راوړلېد.
باره زموږ له ډلې څخه بل ورووت. ځوان ورته وویل:

که څوک زما سره کوي لږ دښمني
پر مغزي به زما د توري وارمني
خدای زما نېزه ککړي ته پيدا کړه
د گرزواري مي هريو دي سل مني

ځوان د ده خوله هم په یوه آن کې د خاورو ورډکه کړه. دریم
ورمخ ته سو دا ئې هم هغې دنيا ته واستاوه. څلرم و پنځم ئې هم د

مرگي په غېږ وروستل. آخر ما له ځان سره فکر وکړ چې له یارانو خوئې خلاص کړم. زه که هم وروړاندي سوم، دغه حال راته گوري او که وځنلم د عربو قبیلې به مې ملامت کړي چې ملا دي رگه سه، له کوچني هلکه دي رامنډه کړه. زه په دغه چورت کې یم چې د ځوان لاسونه راوړسېدل او له زین څخه ئې پر مخکې لاندي راواچولم. توره ئې راته کش کړه چې ومي وژني. زه ئې په پښو کې ورولوېدم. ځوان زه د چوغکي په شان له مخکې څخه هوا ته راپورته کړم. هغه نجلۍ د خپل ورور په غښتلتوب ډېره خوشاله سوه. وړاندي راغله او ورور ئې پر تندي ښکل کړ. ځوان زه په لاس ورکړم چې دی بوزه په یوه سم ځای کې ئې وساته ولي چې اوس ئې موږ ته پناه راوړې ده او زموږ په امان کې دی.

آبس، نجلۍ زه د لمني تريوې څنډې ونيولم او لکه سپی داسې ئې کښولم. بیا ئې نو له خپل ورور څخه د جنگ جامې وکښلې. خپلي عادي جامې ئې په واغوستلې. د عاج دلرگي تخت ئې ورته راوړ. دی پر تخت کښېنوست. خور ئې ورته وویل: "خدای دي تل سرخرویه لره. په اور او اوبو کې دي خدای وساته". ځوان د خپلي خور په جواب کې دا بیتونه ورته وویل:

خوښ خوشاله گرز زما ښایستې او ښکلې خوري
 خدای راسره مل دی په هر څه کې راته گوري
 سپریم د غلیم و مخ ته توره سته، نېزه لرم
 زه که وم ژوندی دښمن به لیري لیري ښوري
 هر چا چې په بد نظر و تاته وي کتلي
 واری به د توري پر سر خوري زما دلوري

فرض پر نارینه ده د ناموس و ننگ ساتنه
ننگ ناموس چي نه لري هغه گرزې مختوري
کوږ نظر که چا لاره زموږ ننگ و ناموس ته
خون ئې روا سوی دی د خدای، رسول په توري

دا بیتونه چي مي واورېدل پر خپل ځان باندي وېږېدم. خپل
بنديگرت ته مي وکتل. حيران ولاړم. بيا مي هغي بنکلي نجلۍ ته
وکتل او له ځانه سره مي وويل چي دا ټول مصيبت خود دغي بڼايستې
له لاسه راپېښ سو. د دې و جمال و کمال ته هک پک تللی وم. تر
سترگومي اوبسکي راغلي او دا بیتونه مي زمزمه کړل:

که دا زړونه وه او دا ول ول زلفاني
خورا ډېري ککړۍ به سي پرېشاني
چي د چا پر کورد عشق بلا سي لنگه
رنگ بې ژيږوي، سترگي سرې وچي لباني

تر دې وروسته نجلۍ ولاړه سوه او خپل ورور ته ئې ډوډۍ
موډۍ راوړه. ما ته ئې هم ست وکړ. په زړه کي خوشاله سوم او له ځانه
سره مي وويل چي داسي معلومېږي چي زما د وژلو خيال ورسره نسته.
ډوډۍ چي ئې وخوړه، باره ئې د شرابو جام ورته راوړ. ځوان په می
و پياله لگيا سو. دونه ئې وچښل چي آخر ئې مخ تک سور واوښتی. باره
ئې ما ته مخ راواړاوه او وې ويل چي: "اې حماده! زه عباد د تميم
زوی او د تغلبه لمسی يم. تا ته خدای نوی ژوند درکړ". ما ته ئې هم يو
جام راواړاوه. دا مي پر سر پورته کړ. بل ئې راواړاوه. دا مي هم يوه
اينده کړ. دريم، څلرم ئې هم راکړ. ټول مي وچښل. بيا ئې نوزما سره د
انډيوالۍ خبري شرو کړې او قسم ئې راکړ چي خيانت به نه ورته کوم.

ما دیوه قسم پر خای زر قرآنونه ورته وډبول چي هیڅکله به زما له خوا خیانت و نه وینی. باره ئې خور ته وویل چي ها ورېښمینی جامې ورته راوړه چي وائې غوندي. خور ئې جامې راته راوړې او دغه چي اوس مي اغوستي دي، هماغه جامې دي. بیا ئې نو له خپلو اوبانو څخه یو ډېر ښه اوبن راته راګړ او خور ته ئې وویل چي یو عراقی آس هم راته تیار کړي زه له دوی سره درې ورځي واوسېدم. له هغه وروسته ئې راته وویل چي: "حماده وروره! ستاله خوا مي زړه بېغمه سو. اوس نو غواړم یو څه استراحت وکړم. که دي سپاره په سترګه سول چي دې خوا ته راروان ول. بېرېره مه. دا د بنی تغلبه کسان دي او زما سره د جنگ خیال لري. باره ئې توره تر سر لاندې کړه او بیده سو. ما ته شیطان کافر په زړه کي وسوسه راواچوله او د ده د وژلو سودا راولوبده.

آبس، راوغورځېدم او د ده تر سر لاندې توره مي راواخیستله او سر مي غوټ ورپرې کړ. خور چي ئې زما په کار خبره سوه، داغسې راالاکړه او پر خپل ورور باندي پرمخي ولوبده، کالي ئې پر ځان خیري کړل او دا بیتونه ئې وویل:

ژارې ژارې ای دوســــــــــــــــــتانو ژارې ژارې
په کفن کي زما دا ښکلي ورور ونغاړې
خاندئ خاندئ غلیمانو خاندئ خاندئ
دا ساعت خو تاسي غوښت اوس ئې هم غواړې
زما د ورور په مرګ ناحقه خوشالېږي
تاسي هم نه پاته کېږی، که دی ولاړې

دا بیتونه چي ئې وویل نو ئې پر ما مخ راواړاوه چي: "ولي؟
خائنه! حرامخوره! ولي دي زما ورور وواژه؟ ولي دي خیانت ورسره

وکر؟ ده خو غوښتل چي تا له ښوونډايو سره بيرته خپل کور ته ولېږي. د دغي مياشتي په سر کي ئې خيال وو چي ما تا ته په نکاح درکړي". باره، دې نجلی. توره راواخيستله. څوکه ئې خپلي سيني ته برابره کړه او موټی ئې پر مخکې ولگاوه او ځان ئې په ډېر فشار پر واکاوه. د توري څوکه ئې په سینه ننوته او تر ملا ئې راووته او ځای پر ځای مړه سوه. زما ډېره خوا بده سوه او پر خپل کار ډېر پښېمانه سوم. خو پښېمانی. څه گټه نه رارسوله. باره راولاړ سوم او خيمې ته ورننوتلم. هغه شيان مي راټول کړل چي په وزن سپک او په بيه درانه ول. له خيمې راووتم. داسي واهمې او بېري اخيستی وم چي هغه ځوان و نجلی. مي همدا سي پر مخکې پرېښوول او ښخ مي نه کړل. دا نکل تر هغه بل نکل چي د بيت المقدس يوه نجلی. مي غلا کړه، ډېر عجيب و غريب نکل دی.

نزھت الزمان چي د ده خبري واورېدې، خښم ئې څو چنده ډېر سو او پر سترگو ئې توره تياره راغله.... کيسه چي دې ځای ته ورسېده...

د سهار شمال راوالوتی روڼاسوه

د شهرزادي کيسه پاته ترسباسوه

يو سل او پنځه څلوېښتمه شپه

شهرزادي وويل: اي زموږ بختور پاچا! اورېدلي مودي چي: نزھت الزمان چي د سارايي دا خبري واورېدلې، نور ئې له طاقته ووتله او توره ئې ورسره لښته کړه، سارايي ئې ځای پر ځای وواژه.

حاضر مجلس پوښتنه ځني وکړه چې د دې سړي پر وژلو دي ولي داسي بېړه و تلوار وکړ؟ دې ورته وويل چې د خدای سل شکرونه دي وي چې زه ئې ژوندۍ پرې ايښې يم چې پخپل لاس له خپل غليم خڅه غچ واخلم. بيا ئې نو پر مريانو امر وکړ چې د سارايي مړی وباسي او دباندې ئې سپو ته وغورځوي. بيا ئې نو د غلو هغو نورو دوو تنو مشرانو ته مخ ورواړاوه او په هغو کي ئې له يوه خڅه چې مړی وو، د نامه پوښتنه وکړه او پر زياته ئې کړه چې: "گوره! رشتيا به وايې، کنه ...".

مړي وويل چې: "زما نوم غضبان دی" او ورپسې ئې خپل هغه سرگذشت بيان کړ چې د ده او د ملک حردوب د لور ملکې ابرېزه تر منځ پېښ سوی وو. مړي لا خپل حال پوره بيان کړی نه وو چې ملک رومزان توره کش کړه او سر ئې غوټ ځني پرې کړ او وې ويل: "د خدای حمدو ثنا دي وي چې ژوندی يم او د خپلي مور انتقام مي پخپل لاس واخيست". بيا ئې نو د غلو درېيم مشر د خپل بيان د کولو له پاره راوغوښت. دا سړی هغه ساروان وو چې د بيت المقدس خلکو له ده خڅه اوښ په کراهيه اخيستی وو تر څو ملک ضوء المكان د دمشق تر روغتون پوري ورسوي. خو ده هغه د حمام پر امبارو باندي غورځولی وو. دې سړي چې له ضوء المكان سره خپل تېر سوی حال له سره تر پايه بيان کړ، کان ماکان پر راوغورځېدی او د ساروان سر ئې له تنې خڅه هيسته ورغړاوه او وې ويل: "حمد دي وي خدای ته چې له دې خاين خڅه مي خپل واری واخيست. ما دا نکل کټ مټ همدا سي لکه دغه ناولي چې وکړ، له خپل پلار ضوء المكان خڅه اورېدلی وو".

تر دې وروسته نو پاچهانو پخپلو منځو کي سره وويل چې اوس مو

نوپه زړو کي د هغې بلي مرداري ښځي له وژلو پرته بل ارمان نه دی پاته چې د دې ټولو زحمتو او مشکلاتو مورینه همدا پليته وه. څوک به دا راحضه کړي چې د خپل نیکه او اکا کسات ځني واخلو او د آل نعمان د کورنۍ له لمنې څخه د پېغور دغه تور داغ ایسته کړو. ملک رومزان ورته وویل چې بله چاره نسته ، باید هر وروڼې راحضه کړو. باره ئې خط وکيښ او دې ښځې ته ئې ورواستاوه. په خط کي ئې لیکلي وه چې: د دمشق او موصل او عراق هیواد زموږ تر واک لاندې دی. د مسلمانانو لښکر ماته خوړلې ده او پاچهان ئې نیول سوي دي. ستاسي څخه غواړم چې د ملک فریدون له لور ملکې صفيې سره ما ته حاضر سئ د نصار او له لویانو څخه چې دي هر څوک درسره راوستل، هم ستا خوښه ده. لښکر دي نه ورسره راوړي ځکه چې په ښارو کي بشپړ امنیت ټینګ دی او ټوله سیمي زما تر حکم لاندې دي.

دا لیک چې ښځې ته ورسېدی او د ملک رومزان خط ئې وپېژاند، ډېره خوشاله سوه او سمدلاسه ئې د سفر تیاري ونيوله او د نزهت الزمان له مور ملکه صفيې او یو څو تنو نورو لویانو سره رارهي سوه. هله، هله، دا دي بغداد ته را ورسېدل. د پاچهانو استازي ته ئې د خپل رارسېدلو حال ورکړ. ملک رومزان وویل چې ښه به دا وي چې د رومیانو جامې واغوندو او دې ښځې ته په دغو جامو کي هر کلی ووايو. په دې ډول به د هغې له مکر وچمبازۍ څخه په امان کي سو. باره ئې د رومیانو جامې واغوستلې. قضی فکان ورته وویل چې په خدای که ما لا پېژندلاست. ما چې ویل تاسي د پرنگي سپاهیان یاست. آبس، رومزان دمخه سو او له یوزر سپرو سره ئې د ښځې هر کلی وکړ. ښځه چې راوړسېدله، ملک رومزان له آسه ورته راکښته سو. ښځې چې ولید،

وئي پڙندي او په غبرگي ئي ونيو. په دې وخت کي ملک رومزان
 ښځي ته په نس کي داسي سوک ورکړ چي نږدې وو پوښتي. ئي
 ورماتي کړي وې. ښځي ورته وويل چي دا ولي؟ خبره ئي لا پوره
 کړې نه وه چي ملک کان ماکان او وزير دندان او نور سپاره د ښځي او د
 هنې پر ملگرو راوخر خېدل او هغوی ئي لاس تړلي بغداد ته راوستل.
 ملک رومزان امر وکړ چي په ښار کي دي جشن جوړ سي. آبس، ذات
 الدواهي ئي بازار ته راوايستل. د کراستي خولۍ ور پر سر کړې او
 خوشايي (غوشايي) ئي پر سر ورايښي ول.

جار چي تر شا په پسې وو او جار ئي واهه چي: "هر چا چي زموږ
 پاچهان او زموږ د پاچهانو زامن راوژلي وي، دغه به ئي سزا وي". باره
 ئي بدن ور دوې شخې کړ او د ښار پردروازه ئي دواړي شخې وځړولې.
 ملگرو چي ئي دا حال وکوت، ټول مسلمانان سول او ايمان ئي راوړ.
 وزير دندان و خپل منشي ته وويل چي دا کيسه په کتاب کي وليکي
 چي په آينده کي د نورو له پاره عبرت سي. تر دې وروسته نو ملک
 رومزان او ملک کان ماکان او وزير دندان او د هغو نورو خپلوانو په
 عيش وعشرت کي خوښ خوشاله ژوند کاوه تر خود اجل قاصدان د روح
 د قبضي له پاره ورته راغلل او خپل پور ئي پرې کړ.... کيسه چي دې
 حای ته ورسېده ...

د سهار شمال راوالوتی روڼا سوه

د شهرزادي کيسه پاته تر سبا سوه

يو سل او شپږ څلوېښتمه شپه

شهرزادي وويل: اي زموږ بختور پاچا! اورېدلي مودي چي:

د حيوانانو نکلونه

په دې شپه شهريار پاچا و شهرزادي ته وويل چي نن شپه غواړم د مرغانو او الوتونکو نکل راته وکړې. شهرزادي ورته وويل چي: "پر غبرگو لېمو" او کيسه ئې داسي شرو کړه چي: "اې زموږ بختور او بريمن پاچا! په پخوا زمانو کي يو تاووز (طاوس) وو چي له خپلي مادي يا بنځي تاووزي سره ئې يو ځای د درياب پر خنده ځانته ځای جوړ کړی وو. په دې ځای کي د خدای تر ابده نور ځناور او وحشي حيوانات هم ول او خورا گڼي وني ئې هم درلودې. دا تاووز به د شپې له خپلي مادي سره د نورو ځناورو څخه د بيري له اسسته يوې جگي وني ته ختی خو د بل ځای په لټه کي هم ول.

د دې لټي په لړ کي يوه ورځ يوه ټاپو ته ورسېدل چي شاوخوا ئې اوبه وې. ښې پرېمانه وني و وانه و مېوې ئې هم درلودې. دوی د ټاپو له مېوو څخه ښې ډېري خوړلې د چينو پاكي اوبه ئې پر وچسلې چي په دې ترڅ کي ناڅاپه يوه هېلې را ښکاره سوه چي منډي ئې راوهلې او برابر هغي وني ته وختله چي تاووز ځای پکښې جوړ کړی وو. هېلې هم هورې د ځان له پاره يو ځای وټاکه او کراره پکښې کښېستله. تاووز پوه سو چي دې بتي ته هرومرو کومه حادثه ورپېښه ده، نو ئې پوښتنه پر وکړه او د وار خطايي او تلوليتوب سبب ئې ځني وپوښت؟ هېلې ورته وويل چي له ډېره گرومه بيخي لېونی سوې او ناروغه سوې یم. گروم مي هم د بنيادم له لاسه دئ. توبه، هی توبه! له بنيادمه به ليري گرزی. تاووز ورته وويل چي اوس تر موږه پوري راوړسېدې. نور ئې غم

مه کوه او مه بېرېره. هېلې ورته وويل چي دا د خداي مهرباني ده چي
زه ئې تر تاسي پوري راوړسولم. غم وگروم مي لږ څه سپک سو. دې
ځای ته چي رشتيا سي، ستاسي سره دوستۍ او اشنايۍ له پاره راغلي
يم.

هېلې چي دا خبري وکړې، باره ښځه تاوزه ورنزدې سوه او له
دې سره ئې ښه ټينگ روغېر وکړ او ورته وې ويل چي نور دي نو بېره له
زړه وباسه. د بنيادم لاس دلته نه رارسېږي. نه وينې، موږ د درباب په
منځ کي په يوه ټاپو کي يو. بنيادم ته ممکنه نه ده چي تر دې ځايه دي
راسي. بېغمه اوسه. منگر ته دي خپله کيسه راته وکه چي د دې بنيادم
له لاسه تا ته څه تاوان دررسېدلی دی. هېلې ورته وويل چي اې زما
تاوړي خور، زه گرده عمر په دغه ټاپو کي کراره بېغمه اوسېدمه. نه زه
چا ته اړه وم، نه نور ما ته احتياج ول. يوه شپه مي د بنيادم شکل په
خوب کي وليد چي له ما سره خبري کوي او زه له ده سره خبري کوم.
دې شکل راته وويل چي اې ښايستي هيلې، له انسانه به ليري ښوړې.
هوښ کوه چي خطا دي نه باسي. انسان او بنيادم له چمبازيه ډک دی.
حيلې و مکرونه ئې ډېر زده دي. شاعر څه ښه وييلي دي:

سر تر نوکه دی له مکر وفتني ډک

هوښياران ئې چمبازی ته دي هک پک

دا بنيادم داسي چمبازه دی چي د دريابو کبان په چنگک نيسي،
د هوا مرغان په لومه بندوي، پيلان په مکر وچم د ځان تابع کوي.
هيشوک له ده څخه ځان نه سي خلاصولای. نه وحشي حيوانات ځني
خلاص دي او نه الوتونکي او نه خيرونکي. زه د خوبه وارخطا
راوغورځېدلېم، خولې راباندي ماتي وې او له هغې شپې بيا تر ننه

پوري مي زړه حای ته نه دی راغلی. وام نه گانه چي ما ته به هم چم جوړ کړي، په دام به مي ونيسي. په هغه شپه ډېره نارامه وم په دا سبا ورځ مي هم زړه له شنوخته ډک وو. هيڅ شی مي له لاسه نه کېده. آخر لوږي زور راباندي وکړ. دباندي راووتم. کرار کرار رهي وم. په زړه کي مي ناولی لاس وهل کېدی. آبس، هغه وو چي دې غره ته راوړسېدم. دلته مي ديوه غار په خوله کي د زمري حوان بچي وليدی. ده چي هم زه وليدم ډېر خوشاله سو. زما رنگه رنگه بڼکي چي ئې وليدې، ارنۍ ورته واخيست. راناري ئې کړه چي دلته راسه. زه هم ورغلم. ول نوم دي څه دی او په خټه څوک يې؟ ما ورته وويل چي نوم مي هېلی دی او د الوتونکو له قامه يم.

باره ما ورته وويل چي اوس نو ته راته ووايه چي ولي دلته ناست يې؟ د زمري بچي راته وويل چي: "زما پلار دا شوورځي کېږي چي له بنيادم څخه مي ډاروي. نن ما بنام مي د دغه بنيادم شکل په خوب وليد." د زمري بچي چي خپل خوب راته ووايه، کټ مټ زما په شان خوب ئې ليدلی وو. د زمري د بچي خبري چي مي واورېدې نو مي ورته وويل چي: "يا بالحوارث!^(۱) ما تا ته پناه راوړې وه چي ته به هغه انسان ووژني چي ما په خوب ليدلی وو. اوس چي مي ستا واهمي ته وکتله، بېرته مي دوه چنده سوه. ته چي د وحشي حناورانو پاچايي، ته نو ولي بايد له بنيادم څخه وېرېږي؟ باره مي د زمري دغه حوان بچي د بنيادم و وژلو ته ډېر تشويق کړ. هغه وو چي حوان زمري را ولاړ سو، لکۍ ئې يو ډانگ ونيوله، ول ته درځه. دی دمخه دی زه په پسې يم. تلو، تلو، تلو، خويوي لاري ته ورسېدو. د لاري پر سر ولاړ وو چي

(۱) حارث زمري ته وايي، (م. ه.).

ناخاپه دوږي سوې. چي گورو، خر دئ راعنلي، لغتي وهي،
 خرچلکي کوي، جوتکي غورخوي، په خاورو کي رغري. زمري له
 خانه سره وويل چي دی به هم د بنيادم له بېري دغه علامې او چپه
 پېرې کوي. باره ئې پوښتنه ځني وکړه چي: "اې شوده حيوانه! په
 زبي شوک يې؟ او دلته پر څه راغلې؟"

په جواب کي ئې ورته وويل چي: "اې زموږ شهزاده! زه په زبي
 خریم. له بنيادمه راتښتېدلی او دلته راغلی یم." زمري ورته وويل چي
 له بنيادمه دي بېره له دې اسسته ده چي واور به دي کړي؟ "خړه ورته
 وويل چي: "آيه، صاحبه! له مرگه نه بېرېرم. مگر دې بنيادم يو داسي
 چل راته جوړ کړی دی چي راباندي سپرېږي. يوشی دی چي دوی
 ئې حل بولي. خورا دروند دی. دا مي پر شا راکښېږدي. يو بل شی
 دی، دوی ئې تانگ بولي. دا مي پر خېټه راتاو کړي او له حل سره ئې
 ټينگ وتړي. زه چي واور خېټه مي وچاودله. يو بله تسمه ده، دوی ئې
 دُمچۍ بولي. دا مي تر لکۍ لاندي راوتړي. يو بل شی دی، دوی ئې
 اوسار بولي. دا مي پر خوله و مخ باندي راکښېږدي. يو بل خورا بد شی
 دی، دوی ئې مچک بولي. تېره لرگی دی. په دې مي په دا کونه کونه
 کي وهي او چيخوي مي. دونه بارونه راباندي چلوي چي ملا مي
 نژدې ده چي غوټه ماته سي. چي کله کله تر بار لاندي نوک وخورم، په
 بدو الفاظو مي ښکنځي. چي ورايم او غرانگه وکارم. پوچي خبري راته
 کوي او لاحول وايي. کال دوه چي ئې دا کارونه راباندي وکړل او نور
 نو زما د بدن شيمه ووزي، باره مي پر سقاو باندي خرڅ کړي. هغه
 خدای ناترسه بيا د اوبو ژي راباندي چلوي. ټول ژوند مي په دغه
 خوارۍ کي راباندي تېر سي. چي مړ سم نومې نه گور وي، نه کفن

وي، هيسته مي پر امبارو باندي سپو ته وغور ځوي. نو اې زموږ پاچا!
 تر دې دروندغم به نور څه وي او ولي به زما زړه له شنوخته ډک نه
 وي؟"

هيلی ول، تاووزجانه! دا خبري مي چي د خره له خولې
 واورېدې. په بدن کي مي برښکي سوې، لږزې واخيستم. باره مي
 زمري ته وويل چي دا خر رشتيا وايي. باره زمري له خره څخه
 وپوښتل چي اوس پر کمه روان يې؟ هغه په جواب کي ورته وويل چي
 نن سهار مي د لمر ختو پر مهال بنيادم وليد، ځني رامنډه مي کړه. ما
 ول چي يو ځای ځني پټ سم او د دغه بدو انسان له ظلمه ځان خلاص
 کړم او دغه دئ چي پر تاسي باندي پېښ سوم. خره چي دا خبري
 وکړې، باره ئې نو غوښته چي له زمري څخه رخصت واخلي چي په
 دې وخت کي بيا د کښې له خوا دوږي راپورته سوې او داسي
 معلومېده چي يوشی راځلي. خره چي دوږو ته وکتل، باره ئې لو ناره
 وکړه او وې راييل هر، هر، هر. يو گړی چي وسو، آس رابښکاره سو. هغه
 حيوان چي شاعر د هغه په باره کي ويلي دي:

هم د ننگ دئ هم د جنگ هم د ځغستا دئ

طلبگار ئې شهسوار، خان و پاچا دئ

آس راځلي څو زمري ته راوړسېدی. زمري ورته وويل: "اې ستر
 حيوانه! د چا له قامه يې؟ او په دې دښت کي دي د ځغستا سبب څه
 دئ؟" هغه ورته وويل چي: "زما نوم آس دئ او له انسانه راتښتېدلی
 يم" زمري حيران سو او ورته وې ويل: "د تېښتي خبري مه کوه. ستا له
 دې قد و قواري، له دې قوت و طاقت سره دا خبري نه ښايي او د شرم
 خبري دي. دا څه وايي؟ ما په دا کوچني بدن له ځان سره پتېيلي وه

چي له انسان سره وگورم، حمله پر وکړم، نوکي نوکي ئې کړم، غوښي ئې وخورم، د دغي خوارکۍ هېلۍ له زړه څخه د هغه بېره وباسم او پرې ئې نږدم چي له خپل کور وکلي څخه ليري ولاړه سي. تا خوزما زړه بيخي رامات کړ او له خپله عزمه دي يو مخ پښېمانه کړم. ته چي په يوه لغته هغه وژلای سي، خو هغه ستا څخه ستا په دې انه و تنه نه بېرېري. د دې اسرارو په حقيقت مي خبر کړه".

آس وخنډل، ول اي ملک زاده! توبې کاږه، توبې. زما دې تن و بدن ته خو دي فکر دئ. زما قوت و طاقت خو وينې. منگر دا انسان داسي چمبازه دئ او داسي له فتنو څخه ډک دئ چي خداى دي له ازموښته وساته. يو شى ئې جوړ کړى دئ چي دوى ئې (کړه) بولي. دا کړه زما لاس و پښوته راواچوي او پر يوه غټ مېخ باندي مي وتړي. زما څخه لکه په دار خړول سوى شى، د خپل ځان واک واخيستل سي. نه پر پوتلای سم، نه کښنستلای سم، نه تښتېدلای سم، نه خوله اچولای سم، نه ځان خلاصولای سم او نه د ده له فرمانه ځان ايستلای سم. بيا نو کله چي ئې زړه سي چي پر ما باندي سپور سي، د خپلو پښو د ايسوولو له پاره ئې له اوسپني څخه د کړۍ په رقم دوه شيان جوړ کړي دي، دوى ئې (رکابونه) بولي، يو بل له څرمني څخه جوړ سوى دروند شى دئ، دوى ئې (زين) بولي. دا رکابونه او زين راباندي کښېردي او په دوو تانگونو ئې زما پر خېټه و بڼلو باندي ټينگ وتړي. په خوله کي د اوسپني يوه ټوټه چي دوى ئې (واگي) بولي، راکښېردي. دا اوسپنه بيا له دوو تسمو سره تړلې وي، چي دوى (کيزه) يا (ملونه) ورته وايي. آبس، چي راباندي سپور سو، دغه کيزه په لاس کي ونيسي او ځغوي مي. په رکابو مي پر بڼلو باندي چيخي. په غمچينه مي پر کوناټو باندي

وهي. داسي ټينگ وهل راكوي چي كوناټي او بڼلونه مي تغمه تغمه سي.

آه، زموږ شهزاده! د دې انسان يو ظلم نه دی چې پر ما ئې کوي. په ژوند خو مي په دغه ډول غلوي او ډبوي. کله چې زوږ سم او له خُناستي وسپارلی. خُخه ولوېږم. بيا مي نو پر اسېوان يا ژرندگري باندي خرڅ کړي. دا خدای ناترسه بيا شپه و ورځ ژرنده راباندي خرخوي. چي د دې کار توان هم راپکښې تمام سي، بيا مي نو پر خرمن جوړوونکو، چي دوی ئې (دباغان) بولي، وپلوري. هغه مي ووژني، پوست مي راخخه وباسي، لکۍ راخخه پرې کړي. له پوسته مي خرمن جوړه کړي. د لکۍ له ورېښتانو مي غلبېلونه او مچ شړوني جوړ کړي.

خُوان زمري چي د آس دا خبري واورېدې، ډېر خښم ورغلی، آس ته ئې وويل چي ته خه وخت له دې انسانه راجلا سوی يې؟ آس ورته وويل چي دا نن ما پښين قضا خُني راوتښتېدم. دی راپسي گزري. د آس او د زمري دا خبري لا نه وې تمامي سوي، چي د کښې له خوا بيا دوږي رابښکاره سوې او د دوږو له منځه اوښ راووت. سړپه، سړپه، سړپه راخغلي. نارې و غرغړې ئې جوړي کړي دي او تر موږ پوري راورسېد. خُوان زمري چي د ده و غټي بدنې ته وکتل د انسان گومان ئې پر راغلی او پر راوغوځېدئ چي سره خيري ئې کړي.

ما ورته وويل چي دا انسان نه دی، دا اوښ دی او بيايي له بنيادم خخه دي راتښتېدلی وي. تاوزه وروره، تا ته دي وويل سي، موږ لا په دغو خبرو کي وو چي اوښ موږ ته نژدې راغی. زمري ته ئې سلام واچاوه. زمري ئې سلام ورعليک کړ او دې خای ته د راتگ سبب ئې

حُني وپوښت. اوبښ په جواب کي ورته وويل چي: له انسانه راتښتېدلی یم. زمري ورته وويل چي ته خوبايد په يوه لغته انسان هڼي بلي دنيا ته واستوي. ته څرنگه په دې دومره غټ بدن او اندامو ورڅخه راتښتېدلی يې؟ اوبښ ورته وويل چي اې زموږ د پاچا زويه! له انسان څخه بې له مرگه څوک خلاصېدلای نه سي. دی زما پزي ته يوشی راواچوي چي دوی ئې واښ (مهار) بولي. پر مخ او سر باندي مي هم څو واښکي راوتړي چي د دوی په ژبه اوسار ورته وايي. د واښ يو سر کوچني هلک ته په لاس ورکړي. دغه کوچنی هلک ما په دې لويه انه وتنه پورته و کښته کښولای سي. درانه بارونه راباندي اينښوولای سي. لويو او اوږدو سفرونو ته مي بېولای سي. په شپو شپو، په ورځو ورځو مي تر اندازې زياتو سختو کارو ته امر کولای سي. دا خو لا پرېږده، چي زوړ سم، يا مي هډمات سي. ساتي مي نه، دوا و درمل راباندي کوي نه. بس سمدستي مي پر قصاب باندي خرڅ کړي. هغه مي حلال کړي. غوښي مي پر اشپز او پوست مي پر دباغ وپلوري.

اې زموږ د پاچا زويکه! د انسان د جبروستم خبري تمام نه لري. داسي ظلم راباندي کوي چي پوښتنه ئې مه کوه. زمري ورته وويل چي څونه موده کېږي چي حُني راتښتېدلی يې. اوبښ ورته وويل چي فقط يو ساعت به کېږي چي حُني رامنډه مي کړه. دی اوس هم راپسي گرزي چي پيدا مي کړي. اې زموږ ځوان پاچا! پرې مي ږده چي پر دې بتي بيابان وگرزم. زمري ورته وويل چي ته لږ تکيه سه. بيا به ئې وگورې چي څرنگه ئې ستا په مخ کي کولمې پر ډاگ وراچوم. څرنگه ئې ستا په مخ کي غوښي خورم. څرنگه ئې ستا په مخکي هډونه په غاښو ورماتوم. څرنگه ئې د بدن ويني ستا په مخکي چښم. اوبښ ورته

وویل یا ابن السلطان! زه ولا پر تا هم بپرېرم چي یوڅه در ونه کړي. د
دې انسان خورا ډېر مکرونه وچمونه زده دي. شاعر څه ښه ویلي دی:

انسانان ټوله له خیلې بدکاران دي
په ښکاره دي وي دوستان پټ دښمنان دي
د یتیم د مال په شان په خوله خواږه دي
خو خوړونکي د دوزخ لورته کاره دي

ده لا دا شعر پای ته نه وو رسولی چي د هاخوا یو خوار بونځی،
اسکېرلی پر ملا کړوپ گردی سړی راښکاره سو. یوه کڅوړه ئې په شا
ده. په دې کڅوړه کي د ترکانی سامان او اته دانې تختې دي. یو دوه
کوچني ماشومان ئې تر لاس نیولي دي او زموږ پر خوا راروان دي. آه،
تاوزه وروره! ما خو چي ورته وکتل، نزدې وو چي له ډاره مي زاره
چاودلې وه. له ډېره وهمه څخه بوڅه راواوښتم. ځوان زمري ورولاړ
سو چي ورسره وگوري.

دی چي نزدې ورورسېد، ترکان شین د خدا ورته ولاړ او په ډېره
غوږه ژبه ئې ورته وویل: "اې ستر پاچا! پاک خدای دي ورځ و شپه
په خیر لره. قوت و طاقت و شجاعت دي خدای زیات لره. ته به کوي
خدای به کوي، ما ته به له هغې بدي ورځي څخه نجات راکوي چي د
ظالمانو او ستمگارانو له خوا راباندي نازله سوې ده. ما خو بې له تا
څخه بله پناه پیدا نه کړه". باره نو ترکان زمري ته په ژړا سو. پر سر ئې
خاوري باد کړې او شکایتونه ئې ورته وکړل. زمري چي د ده شکایتونه
وژړا و بوغاري واورېدې، نو ئې ورته وویل چي تا ته خوبه پناه درکړم،
منگر دا راته ووايه چي دا ظلم د چا له خوا درباندي سوی دی او ته
پخپله یې څوک؟ ما خو ستا په شان ښکلی، په ژبه پوه څوک پخپل

عمر نه دئ ليدلى. ستا كسب و كار خه دئ؟ تركان ورته وويل چي اې د
 ځناورو سلطانه ! زه تركان يم او د بنيادم له لاسه په غاو راغلى يم. دغه
 بنيادم پر دې خوا راروان دئ او كه خداى كول سبا سهار به تا ته
 راوړسېږي. زمري چي د بنيادم نوم واورېد. باره له چتې ووت،
 غومبى ئې سو. تر سترگو ئې د قهر و غضب بڅركي راوغورځېدل او
 ورته وې ويل چي په خداى مي دي قسم وي چي نن شپه خو ټوله
 ورته گوډه كړم. سترگه به پر سترگه كېنېږدم. ټوله شپه به وينى ورته
 كېنېم. پلار ته تر هغو پوري گام لا ولاكه ورواخلم چي خپل مقصد ته و
 نه رسېږم.

بيا ئې نو تركان ته مخ ورواړاوه او ورته وې ويل: "زه دا ستا لنډي
 قد او لنډي گامو ته گورم، د ځوانمردۍ له اسيتنه مي تكليف نه
 درباندي پېرزو كېږي او گومان مي نه سي چي ته دي زموږ ځناورو په
 گام راسره ولاړ سې. دا راته ووايه چي ځې چيري او نيت دي كومي
 خوا ته دئ. تركان ورته وويل چي ستا وزير پرانگ ته روان يم. دى
 غوږېدلى وو چي بنيادم پر دې خوا راروان دئ. نو پر ځان باندي
 سخت په ډار سوى وو. برايې ئې ما ته څوك رالېږلى وو چي ورسم او
 ده ته يوه خونه ورجوړه كړم. دى به په دې خونه ننوزي او د بنيادم
 لاس به نه ورسېږي. د ده ايلچي چي ما ته دا حال راوړ، نومي دا يو
 څو تختې او خپل سامان راواخيست اوس د ده خدمت ته ورروان يم.
 ځوان زمري چي دا خبري واورېدې، پرانگ ته ئې هم درد راغى او
 هم ئې كست په وسو. باره ئې تركان ته وويل چي له دې تختو څخه به
 اول ما ته خونه راجوړوې، بيا نو پرانگ ته تللاى سې. تركان ورته
 وويل چي اې د ځناورو اميره! زه تا ته شى نه سم درجوړولاى. اول

بايد پړانگ ته ورسئ او کار ئې وړ خلاص کړم، بيا به هغه دئ تا ته هم داسي خونه درجوړه کړم چي د دښمنانو څخه پکښې خوندي واوسې. زمري پر ترکان وروغورځېدی او غوښته ئې ټوکي ورسره وکړي او په څپېره ئې وواهه. ترکان بوڅ راواوونست.

زمري ته خدا پر ورغله او ورته وې ويل چي: "ترکانه! ته په دې بې سېکه بدن بايد له بنيادم څخه وېرېږې." ترکان ته ډېر ځښم ورغی منگر په خوله ئې څه و نه ويل او خبره ئې وزغمله. باره ده هم وخنډل او زمري ته ئې وويل چي نه مي پرېږدې، سمه ده، زه به هم اول تا ته خونه درجوړه کړم. آبس، تختې ئې راواخيستې. اندازه ئې کړې. د زمري پر مېچ برابره خونه ئې ورجوړه کړه. دروازه ئې ارته ورپرېښوول. شاوخوا ئې سوري ورکړل. ښه کلک مېخونه ئې پر ووهل. باره ئې زمري ته وويل چي دې خوني ته ورننوزه چي څرنگه ده؟ خوښه دي ده کنه؟ زمري ډېر خوشاله سو. د سونځ و دروازې ته چي ئې وکتل، په نظر کوچنۍ ورغله. ترکان ورته وويل چي ته ورننوزه. ځان دي سره ورتول او گونجلك ونيسه. زمري هماغسي وکړه او ورننووت. ترکان ورته وويل چي ته دي لکۍ هم درټوله کړه او په خونه کي کښېنه چي زه وگورم چي له لکۍ سره هم په خونه کي ځايېږې. که نه؟

ترکان د زمري لکۍ سره ورتوله کړه او په سونځ کي وردننه کړه او سمدلاسه ئې دروازه پسي وتړله او مېخونه ئې پر ټکوهل. زمري ورځ کړه چي: "اې ترکانه! دا خونه دي بيخي کوچنوتې جوړه کړې ده. دروازه خلاصه که، چي درووزم. ترکان ورته وخنډل چي خداي خبر چي ته به بيا له دې ځايه راوړې. باره ئې ورته وخنډل چي دا

خونه نه ده، دا مي ته په قفس کي بندي کړې. ته خورا بد ځناور يې. زمري ورته وويل چي: "وروره! دا ته څه وايي؟" ترکان ورته وويل: "اې ناولې ځناوره! له هغه څه څخه چي ته ډارېدلې، د هغه په لاس کښوتې. نوري خبري گټه نه لري".

اې تاوزه! زمري چي پوه سو چي بنيادم همدا دى او دا هماغه موجود دى چي ده په خوب ليدلى وو او پلار ئې هم له ده څخه ډېر ډارولى وو، خورا سخته واهمه ورولوېده. زه يو څه ليري ورته ولاړه وم او کتل مي چي نور به څه پېښ سي. چي گورم، ترکان لوى غار وکيندى او د زمري قفس ئې پکښې کښېنوو. د سرپاله ئې بوتې و خاشې پر کښېنوولې او اور ئې وروچاوه. زمري مکوټ پکښې وسوځېد. مادوې پښې خپلي وې، دوې مي پور کړې، رامنډه مي کړه. نن دوهمه ده چي د شي څکه مي نه ده کړې او د بنيادم له بيړي په تېښته کي يم کيسه چي دې ځاى ته ورسېده ...

د سهار شمال راوالوتى روڼا سوه

د شهرزادي کيسه پاته تر سبا سوه

يو سل او اووه څلوېښتمه شپه

شهرزادي وويل: اې زموږ بختور پاچا! اورېدلي مودي چي: اې زموږ ستر ټولواکه! تاووز چي د هېلې خبري واورېدې، داسي منگ ورته ولاړ، خو هيلې ته ئې وويل چي موږ او تاسي اوس په دې ټاپو کي د بنيادم له ازاره په امان يو. شاوخوا موابه دي او له هوا پرته بله لار نسته. نو بنيادم به دلته څه راز راوړسي. بېغمه کښېنه چي خداى

زموږ و تاسي ناره اورېدلې ده او خيرخيريت دئ. هېلې ورته وويل چي له پېښي خو تېښته نسته خو ډېره بېرېرم چي وام څه خطر راته پېښ نه سي. تاوژ ورته وويل چي دلې زموږ سره پاته سه. که موږ ته څه پېښېدل، نو تا ته به هم پېښ سي. زموږ په تندي کي چي څه ليکل سوي دي، هغه هرومرو پېښېږي. د چا چي اجل پوره سي، بيا نو نه راگرزي. دوی په دغه خبرو کي وه چي يو وار دوږي سوې او لکه يو څوک چي د دوی خوا ته راغلي. هيلې خو له ډېره وهمه لو چيغه وکړه او ځان ئې درياب ته واچاوه. دوږي چي سره کښېنستلې، يوه هوسۍ رابښکاره سوه. د هيلې او تاوژ زړه يو څه پر پوښتۍ سواو بېره ئې له زړه ووتله. تاوژ و هيلې ته وويل چي پر موږ ئې يو مرگ تېر کړ او ته ئې وينې چي هغه هوسۍ ده او زموږ خوا ته راروانه ده. هوسۍ د بېري شې نه ده. خپل وابښه او بلگونه خوري، نور په چا کار نه لري. دوی لا خبري پوره کړي نه وې چي هوسۍ ورته راورسېدله او د هماغې درختي تر سيوري لاندي ئې ساه واچوله يا د چا خبره دمه ئې وکړه. يو څه چي هوسا سوه، يوه هيلې او تاوژ ئې وليدل. باره ورته راغله او سلام ئې ورواچاوه او ورته وې ويل چي: "نن پر دغه ټاپو باندي برابره سوم. ما پخپل ټول ژوند کي داسي شين کوږم نه وو ليدلی". باره ئې دوستۍ لاس هيلې او تاوژ ته ورکړ او هغوهم ومانه. زياتي ئې نو خاطر جمع سو او خپل خورک و چښنگ ئې په گډه سره کاوه.

څو ورځي وروسته يو کښتۍ چي لار ئې ورکه کړې وه، دغې ټاپو ته راغله. خلک له کښتۍ څخه راکښته سول او په ټاپو کي سره تيت سول. په دې وخت کې پر تاوژ و هيلې و هوسۍ سترگي ولگېدې.

هوسۍ ځني منډه کړه، تاووز ځني په هوا سو. هيلۍ خواره پر مخکۀ پاته سوه. دې خوا وها خوا ته ئې وځستله. آخر د خلکو له خوا ونيول سوه. دې خوارکۍ نارې ووهلې خو گټه ئې و نه کړه. خلکو هيلۍ ووژله او له ځان سره ئې يووړه. تاووز چي د هيلۍ حال وليد، له ټاپو څخه کډه سو او وې ويل چي رشتيا چي له پېښي څخه تېښته نسته. که دا کښتۍ نه وای راغلې، زموږ د هيلۍ جدايي ناممکنه وه. دا خوارکۍ ډېره نېکه او صادقه وه. باره تاووز په هوا سو او هوسۍ ته ورغۍ. روغېر ئې سره وکړ. هوسۍ د هيلۍ په باب پوښتنه ځني وکړه. تاووز ورته وويل چي: "هغه خوارکۍ د دښمن لاس ته ولوېده. زما له دې ټاپو څخه زړه مات سو". باره ئې په هيلۍ پسي ډېري اوښکي تويي کړې او دا بيتونه ئې وويل:

بې له تاموهر باڼو د سترگو خار دئ

بېلتون نه دئ سم مرگۍ راته تيار دئ

ژوندون سخت سو بې له تا، گوزاره گرانه

زړه مونور له هوسو څخه بېزار دئ

د هوسۍ هم ډېره خوا بده سوه خو تاووز ته ئې له ټاپو څخه د کډه کېدو مشوره ور نه کړه. آبس، تاووز و هوسۍ په ټاپو کي پاته سول خود هيلۍ غم ئې له زړه نه ووت. هوسۍ و تاووز ته وويل چي دا ټول مصيبت د انسانانو له لاسه راته پېښ سو. دوی دې ټاپو ته راغلل او د دوستانو تر منځ د بېلتون او د هيلۍ د مرگ سبب سول. له دې توکم څخه بايد څوک ليري اوسي او له مکر وفتني څخه ئې بايد ځانونه وژغوري. تاووز ورته وويل چي زما يقين دئ چي د دې د وژني اصلي سبب د تسبيحاتو پرېښوول وو. ما به هر وخت ورته ويل چي دا تسبيحات دي مه پرېږده. ما به ورته ويل چي بېرېرم چي د تسبيحاتو پرېښوونه به دي د هلاکت

سبب سي. د خدای مخلوق باید تل په تسبیحاتو باندې مشغول واوسي. هر وخت چي له تسبیحاتو څخه غافل سو، له هلاکت سره به مخامخ سي. هوسی چي د تاو ز خبري واورېږي، ورته وې ویل چي: "تا ته دي خدای اجر و نه در کړي چي نېکه لار چا ته وربښي". باره نو په تسبیحاتو مشغوله سوه. وایي چي د هوسی تسبیحات داسي ول چي: "سبحان الدیان ذی الجبروت والسلطان". په کتابو کې راوړي دي چي وایي د خدای یو دوست په غرو کې په عبادت مشغول وو. په دغه غره کې یوه جوړه کوتري هم اوسېدلې. دې عابد به خپل خواږه پر دوو برخو وېشلې وه.... کیسه چي دې حای ته ورسېده ...

د سهار شمال راوالوتی روڼا سوه

د شهرزادي کیسه پاته تر سبا سوه

یو سل او اته څلوېښتمه شپه

شهرزادي وویل: اې زموږ بختور پاچا! اورېدلي مودي چي: عابد خپله رزق و روزي پر دوو برخو وېشلې وه. یوه برخه ئې پخپله خوړله او بله ئې کوترو ته ورکوله. تل به ئې د کوترو د نسل د ډېرېدو دوغاوي کولې. کوتري هم له دې غره څخه بل حای ته نه تلې. پر عابد باندې راټولي سوي کوتري زیاتره تسبیح ویونکي کوتري وې. د کوترو تسبیحات دا دي: "سبحان خالق الخلق وقاسم الرزق وبانی السماوات و باسط الارضین". کوترو له خپلو بچیانو سره تر هغو پوري په دې غره کې ژوند کاوه تر څو چي عابد مړ سو او دوی هم مخ پر ښارو او کوڅو ونيو.

د پر هېز گاره شپون نکل

د نکلچيانو له خولې روايت دئ چي وايي په يوه غره کي يو شپون وو. دا شپون يو ډېر په زړه پاک، دينداره او هوښيار سړی وو. ټوله ورځ به ئې خپل پسونه او مېړي پوولې او په شيدو او وړيو ئې خپله گوزاره کوله. وايي چي په دې غره کي خورا ډېري گڼي درختي او ځنگلونه ول. په دغو ځنگلو خورا ډېر ځنگلي ځناور او وحشي حيوانات اوسېدل خو په شپانه او د هغه په پسو او مېړو ئې کار نه درلود. شپون په دغه غره تل ارام و اسوده گرزېدی. څرنگه چي ډېر نېک عمله سړی وو او تل ئې د خدای په طاعت و عبادت ځان مصروف ساته، ځکه ئې د دنيا په کارو کي رۍ نه واهه. څه موده وروسته دا شپون ډېر سخت ناروغه سو او بيخي له ښوره ولوېد. نو ئې د هغه غره په يوه غار کي ځانته ځای واچاوه. رڼه به ئې سهار څر ته ووتله او ماښام به بيرته د دغه غار خولې ته پنډه سوه. وايي چي خدای تعالی غوښته چي پخپل دغه بنده يو ازموښت وکړي. نو ئې يوه ملايکه د يوې ډېري ښکلي ښځي په بڼه ورته راوېږله. ملايکه د شپانه مخي ته کښېنسته.

شپانه چي د اښځه وليدله چي د ده و مخ ته ناسته ده، باره ئې بدن په لړزېدو سو او پوښتنه ئې ځني وکړه چي: "ښځي د څه له پاره دلته راغلې يې؟ زما و ستا تر منځ خو پېژندگلوي هم نسته. نه ستا احتياج په ما مانده دئ او نه زما دا په تا". ملايکي ورته وويل چي: "اې ځوانه! زما حسن و ښايست ته نه گوري، زما خوشبويي نه درباندي ځي، ښځو ته د نارينه وو په اړتيا نه پوهېږي. زه بايد ولي تا ته رانه سم؟ او ولي بايد

ستا د وصال ارزو و نه کړم؟ زه پخپله خوښه او د خپل زړه په غوښتنه دلته راغلې یمه. اوس چې هیڅوک بل دلته نسته، غواړم چې په دې غره کې له تا سره واوسم. ستا د ژوند ملگرې سم او که ته زما سره یو ځای سې، ناروغي به دي درڅخه ولاړه سي او بیرته به روغ رمی سې. له بنځو سره که دي د یو ځای ژوند خوند وکوت، بیا به پر خپل هغه ژوند باندي ډېره پښماني وکړې چې په جره گۍ کې دي تېر کړی دی. دا یو پند دی چې درته ومي وایه. "شپانه ورته وویل چې: "اې، شیطاني چمبازی! زما څخه لیري ښوره. نه مي ستا پر خبرو باور راځي، نه به تا ته درنزدې سم او نه مي ستا وصال ته حاجت سته. د هر چا په زړه کې چې ستا مینه ولوېده، د آخرت برخه ئې سپکېږي او که چا د آخرت مینه قبوله کړه، ستا څخه لیري کېږي. ته هغه څوک یې چې اولین و آخرین دي دواړه تېرايستلي دي. افسوس پر هغه چا چې ستا په دام کېږي". ملايکي ورته وویل چې: "مه شوده کېږه. ما ته مخ راواړوه. زما ښایست و جمال ته وگوره. زما وصال غنیمت وگڼه. هغه کار وکړه چې تر تا وړاندي اولنو کړی دی. اولني حکیمان او پوهان چې هم ئې تر تا تجربه ډېره وه، هم په عقل کې تر تا هوښیاران ول، بیا ئې هم له بنځو څخه داسي بېزاري نه ښکاره کوله لکه دا ته چې ئې ښکاره کوي. هغوی بنځو ته ځان نزدې کاوه. دې کار هغوی ته نه په دنیا کې تاوان رساوه، نه په آخرت کې. ته هم له خپلي کړې لاري څخه راواړه چې یو څه د ښهاني ورځ ووينې".

شپانه ورته وویل چې: "زما له هغه څه سره جوړه نه ده چې ته ئې راته وایې. ما هغه ترک وهلي دي. په دې مي پرې ایښي دي چې ته غولوونکي یې، څوک خطاباسې. نه دي پر عهدوپیمان باور سته، نه

دي له چا سره وفا کړې ده. خورا ډېرې بدۍ ستا په دې غوړو خبرو کي پټي دي. ډېر ښکېل دي غولولي دي او پر ځان دي مين کړي دي. هغو ټولو آخر پېښماني کړې ده. زما څخه ولاړه سه ځکه تا د نورو د فساد له پاره ځان جوړ کړی دی". شپانه دا وويل او خپل کوسى ئې پر سر راکش کړ او د خپل پروردگار په ذکر مشغول سو. ملايکي چي دده کلک يقين او ټينگه عقیده وليدله، نو ځني ولاړه سوه او اسمانو ته وختله. دې غره ته نژدې يو کلی وو. په دې کلي کي يو خورا ښه پرهېزگاره سړى اوسېدى. دې ښه سړي خوب وليد چي يو چا ورته هاتفي ږغ وکړ چي تا ته نژدې په پلاني غره کي يو ښک سړى پروت دی. ورسه او د هغه په خدمت کي واوسه. دا سړى سهار غره ته رهي سو. پر لاري گرمۍ په عذاب کړ، باره د يوې ونې تر سيوري لاندي کېښوست. په دې ځای کي د اوبو يوه چينه وه. ده هم څنگ ورته واچاوه چي ځان هوسا کړي. په دې وخت کي ناڅاپه د هوا مرغان او د غره وحشي ځناوران دې چينې ته د اوبو څښلو يا اوکاه له پاره رامات سول. خو څرنگه چي د چينې پر غاړه دا عابد سړى ناست وو، نو بيرته به وتورېدل او ولا به ړل. عابد له ځانه سره وويل چي زما ناسته خودلته د دغو مخلوقاتو د تندي سبب سوه. د هغې ورځي له بازخواست څخه وېرېدى چي د کلی کسات به له ښکړه وري اخيستل کېږي. باره په ژړا سواو خپل ځان ئې ملامت کړ او دا بيتونه ئې زمزمه کړل:

خدايه ستا په دې جهان کي که يو پاک دى سل ناپاکه
ما پر لاري برابر کړې له بې لارو امان راکه
زه دي داسي ژوند نه غواړم چي تر مرگه به گمراه يم
مرگى سل ځله بهتر دى تر بې لاري ژوند وژواکه

آبس، په ژړاندو سترگو رارهي سو خو تر شپانه پوري ورسېد. شپانه ته ئې سلام واچاوه. هغه عليک ورته ووايه او پوښتنه ئې ځني وکړه چي ته ودا ځای؟ ما ته خو هيڅ بنيادم تر اوسه پوري دلته نه دی راغلی. ته څرنگه راغلې؟ عابد ورته وويل چي: "په خوب کي يو چاستا د دغه غار نښاني راکړه. ما ته امر وسو چي درته راسم او زه هم دا دی راغلم". شپانه د ده له خبرو څخه ډېر خوشاله سو. دواړه په هماغه غار کي د خدای په عبادت مشغول سول. د مېړو په شيدو او د پسونو په غوښو ئې گوزاره کوله. په دنيا کي له مال و اولاده مجرد پاته سول خود يقين مقام ته ورسېدل.

کيسه چي تردې ځايه راورسېدل، شهريار پاچا وويل: "اې شهرزادي! زه خودي بيخي ډېر د زاهدانو لاري ته وهڅولم. د ښځو او نجونو پر وژلو دي پښېمانه کړم او د خپلو ناوړو عملونو له اسسته ځان ملامت بولم. اوس که دي د مرغانو کم نکل مکل زده وي، هغه راته وکړه". شهرزادي ورته وويل چي: "اې زموږ ښکمرغه پاچا! د نکلو په کتابو کي راغلي دي..."

د هېلې او کيشپ نکل

يوه ورځ د اوبويو مرغه په هوا سو. اوبو ته ئې کتل او وئې ليدل چي يوه ډبره اوبو رااخيستې ده. مرغه له هوا څخه راتا سو او پر دغه ډبره ودرېدی شاوخوا ئې وکتل چي گوري يو بويناکه شی اوبو رااخيستی دی. رائې ووږ، رائې ووږ او دغي ډبري ته تکیه سو. مرغه چي ورته وکتل، دا بويناکه شی مې بنيادم وو چي پر بدن باندي ئې د

توري او نېزې ټپونه ليدل کېدل. مرغه له ځانه سره وويل چي دا هرومرو يو ناولی ظالم سړی وو. خلکو وژلی دی او له شره ئې ځان خلاص کړی دی. هېلی. و دې بويناکه مړي ته اريانی اخيستې ده چي ناخاپه له هوا څخه ټپوسان و بانې و پکي بانې رابنکاره سوې او پر دې بويناکه مړي ئې غوټې راووهلې. هېلی چي دا حال وليد، وېرېده، له ځانه سره ئې وويل چي ياره، ښه به دا وي چي دا ځای پرېږدم. باره په هوا سوه په داسي ځای پسي ئې کتله چي له دغو مرداريو او خيرونکو ووحشي مرغانو څخه ليري او گوښه وي. تله، تله، تله خود اوبو په منځ کي ئې يوه درخته په سترگه سوه او پر کښنستله. خپله مېنه او وطن ئې ډېر ارمان سو. ول خدايه! غم او واهمه دي تل له ما سره مله کړې ده. هر ځای چي ولاړه سم، دوی سم راپسې وي. خوښ خوشاله ناسته وم. دغه بويناکه جسد اوبور اووړ. ما چي ويل دا به زما رزق و روزي وي او خداى به رالېږي وي. هغه رزق و روزي مي دې څېرونکو مرغانو راڅخه وتروښوله. ما ته د خداى پر اوېجه باندي بل څه پاته نه سوه چي ژوند په وکړم. خو هوښياران بايد و نه غولېږي. هر چا چي پر دې نابوده باندي اعتماد وکړ، د مرگ تر ساعته به په ناپوهۍ کي ډوب وي. تر هغه ساعته پوري چي په خاورو کي ئې کېږدي. دوستان او خپلوان ئې خاوري ورباندي واړوي. د مېړنو له پاره د دنيا پر مصيبتو باندي تر صبر و تحمل بل ښه شی نسته.

هېلی. په دغه چورتو او خيالو کي ډوبه وه چي ناخاپه له اوبو څخه يونر کيشپ راووت. مرغه ته نژدې راغی او سلام ئې ورواچاوه او ورته وې ويل چي اې ښاغلي! ولي له خپلي مېني څخه راليري سوي يې؟ مرغه ورته وويل چي پر مېنه مي دښمنان راتوی سول. هوښياران خلک

له دښمنانو سره د ليدو کتو زغم نه لري. شاعر څه ښه ويلې دي:

پر دنيا چي انسان نه وو، پاچهي وه د اسانو
ژوي ټوله سره وروڼه، خوشالي وه پر خوارانو
دا شرير چي رانا زل سو، بدمرغي ئې کړلې تيتي
ظلم خپور سو پر مرغانو، جبر و زور سو پر کبانو
دښمنۍ ئې وکړلې، عالمونه ئې تالا کړل
په اوبو و په هوا کي، ټپک سو ورک د مظلومانو
دا بدمرغه که واکمن وو، تابه پرې نږدي اوبو کي
ما به کښته له هوا کړي، الوۍ به سم اوړو کي

کيشپ چي په حال پوه سو، نو ئې هيلۍ ته وويل چي زه به له
دې وروسته پر تا باندي پام کوم او درڅخه ليري کېږم به نه. ما
اورېدلي دي چي په دنيا کي له وطن څخه تر جدايي بل هيڅ دروند
مصيبت نسته. د هوبنيارانو په نظر د دې مصيبت علاج اول صبر و
تحمل دئ او بيا نوله سپېڅلو او رښتينو کسانو سره ناسته و ولاړه ده. زه
هيله من يم چي زما خبري به ستا خوښي سوي وي او ما د يوه خدمتگار
دوست په توگه ومنې. هېلۍ چي د کيشپ دا عالمانه وينا واورېدله نو
ئې ورته وويل چي حقيقت هم دا دئ چي ما له خپلي ابايي مېني او له
خپلو يارانو څخه د بېلتون زهر او د مرگي لذت څکلی دئ. هوبنياران
بايد د غم او ماتم پر وخت له دوستانو څخه مرسته وغواړي او د وفا له
څښتنانو سره ملگرتوب وکړي. صبر او زغم ولري ځکه چي صبر ډېر ښه
خوی او خصلت دئ او د زمانې په لوړ و ځوړ کي د چاله زړه څخه بېره
ايسته کوي. کيشپ ورته وويل چي تشويش او اندېښنې دي له تا ليري
وي، رشتيا هم بدي اندېښنې د چا ژوند پر نيمگور دروي او مېړانه له

منځه وږي. هېلې. ورته وويل چي زه هر وخت د زماني له حادثو څخه په وهم و انډېښنه کي یم. کیشپ چي دا خبره واورېده، ورته رانزدې سو او پر تندي ئې مچ کړه او ورته وې ويل چي د الوتونکو ټولې هر وخت ستا څخه مشورې اخلي. ته څرنگه غم ته په زړه کي لار ورکوي؟ هېلې. په دغه وخت کي په هوا سوه او هغه ځای ته ولاړه چي د انسان بویناکه جسد پکښې پروت وو. هماغې ډبري ته چي ورسېده، هورې ځای وو، جولا نه وو. د بویناکه جسد فقط یو څو هډوکي پراته وه او بابنې و ټپوسان پر خپله تره تللي ول. چابک بیرته کیشپ ته راغله او د دښمنانو د تگ حال ئې ورته بیان کي او ورته وې ويل چي اوس نو بیرته خپلي مېني ته ځم چي خپل دوستان و یاران ووينم. له خپل وطن څخه چاره نسته. آبس، کیشپ هم ورسره رارهي سو. په هغه ځای کي داسي څه و نه لیدل چي د چا دي تراه ځني وسي، یا دي ځني وډارېږي. د هېلې. تندي سره وغوړېدی او سترگي ئې روښانه سوې او دا بیتونه ئې وویل:

شکر دي وي خدايه چي ژوندی او پر خپل کوریم
 ناسته له دوستانو سره خوښه له هر لوریم
 تل دي دا جونگره وي ودانه په خپلوانو
 ليري دي غمونه وي له دوست او عزيزانو

څه سر دي پرله گرزوم، کیشپ هم په هغه ټاپو کي ځانته ځای جوړ کړ او د خوښۍ، خوشالۍ، عیش او عشرت شپې و ورځي ئې تېرولې چي ناڅاپه يوه ورځ په هوا کي یو وړی شهین رابښکاره سو او هېلې. ئې پخپلو منگولو کي پورته کړه. هېلې. چي وکتله چي اجل او وخت و وعده ئې رسېدلې ده نو ئې تن و تقدیر ته ورسپاره. وایي چي د

دې د هلاک سبب د تسبیحاتو پرېښوول وه. د دې تسبیحات داسې وه:
(سبحان ربنا فیما اغنی واقفر).

پاچا شهرزادي ته وویل چې په دې نکل خودي زه نور هم د زهد
و تقوا لور ته ورپوري وهلم. اوس که دي د وحشي ځناورانو کومه کیسه
میسې زده وي راته وئې کړه. شهرزادي ورته وویل: "پر غبرگو سترگو!"

د گیدرې او شرمونې نکل

وايي چې په پخوا زمانو کې یوه گیدرېه او شرمونې یو ځای سره
اوسېدل. انډیوالي ئې ښه ډېره اوږده سوه. دې شرمونې به هر وخت
پر گیدرې باندې ظلم کاوه خو گیدرې به بیا هر وخت دی و دوستی.
او ښې گوزارې ته راباله او ورته ویل به ئې چې که ته دي دا ظلم پرې
نږدې او زما حق پر ځای نه کړې، خدای به دي د بنیادم په لاس
ورکړي. د هغه خورا ډېر چلونه او چمونه زده دي. په هوا کې مرغان
ښکارولای سي او په اوبو کې کبان نیولای سي. غټي غټي ډبري
ماتولای سي. له غرو څخه ئې ښارونو ته وړلای سي. ته د انصاف لار
واخله، ظلم پرېږده. تا ته به هم خدای خیر درپېښ کړي.

شرمونې د دې خبرې نه منلې او په قهر ئې جواب ورکاوه. یوه
ورځ ئې ورته وویل: "ستا ئې د لویانو او مشرانو په کار څه کار؟" بیا ئې
نویوه داسې ټینگه چپلاخه یا خپېره پر مخ ورسره کړه چې گیدرېه
خواره بوځه راواوښته او بېسده سوه. یو وخت چې پر هوبڼ راغله، نو
ئې په خندانې خوله له شرمونې څخه عذر وغوښت او دا بیتونه ئې ورته
ووویل:

که تکلیف سي درته پېښ د دوست له خوا
 او بیا وروسته په عذرونو سي گویا
 چاته بویه چي ئې عذر وړ منظور کړي
 عذر نه منل بتردي تر گناه
 دا خبر له اولنو څخه راپاته
 کور مغزی توره هیڅ نه خوري د هیچا

شرمونې چي دا بیتونه واورېدل، نو عذر خو ئې ومانه منگر ورته
 وې ویل چي بله ورځ به دا بې معنا خبري ماته نه کوي. دا خبري تا ته
 هیڅ گټه نه سي رسولای. یو کار چي تا ته گټه نه رسوي، هغه مه
 کوه.... کیسه چي دې حای ته ورسېده ...

د سهار شمال راوالوتی روڼا سوه
 د شهرزادي کیسه پاته تر سبا سوه

یو سل او نهه څلوېښتمه شپه

شهرزادي وویل: اې زموږ بختور پاچا! اورېدلي مودي چي:
 شرمونې گیدړي ته وویل: کومه خبره چي تا ته گټه نه رسوي، مه
 ئې کوه او کوم څه چي تا نه خوشاله کوي، مه ئې اوره. گیدړي ورته
 وویل چي بالکل سمه ده. ستا نصیحت به په غوږ کي ټینگ ونیسم او
 هیڅکله به ستا له رضا پرته هیڅ کار هم ونه کړم. پوهانو ویلي دي چي
 چا پوښتلی نه یې، جواب مه ورکوه. کوم حای ته چي چا بللی نه یې،
 مه ورځه. هغه کار چي گټه نه لري، مه ئې کوه. ظالمانو ته د نصیحت
 خبري مه کوه ځکه ستا د پند و نصیحت پر حای به ظلم و مشقت

درباندي راولي. شرمون چي د گيدړي خبري واورېدلې، نو مخامخ خوئې ورسره وخنډل منگر په زړه کې قسم ورته واخيست چي که نن وي که سبا، دغه گيدو انا به هرومرو وژنم. خو گيدړي بيا د شرمون د ظلمونو په مقابل کي له صبر و زغم څخه کار اخيست او له ځانه سره به ئې ويل چي د ظلم پای وران دئ. ظالم به آخر تاواني کېږي او ناپوه به آخر پېښمانه کېږي. څوک چي له خدايه وېرېږي، شائې محکي ته نه رسېږي. انصاف د اشرفو کار دئ او په دنيا کي تر ادب ښه خوی بل نسته. غوره لار دا ده چي له دې ظالم سره گوزاره وکړم. ظالم ته خدای پخپله سزا ورکوي. باره نو گيدړي و شرمون ته وويل چي بنده چي خدای ته توبه وکاږي، خدای ئې توبه قبلوي. ما ارياني له ناپوهۍ څخه تا ته نصيحت کاوه. که په دې خبر سې چي ستا څپېږي زه ځونه خوږ کړې يم، ولچي دستي مي وبخښې. دې چپلاخي که څه هم زما مانځره راخبر کړه، خو گيله او شکايت نه کوم. څه ښه ئې وييلي دي چي: "شيخ فريده، خاموشي دي بهتري ده". د دوستۍ څپېږه که څه هم په اول سر کي تر څه ده خو مېوه ئې بيا خوږه ده.

شرمون ورته وويل چي دا وار خومي وبخښلې، منگر زما له خښمه به ځان ساتې، امر به مي منې. گيدړي ورته وويل چي پر دواړو سترگو ئې منم. دا گيدړه به هر کله په واهمه کي وه. يوه ورځ گيدړه د انگورو يو باغ ته ولاړه. د باغ په دېواله کي ئې يو سوري په سترگه سو. له ځانه سره ئې وويل چي دا سوري بې څه نه دئ جوړ سوی. ښه به دا وي چي له دې سوري څخه څوک ځان ليري وساتي. اولنو وييلي دي چي که دي په محکه کي سوري وليد، لار ځني چپوه. هوبن کوه چي پښه پکښې کښېږدې. که دي کښېښووله، د هلاکت سبب به دي سي. وايي

پخوا به ځينو خلکو د مړې گيدړې پوست له پروړو ډک کړ. په باغ کي به ئې يو ځای ودراره. مخ ته به ئې انگور ورته کښېښووله. نوري گيدړې چي به دغه ځای ته ورغلې په دام کي به بندي سوې. گيدړې فکر وکړ چي د دغه دېواله سوري هم له دغه راز داموڅخه يو دام دی. باره گيدړه په ډېر احتياط سره ورو ورو دېوال ته نژدې سوه او هغه سوري ته ئې وکتل. چي گوري، د سوري تر شا يو ژور ډب دی چي د باغ څښتن د وحشي حيوانانو د نيولو له پاره کيندلی دی. گيدړه له ډب څخه ليري ودرېدله او د خدای شکر ئې پر ځای کړ چي د دې په زړه کي ئې بېره ورواچوله او همدا بېره د دې د نجات سبب سو. له ځانه سره ئې وويل چي خدای دي وکړي چي د دې ناولی دشمن شرمونې پکښې ولوېږي او تر هغه وروسته به نو دا د انگورو په باغ کي يوازي گرزي او خپلي چرچې به کوي. باره ئې سر وښوراره او له خوشالۍ څخه شنه د خدا ولاړه او په خدا کي ئې دabitونه هم زمزمه کړل:

دا به څرنگ نېک ساعت وي چي دشمن مي بند په دام وي
له خوښيه به نڅېرم ټول ژوندون به مي ارام وي
واهمې به تبنتېدلې، اندېښنې به په فرار وي
مخ به تک تور د دشمن وي، په عالم کي به بدنام وي
هوسونه به رادرومي، زما ولور ته زما وکورت ته
عیش ونوش به مي نصيب وي بختوري به ايام وي
که دا باغ دی کي مېوې دي تصرف به مي ټول خپل وي
څه به خورم، څه به ښنډمه شکرانه به د طعام وي

دا بيتونه چي ئې وويل، باره تر شرمونې پوري په منډه راغله او ورته وې ويل چي خدای دي بخت بيداره کړ او له غيبي خزانو څخه

پر يوه باغ پېښه سوم. دا ټوله غيبې شتمني او بې تکليفه رزق وروزي
 دي خداى پر تا باندي مبارک ولري. شرمونښ ورته وويل چي دا باغ
 دي څرنگه پيدا کړ. گيدړي ورته وويل چي د انگورو پر يوه باغ پېښه
 سوم چي خښتن ئې مړ سوي وو. چي ورننوتم او دا رنگارنگ مېوې مي
 د درختو پر ښاخو خوړندي وليدلې، ... د شرمونښ خولې اوبه وکړې او
 د گيدړي خبره ئې په خوله کي وروچه کړه، ول درځه چي ورځو. باره
 گيدړه دمخه سوه او شرمونښ په پسې سو. د باغ د دېواله سوري ته چي
 ورسېدل، گيدړي پښه ونيوله او شرمونښ ته ئې وويل چي دردمخه سه.
 شرمونښ چي په سوري کي پښه کښېښووله، درز ئې سو، په ډب کي
 ولوېد. گيدړي چي شرمونښ په ډب کي بند وليد، نو دا بېت ئې ورته
 وويل:

هې توبه! د حرص له زوره خلک اچوي په دام کي
 د دنيا طلب ئې ړوند کړي خوله ئې ډکه په حرام کي
 بالا نو له ډېري خوشالۍ څخه پرله وڅرخېده او دا بيتونه ئې
 ورسره زمزمه کړل:

شکر شکر دي وي خدايه چي مي غوښت هغه دي را کړل
 په همت دي مېړنۍ کړم، دښمنان مي نيمه خوا کړل
 آرزو گاني مي پوره سوې، اميدونه مي غوړېږي
 مايو جام تش کړی نه دئ، ساقي نور ډېر راعطا کړل
 باره نو د ډب څنډي ته ورنزدې سوه چي گوري شرمونښ په سرو
 اوښکو پروت دئ. دې هم سر ورسره پټ کړ او وئې ژړل. شرمونښ
 ورته وويل چي دا اوښکي دي د زړه سوي دي اوکه ... گيدړي
 سمدلاسه ورته وويل چي قسم مي دي په هغه خداى وي چي ته ئې

دغه ډب ته وراچولی یې، چي زما ژړا خود زړه سوي له اسيته نه ده. ژړا پر دې راغله چي دا ته ولي لا تر دې گڼه ژوندی پاته یې. افسوس مي پر دې دئ چي ته پخوا لا ولي دې ډب ته نه وې لوېدلې. که ته زما سره تر شناخت پخوا دې ډب ته لوېدلې وای، ما به ولي دونه دیدنې او شواخونونه لیدلای. شرمونې ورته وویل چي: "اې پليتي! ژر ورسه او مور مي راخبره کړه. گوندي هغه مي له شاه خخه دروباسي". گیدړي ورته وویل چي ته خپل حرص دې شاه ته اچولی یې. د راوتلو امید نور له زړه باسه. نه دي دي اورېدلي چي وایي: "من لم يفكر في العواقب لم يامن المعاطب" معنا دا چي: "خه کړې، هغه به ریبې".

شرمونې ورته وویل چي تا خوزما سره مينه و محبت لاره، زما سره دي دوستي کوله او زما له قهره خخه ډارېدلې. اوس ته ما ته زما د خپل بد عمل سزا مه راکوه. هر څوک چي کمزورو ته د مرستي لاس وغځوي، خدای تعالی به ډېر عوضونه و اجر و نه ورکړي. ښاعر څه ښه ویلي دي:

له کمزوري سره مرسته مکافات لري بې شانه
دا خبر مي اورېدلې له پوهانو ده، جانانه
د مجرم سزا دغه، چي شرمنده وي په عالم کي
که چا عفوه ورته وکړه، وبه کړي گټه پرېمانه

گیدړي ورته وویل چي: "اې بې عقله ځناوړه او اې ناپوهه وحشي! خپل ظلمونه دي لکه چي هېر سول. خپل کبر و غرور دي لکه چي له یاده ووت. نه دي دي په یاد چي له ډېره کبره به دي هیڅوک په سترگو نه لیدل. تا پر خپلو زېږدستانو باندي کله هم رحم کړی وو؟ زه به د شاعر دغه پندونصیحت ولي له زړه باسم چي ویلي ئې دي:

عفو نه ښه ده، بخشش ښه دى، زې پر سر سترگو منم
 خو پر تپ د ظالمانو مه ږدئ هيڅكله مرهم
 د لوى ظلم پر انسان دى، لو جفا ده، لو گناه ده
 كه چا رحم و شفقت كاوه پر مار و پر لړم
 شرمونى ورته وويل چي: "اې پر ما گراني! ما ته د تېرو گناهونو
 جزا مه راکوه. عفو خود خداى د دوستانو خاصه ده او احسان خويوه
 لويه سرمايه ده. شاعر ويلي دي:

بخت به وينس د هغه چا وي، کاميابي به ئې په خوا وي
 پر عاجز چي شفقت كړي، د بېوزلو هممنوا وي
 څه سر دي پر له كرزوم. شرمونى خورا ډېري توري تپي و كړې او
 گيدېري ته ئې ډېري زارى و جگۍ و كړې او ورته وې ويل چي له دې
 كندي څخه ئې وباسي، خو گيدېري ورته وويل چي: "اې چمبازه! له
 دې كندي څخه د راوتلو خيال له سره وباسه. دا كنده ستا د خپلو عملو
 مكافات دى". بيا ئې نو په خندا ورته دا بيتونه وويل:

چي پرون دي وه كرلي نن ئې ورپه حاصل
 عاقبت به وي همداسي د ناپوهه د جاهل
 پردنمن كه دي لاس برسو فرصت مه باسه له لاسه
 دا خبره مي زده كړې ده له خپل پير كامل
 شرمونى ورته وويل چي ما خو ستا څخه د يارۍ تمه درلوده او
 فكر مي نه كاوه چي ته به مي دې كندي ته ورواچوې. باره ئې تر
 سترگو اوښكي راټوى سوې او په ژړا كي ئې ورته وويل:

ما ول ته به مي، پخپل مهر و كرم و نازوې
 هې افسوس ته مي د لاسه لا تور مخ راټوروې

گیدړي ورته وویل چې اې ناپوه دښمنه! دا څه پېښه سوه چې ته
له هغه تکبر و ستمگرۍ څخه د عاجزۍ او پښېمانۍ دې حال ته راغلې.
ما چې ستا سره د دوستۍ خبرې کولې، هغه خومي ستا د ظلم و ستم له
ډاره کولې. داسې نه وو چې ما د زړه له کومي غوښتل چې ستا سره
دوستي وکړم. اوس د خدای احسان دی چې ته ئې په غم و بلا کې
گرفتاره کړې. شاعر څه ښه ویلي دي:

که چا واخیستله توره د ستم
عاقبت به کړي خپل ځان باندې کړم
د ستم دوران یو خو ورځي دی پوه سه
ژوندون نه پایي په مکرو په چم

شرمونې ورته وویل چې اې ځوانمړه ځانوره او اې هوښیار
وحشي! دا د دښمنۍ خبرې پرېږده. زما و ستا د پخوانۍ اشنایۍ په
خاطر زما په خلاصېدو کې مرسته راسره وکړه. ولاړه سه، یوه رسۍ
راوړه. یو سر ئې په یوه درخته پوري وتړه او بل سر ئې ما ته راوځړوه.
چې له دې کندي دروختلم، زما ئې ستا سره وعده چې خپل ټول
هست و نېست به تا ته دروېښم. گیدړي ورته وویل چې: "گرگه، بله
چاره دي نسته بې له مرگه". خبرې نورې مه اوږدوه. بې فایدې خبرې
گټه نه دررسوي. خپل کړه دي در په یاد که، خپل مکړ دي در په زړه
که. او ته لا ودرېږه، سختۍ لا نورې درته گوري. د ډبرو سنگسارېدل
دي لا هم په مخ کې دي. د دې دنیا سختۍ چې درباندي تېري سي،
د هغې دنیا سوتي لا هم درته گوري، د دوزخ لمبې لا هم درته انتظار
باسي.

شرمونې ورته وویل چې: "يا اباالحصين! له زړه څخه دي کينه و

بغض وباسه. د دوستۍ لار را واخله او پوه سه چي هر چا چي يو خوک له مرگه خلاص کړ، گویا ټول جهان ئې له مرگه وژغوره. دښمني و فساد دي اور واخلي. پوهانو له فساده کرکه کړې ده. تر دې به زیات فساد شه وي چي زه په دې کنده کي پاته سم او د مرگي په غېږ ورسم او ستا دي په وس پوره وي چي ما له دې کندي دروباسې. گیدړي ورته چي اې ظالمة خدای ناترسه! ما ته ستا د دې ظاهري غوړي ژبي او د باطن له خباثت څخه د هغه باز کیسه راپه یاد سي چي له زرکي سره ئې چم و دروه کړې وه. شرمونښ ورته وویل چي د باز و زرکي کیسه څه راز وه؟ گیدړي ورته وویل چي یوه ورځ د انگورو باغ ته ولاړم. غوښتل مي چي یو څه انگور وخورم. چي کورم، یو باز دئ پر زرکه باندي غوټې وهي او غواړي چي ښکار ئې کړي. زرکي ځني الا کره او خپلي ځالي ته ولاړه او هورې پټه سوه.

باز ورځی د غار په خوله کي ورته ودرېدی او ورېغ ئې کره چي:
 "اې بېعقلي! ما چي ته په دښت کي ولیدلې چي په دانه پسي گرزېدلې. زړه مي درباندي وسوځېدی او دا دئ اوس مي یوه لمن دانې راټولي کړي دي او تا ته مي راوړي دي چي وئې خورې. تا راڅخه الا کره. زه ستا د دې تېښتي په سبب پوه نه سوم. راووزه او هغه دانې چي مي درته راوړي دي، وئې خوره. زرکي چي دا خبري واورېدلې، زړه ته ئې ولوېدله او له ځالي څخه راووتله. د دې راوتل وه او د باز پر حمله وه. ټینگه ئې په منگولو کي ونيوله.

زرکي ورته وویل چي: "دغه دي هیاړي و دوستي وه؟ دغه دي ها دانې وې؟ ما ستا پر درواغو باندي باور وکړ او ته مي اوس غوښي خورې. پوه سه چي دا غوښي به خدای ستا په نس کي زهر کړي". باز

ئې پر خبرو غور و نه نيو او بھکي ئې ورتاشي په تاشي (تار په تار) کړې او خواره کي. ئې مړه کړه او وئې خوړه. باره گيدړي شرمونې ته وويل، هر چا چي بل چا ته کوهی کيندلی وي، آخر پخپله پکښې لوېږي. تا زما سره د چم و خطا ايستلو لار اخيستي وه، آخر دي پخپله پښه پکښې وښوئېدله. شرمونې ورته وويل چي دا د اناگانو کيسې و متلونه پرېږده. ته څه ما ته زما د بديو خبري کوي. د هغو بديو سزا مي همدا بس ده چي په دې کنده کي په دغسي بد حال کي پروت یم. زما پر حال خوزما د سر د دښمنانو لارې سوځل کېږي. ته اوس يو کار وکړه چي سل کاره وازري. ما د دې کندي څخه دروباسه. تا نه دي اورېدلي چي دوست به دي وژروي او دښمن به دي وځنډوي. ما خو چي پر تا ظلم کاوه، نو په زړه کي خومي بد نه وه درباندي پېرزو. په زړه کي خودي دوست وم. هوښيارانو ويلي دي چي دوست بايد د دوست په ژغورلو کي زيار وباسي او ښه دوست تر ورور لاهم چا ته نژدې وي. که ته مي له دغه جنجاله څخه وژغورې، دونه مال و دنيا به درکړم چي تر مرگه به ئې تمامه نه کړې. داسي چمونه وچلونه به دروښيم چي تر دې باغ به سل کوټي ښه باغونه په پيدا کړې. پر داسي خوړو مېوو به پېښه سې چي خوله به دي تر قيامته پوري په خوړه وي.

گيدړي پر وځندل او ورته وې ويل چي عالمانو خوښه ويلي دي. دا خورشيا دي چي دوست به د دوست په ژغورلو کي کوښښ کوي. منگر زه ستا و عقل ته اريانه تللي یم چي پر دا دونه ظلم و ستم باندي چي پر ما دي کړي دئ، اوس لاهم ما په دوستانو کي شمېرې؟ ما ته د انګورو د باغو د پيدا کولو چمونه رانيږي؟ که ستا داسي چمونه زده وای، پخپله به دي د ځان غم خوړلی وای او دا بده ورځ به نه درباندي

راتلای. ته هغه چا ته ورته یې چي پخپله ناروغ وي او بل چا ته د روغېدو علاج وربښي.

شرمونښ چي د گیدړي دا خبري واورېدې، پوه سو چي د مرستي تمه بې حایه ده. باره په ژړا سواو وې ویل چي تر اوسه مي چي هر څه کړي دي، له ناپوهۍ مي کړي دي. که له دې بلا څخه خدای دا واري خلاص کړم، نور مي توبه ده او بیا به بد نه کوم. تر ځان کمزوري به نه خوړوم. یوه گودړۍ به واغوندم، په غره کي به له ځناورانو څخه گوښه یو ځای کښنم. که مي چا ته کوم خیر رسېدی، خو وررسوم به ئې او له محتاجانو سره به مرسته کوم او که نه وو، د خپل خدای عبادت به کوم. آس، سر ئې پټ کړ او په ژړا سو. دونه ئې وژړل چي آخر د گیدړي زړه پر وسوځېدی او د ده په توبه کښلو باندي خوشاله سوه. باره ئې کندي ته شا وروگرزوله او خپله لکۍ ئې وروځوله.

شرمونښ تر لکۍ ټینګه ونيوله او ځان ته ئې ورکش کړه. گیدړه هم درز سو، لاندي ورولوېدله. گیدړه چي کندي ته ورولوېدله، باره شرمونښ سترګي پر راغتي کړې، ول: ولي دي پر ما رحم نه کاوه؟ سختي و توندي خبري دي راته کولې. آخر، زه خو دي یاروم. شکر دي وي خدای ته چي ته هم زما په رنگ سوې. پوهانو ویلي دي چي: "مه کوه په ما، و به سي په تا". باره نو شرمونښ دا بیتونه ورته وویل:

ولي غوزاره سوې، گیدو انا! چادي سوې
د زمرو په لاس کي کښوتې بندي سوې
تا د بل له لاسه ډېرشکایت وکړ
خو آخر خپله اخته په دا خواري سوې

اوس نو ووايه چي ظلم وو چا کړي؟

اوس پوهېږي چي دا چيري زنداني سوې؟

تر دې بيتو وروسته ئې گيدړي ته وويل چي اوس نو مجبوره يم
چي تا تر ځان دمخه کړم. دمخه تر دې چي زه مړ سم، تا به هم د مرگي
په غېږ ورولم. گيدړي فکر وکړ، چي له دې کور خراپي سره خو په بلا
کېږوتم. اوس نو بايد له خدای راکړي عقل څخه کار واخلم او خپله
ټوله هوښياري په کار واچوم چي د دې سرکوزي له زوی څخه ځان
خلاص کړم. پوهانو ويلي دي چي اوبسکي د مصيبت پر وخت ښه علاج
دی:

چي په ښوی پيالنه کي ولوېږي مېړۍ
په زور نه سي راختلای روغ رمی
چارنا چار به له حيلې څخه کار اخلي
کنه، نه خېږي له پښې څه دا اغزی

باره گيدړي ورته وويل چي اي اميره! زما پر وژلو باندي تلوار مه
کوه. عجله د شيطان کار دی. دا کار مه کوه. پښېمانه به سې. که ما ته
وخت راکړي او زما پر خبره غوږ ونيسي، که خدای کول دواړه به له
مرگه نجات ومومو. خو که دي زما پر وژلو باندي بېړه وکړه، دواړه به په
دغه کنده کي مړه پراته يو. شرمونې ورته وويل چي: "اي پليتي
چمبازي! ووايه چي زما و ستا د نجات لار کومه يوه ده؟ او مهلت د څه
له پاره غواړي؟" گيدړي ورته وويل چي زما نخشه داسي ده چي اول
خو به ته زما سره بدن نه کوي. بد خو لا څه چي د لاسه به ښه راسره کوي.
حکه ما ستا توبه واورېدله چي پر تېرو کارو دي پښېماني کوله، د هغو له
بابته خواشینی وي او افسوس دي کاوه، د دوستانو له ازارولو دي هم

توبه وکښله. دا مي هم ستا له خولې واورېدله چي که له دې کندي څخه
 خدای نجات درکړ، نور به نو خوږې مېوې او انگور نه خورې. د تقوا
 لار به اخلي، نوکان به دي پرې کوي، غاښونه به دي کارې، گودرۍ به
 اغوندي او خدای ته به نژدې کېږي. ستا دې خبرو زما پر زړه باندي د
 رحم اوبه تويي کړې او سره له دې چي ستا د وژلو په لټه کي وم، خو
 چي ستا توبې ته مي وکتله، پر ځان مي فرض وگڼله چي له دې مصيبت
 څخه دي خلاص کړم. نو هغه وو چي خپله لکۍ مي کندي ته د دې له
 پاره دروغځوله چي ته لاس پر ونيسي او له کندي راووزي. منگر ته له
 خپله زوره ناخبره وې، د دې پر ځای چي ځان له کندي راوباسي، زه
 دي د ځان و خوا ته داسي په زور او قوت کش کړم چي ما فکر کاوه
 لکۍ به مي اوس غوټه په بېخ کي پرې سي. اوس دا دئ زه و ته دواړه
 په دې کنده کي بند پاته سوو او په داسي بلا اخته سوو چي خلاصېده
 ورڅخه مشکله ده. منگر که ته زما خبره راسره ومنې نو بيا د خدای په
 فضل دواړه له دې مصيبت څخه خلاصېدلای سو. په دې شرط چي تر
 نجات وروسته نو ته پر خپله خبره ودرېږي او توبه دي ماته نه کړي. بيا
 به نو زه و ته بيرته سره ياران سو. شرمونښ ورته وويل چي: "ستا خبره
 څه ده، چي وئې منم؟"

گيدړي ورته وويل چي ته د شا پر پښو جگ ودرېږه. زه به ستا پر
 اوږو باندي وخېژم او ځان به د کندي ژۍ ته ورنژدې کړم او له کندي
 به ووزم. بيا به نو تا ته رسۍ راوځروم، ته به پر هغې باندي راوخېژي.
 شرمونښ ورته وويل چي زما ستا پر خبره باور نه راځي. پوهانو ويلي
 دي هر چا چي د نامردانو په خوله وکړه گويا ځان ئې وغولاوه او د
 ازمويلي بيا ازمويل خوا آخر پښماني ده. په دې باب شاعر څه ښه ويلي

دي:

ازمويلي مي ستانیت دئ ستا کارونه
 تجربی دي رابنوو لي ستا مکرونه
 په بلاوو، په ژړاوو به اخته سي
 که چا ومنل دا ستا چهل پندونه
 اورېدلي به دي وي له اولنوخه
 "د دښمن اول کلام پسې تپونه"

کیدړي ورته وویل چي مه کوه، بد گومان د ایمان زیان دئ او ښه
 گومان د خوانمردانو کار دئ. اوس ښه لار دا ده چي زه و ته د خپل
 خلاصون په فکر کي سو. تر دې چي دواړه مړه سو، بهتره به دا وي
 چي دیوې چارې او علاج په فکر کي سو. بد گومان له زړه وباسه. تې
 داسي فرض کړه چي تا زما په خوله وکړه او زه له کندي څخه ووتلم. نو
 به یا تا ته رسی. راوړم چي له کندي څخه پر راوڅېږي، یا به داسي وي
 چي ستا سره به خیانت وکړم، ځان به خلاص کړم او تا به دالته پرېږدم.
 نو دا خو ممکنه نه ده چي زه دي بیا د ښهاني ورځ ووينم. ستا نېکي به
 زما د پښو پای پېچک وي او ځان به ځني خلاصولای نه سم. په کتابو
 کي راغلي دي چي: "الوفاء مليح، والغدر قبيح" معنا دا چي: "ښه وي،
 بد دي ورک سي. وفا خوږه ده او جفا ترخه". ښه لار دا ده چي ته پر ما
 اعتماد وکړي. زه هم داسي خوړلې شومه نه یم. د دنیا په ښه و بد پوه
 یم. اوس ژر کوه، وخت تنگ دئ.

شرمونې ورته وویل چي که څه هم پر تا مي باور نه کېږي خو په
 دې پوه یم چي تا زما توبه واورېدله او زما د نجات په فکر کي سوې.
 اوس به نوزه ستا خبره ومنم. که دي چم وخطا ایستل راسره وکړل، دغه

چم به خدای ستا د هلاک سبب کړي. آبس، شرمونې پر دوو پښو جگ ودرېدی. گیدړه ئې په چوچوغاړه کې واخیستله او د کندي ژۍ ته ئې ورنزدې کړه. گیدړه جسته وغورځېده او له کندي ووتله.

شرمونې ورته وویل چې: "گوره اشنایه! چې زه دي هېر نه سم. ژر کوه، رسی راوړه". گیدړې په کټ کټ وخندل او ورته وې ویل: "اې د خدای شوه! تا ته لکه چې پر ما باندي هم د ځان خیال کړی دی. ما چې ستا توبه واورېدله، خوشاله سوم، ونڅېدم، لکۍ مې دروغړوله. منگر تا زه کندي ته ورکش کړم او لاندي دي ورواچولم. اوس خدای زه ستا له منگولو او له هغه مصیبت څخه خلاصه کړم. نو اوس به څرنګه زه ستا د وژلو په فکر کې نه کېږم. ته د شیطان له ذاته یې. برایی مې خوب لیدی چې ستا واده وي او زه پکښې نڅېږم. له یو چا څخه مې د خپل خوب معنا وپوښتله.

هغه راته وویل چې: "په یوه مصیبت به اخته سې، منگر ژر به ځني خلاصه سې". ستا په لاس زما کښېوتل او بیرته خلاصېدل، زما خوب رشتیا کړ. اې جاهله! ته باید وپوهېږې چې زه ستا دښمنه یم او ته له شوه گۍ څخه زما د اشنایۍ په هیله یې. پوهانو ویلي دي چې "د بدانو مرګ د خلکو آرامي او د محکمي پاکي ده" زه بېرېرم چې که مې ستا سره وفا وکړه، زه به پخپله پر داسې بلا واوړم چې بیا به مې خلاصېده ځني مشکله وي. شرمونې چې د گیدړې خبرې واورېدې، خپل تندې ئې وټکاوه او ډېره پښېماني ئې وکړه.... کیسه چې دې ځای ته ورسېده...

د سهار شمال راوالوتی روڼا سوه

د شهرزادي کیسه پاته تر سبا سوه

یو سل او پنځوسمه شپه

شهرزادي وويل: اي زموږ بختور پاچا! اورېدلي مودي چي:
 شرمونښ له ډېري پښېمانۍ څخه مخکې وډېوله خو له گيدېري سره
 ئې د عاجزۍ لار راواخيستله. زارۍ ئې ورته شرو کړې او ورته وې
 ويل چي تاسي د گيدېرو طايفه په ځناورانو کي د ښه خولې وزيان طايفه
 ياست. ستا خوږه ژبه خو ټولي دنيا ته معلومه ده. زه پوهېږم چي
 ستاسي ټوکي ټکالي خوښي دي. دا اوس خبري دي هم د ټوکو له
 اسپته دي، منگر ټوکي ټکالي هم حدواندازه لري. هر وخت ټوکي
 کول ښه کار نه دي. گيدېري ورته وويل چي ټوکي خورشيا هم خپل
 ځای لري او په دې ځای و اندازه ئې ټوکماران ښه پوهېږي. ته بې
 عقل و ناپوه اوس دا فکر له سره وباسه چي زه به ستا غوندي ظالم له
 لاسه تر نجات وروسته بيا هم ستا په غوږه ژبه وغولېږم. شرمونښ ورته
 وويل چي اوس مناسبه دا ده چي ته زما د ژغورلو په تلاښ کي سې. زه
 او ته خود عمرونو ياران او دوستان يو. که مي ته له دې مصيبت څخه
 خلاص کړې، زه هم ناچاره يم، ستا سره به ښه کوم.

گيدېري جواب ورکړ چي پوهانو ويلي دي: "له بدانو سره ياري
 مه کوه. ځکه له بدانو سره ياري له ځان سره دښمني ده. له درواغجن
 سره وروري مه کوه. ځکه له درواغجن سره چي ښه وکړې، پتوي ئې.
 خو که دي بد وکړه، ټوله دنيا درباندي خبروي". پوهانو دا هم ويلي
 دي چي: "هر څه لږه چاره سته، خو مرگي علاج نه لري. هر څه پتلبس
 کېدلای سي، خو ښېښه چي ماته سوه بيا نه پتليسيږي. د هر کار دفع

کېدلای سي منگر که وخت و وعده پوره سوه، هغه نه راگرزي". دا چي ته راته وايې ښه به راسره وکړې "نوما ته د هغه مار کيسه راپه ياد سوه چي وايي يو مار له مارگير څخه وتښتېدی. يو سپری په مخه ورغی او پوښتنه ئې ځني وکړه چي: "خير کړې! څه پېښه ده؟ ولي داسي په منډه کي يې؟" مار ورته وويل چي له مارگيره تښتم. ته به کوي خدای به کوي، ما ځني پټ کړه. سپري د مکافات په تمه مار پخپل جېب کي پټ کړ. مارگير چي تېر سو او د مار له زړه څخه د مارگير بېره ووتله او زړه ئې پر ارامه سو، باره سپري ورته وويل چي: "راکه، انعام مي". مار ورته وويل چي وايه! پر کوم ځای دي وچيچم. ته پوهېږې چي زه خوبل څه نه لرم. سپری ئې داسي وچيچه چي ځای پر ځای مړ سو. گيدېري شرمونښ ته ورغبرگه کړه چي زما وستا معامله هم کټ مټ د هغه مار وها سپري معامله ده. د شاعر دا خبره دي نه ده اورېدلې چي:

که ښکي دي له بد انوسره وکړه

گوا، بدي دي له ښکانه سره وکړه

شرمونښ ورته وويل چي: "اې غوړژبې ځناوړه! او اې خوش اواز ه حيوانه! تا ته زما زور نه دی در معلوم. زه پر ټينگو کلاوو باندي يرغل کولای سم، د انگورو شنه باغونه لابښ کولای سم. ته زما له فرمانه سر مه غږوه. زما سره داسي وضعه وکړه لکه يو مړی چي ئې له باداره سره کوي".

گيدېري ورته وويل چي: "زه ستا بې عقلۍ ته په حيرت کي يم. ته پر ما باندي داسي امرونه کوي، لکه زه چي ستا مينځه يم. خو ژر به ووينې چي سروغابښونه به دي د ډېرو په باران ټوکر ټوکر سي". باره گيدېره د باغ څنگ ته پر يوه لوړه ودرېده او باغوان تې ورېغ کړه. د

هنې خوا خلک راغلل او کندي ته راوړسېدل. گيدړي ځني الا کره او پټه سوه. خلکو وليدل چي شرمونښ په کنده کي بند دئ. باره ئې د ډبرو باران پر شرو کر. تر هغو ئې ډبري پر اوړولې، خو شرمونښ مردار سو او دوی ځني ولاړل. خلک چي ولاړل، گيدړه بيرته کندي ته راغله، چي گوري شرمونښ بوړي بوړي مړ پروت دئ. له ډبري خوشالۍ څخه ئې لکۍ يو ډانگ ونيوله او بازۍ ئې شروع کړې او دا بيتونه ئې وويل:

شکر شکر دي وي خدايه چي مي بخت سو رايبدار
 زما د سردښمن نابود سو هلته پروت دئ خوار و زار
 ماليدلي دي په ژوند کي ډېر سرونه ډېر تنونه
 چي خپل ظلم و ستم دي رسولي تر جگ دار
 هوښيارانو راپرې ايښی دا متل له زمانو دئ
 "کوهی مه کينه و چاته، نه چي خپله سې پر غوزار"

تر دې وروسته نو گيدړي په ارام زړه د انگورو په باغ کي خپلي چرچې کولې خواجل ئې پوره سوه او دا هم مړه سوه. دا وه د شرمونښ او د گيدړي کيسه.

د مورک او تورلمی (سمور) نکل

وايي چي يو مورک او تورلمی سمور^(۱) د يوه بېوزله بزگر په کور کي اوسېدل. يوه ورځ ناڅاپه د دې بزگر يو اشناى ناروغه سو او طبيب ورته بې پوستکو کونجتي (کونځلي) وروفرمايلې او يو څو کونجتي

(۱) سمور ته ئې په افغان قاموس کي تورلمی کښلی دئ.

ئې ناروغ ته ورکړې چې سپينې ئې کړي او پوستکى ئې ځني ايسته کړي. دې سړي کونجتي خپلي ماينې ته ورکړې چې سپينې ئې کړي. ماينې ئې دا کار وکړ. په دې وخت کي تورلمي دا سپينې سوي کونجتي وليدلې او ورته وجوغېدى، کرار کرار ئې خپل غار ته چلولې. يو څه کونجتي چې ئې وچلولې، آخر د ناروغ سړي ماينه راغله چې گوري کونجتي تر پخوا يو څه کمي سوي دي. نو پته ورته کښنستله چې د کونجتو د کمښت سبب پيدا کړي. په دغه وخت کي تورلمى راورسېدى او وئې ليدله چې ښځه کونجتو ته څارو ناسته ده. له ځانه سره ئې وويل چې د دې کار پای خراب دى. زه بايد داسي يو کار وکړم چې زما د غلا بد عمل پکښې پټ سي. دوباره ئې بيرته له غاره څخه د غلاکړو کونجتو راوړل پيل کړل. ښځى چې وليدل چې تورلمى سمدلاسه کونجتي راچلوي، نو ئې له ځانه سره فکر وکړ چې دا کونجتي هر ورو بل چاغلا کړي وې او دا دى تورلمى ئې بيرته خپل ځاى ته راوړي. باره ئې له ځانه سره وويل چې دى خوزموړ سره نيکي کوي نو د نيکۍ په عوض کي موږ هم بايد چې ښه ورسره وکړو. خوزه بايد خپل څار ته ادامه ورکړم خود کونجتو اصلي غل پيدا کړم.

تورلمى د ښځي په مطلب پوه سو، باره موږک ته ورغى او روته وې ويل چې: وروره! اورېدلي به دي وي چې گاونډى ډېر حق لري. که څوک د گاونډي حق پر ځاى نه کړي، په دوستانو کي نه شمېرل کېږي. موږک ورته وويل چې: "هو! همداسي خو ده. منگر په دې خبره کي دي مطلب څه دى؟" تورلمي ورته وويل چې د کور څښتن د خپلو اولادو له پاره کونجتي راوړي دي. څه ئې وخوړلې او نور نومارېه سول. اوس هغه پاته کونجتي نور ځناوران سمدلاسه وړي. ما ول،

راسه، تاته به هم حال راوړم ځکه چي اول حق خو د گاونډي دى. ته هم ورسه خپله برخه دي ځني واخله.

موږک چي دا واورېدله، له خوشالي څخه پرله وڅرخېدى، پر برېتو ئې ژبه تېره کړه او سمدلاسه په کونجټو پسي له خپله غاړه راووتى. کونجټو ته چي ئې وکتله هره دانه ئې داسي ايسي لکه تکه سپينه اگى. ښځه ئې هم وليدله چي پيره داره ورته ناسته ده. موږک په هنې کي رى و نه واهه، د کونجټو هوا پر غاښه سوه، باره ئې په خوړلو شرو وکړه. ښځي لرگي راواخيست او موږک ئې پر دا ککړۍ په وواهه، سر ئې ورمات کړ او پسي مړ ئې کړ. د هلاکت سبب ئې حرص و غفلت او د کار عاقبت په پام کي نه نيول وو. شهريار پاچا چي دا نکل واورېد، ول: "شهرزادي! قسم مي دي په خداى وي چي دا خو دي ډېر عجب نکل راته وکړ. که دي د دوستۍ پالنې په باب بل نکل زده وي، راته وئې کړه". شهرزادي ورته وويل چي: "پر غبرگولېمو".

د پيشو او کارگه نکل

يو کارگه پيشوته د وروۍ لاس ورکړى وو او سره دوستان ول. يوه ورځ دوى تر وني لاندي ناست ول چي ناڅاپه يو پړانگ رابښکاره سو چي د وني پر لور راوران دى. پړانگ چي دوى ته نژدې راوړسېد، کارگه وني ته والووت او پيشو پر ميدان پاته سوه. باره ئې کارگه ته وويل چي: "اې زما وفاداره اشنا! هله، يو کار وکړه چي له دې بلا څخه خلاص سم. کارگه ورته وويل چي د آفتو په وخت کي له ورونو څخه مرسته غوښتل خو ضروري خبره ده او دوى هم مجبوره دي چي

د هغوی په ژغورنه کي هڅه وتلایښ وکړي. شاعر په دې باب څه ښه ویلي دي:

له هغه سره دیار لقب ښایېږي
چي په غم وپه ښادي درورسېږي
د کاسې یاران خو ډېر دي په دنیا کي
یار هغه چي په تنگسه دي په کارېږي

د خدای کارونه دي، دې ونې ته نزدې یو شپون وو چي دوه زبر
زبر د زمري د ښکار سپیان ئې درلودل. کارگه دې سپیانو ته ورغې،
وزرونه ئې ورته وسرپول. کاغ، کاغ نارې ئې ورته وکړې. سپیانو پر
راوځنستل. دی ونې ته ځني والووت. بیرته پر راغوټه سو. بیا ئې
وزرونه ورته وښورول، نارې ئې ورته ووهلې. یو څه ځني ليري سو.
سپیانو بیا پسي راالاکړل. دی بیا یو څه وړاندي ولاړ. سپیان سم په
پسې دي. په دې چم ئې سپیان رارهي کړل. شپانه هلته ورته کتل
چي یو مرغه په هوا پورته وکښته کېږي او د ده سپیان منډي پسي
وهي. کارگه په دې ډول سپیان تر هغې ونې پوري راورسول چي
پړانگ و پېشو ئې تر لاندي گرزېدل. سپیانو چي پړانگ ولید، پسي
ورټوپ ئې کړل. پړانگ ځنی وتښتېد او پيشود کارگه په حيله او تدبیر
له مرگه وژغورل سوه.

نکل چي دې ځای ته راورسېد، شهرزادي پاچا ته وویل چي:
"اې شهریاره! دا نکل مې له دې اسیته درته وکړ چي موږ باید وپوهېږو
چي د رښتینو دوستانو او وروڼو مرسته څوک له مصیبتونو څخه
ژغورلای سي. شهرزادي وویل چي تر دې پوري مې یو بل نکل هم
راپه یاد سو.

د گیدړې او کارگه نکل

چي وو، يوه کیدړه وه. دا گیدړه په يوه غره کي اوسېدله. د دې گیدړې چي به بچيان وزېږېدل، هغه به ئې له لوړې څخه پخپله وخوړل. د غره په سر کي يوه کارگه ځانگې جوړه کړې وه. گیدړې وغوښته چي له دې کارگه سره اشنايي او دوستي وکړي او پخپل يوازيتوب کي ځان ته ملگری پيدا کړي څو بيا د هغه په مرسته د خپلې روزۍ پيدا کولو سرېشته هم وکړي. باره ورره يې سوه او کارگه ته دونه نژدې ورغله چي يود بل ږغ ئې سره اورېدی. آبس، کارگه ته ئې سلام واچاوه او ورته وې ويل چي يو گاونډی خو پر دا بل گاونډي باندي دوه حقه لري يود گاونډی توب حق دی او بل د اسلام حق دی. ته هم زما گاونډی يې او پر ما باندي دي پوښتنه فرض ده، په تېره بيا ستا غوندي گاونډي. ته زما په زړه کي ځای لري او دغه گرانست د دې سبب سو چي زه پر تا باندي د مهربانۍ ږغ وکړم. ته په دې خبره کي څه وايې؟

کارگه ورته وويل: هو، خدای په رشتيا خوښېږي. وايي: "سل کاله عبادت، يوه خبره د حقيقت". که مي رشتيا پوښتي، زه دا خبري ستا په خوله کي بولم، نه په زړه کي. بېرېرم چي ته به په خوله خوږه يې او په زړه کېږه. په ښکاره به وروري غواړې خو په باطن کي به دي دښمني په خيال کي وي. دا ځکه چي ته خوړونکې يې او زه د خوړلو شی. زما و ستا تر منځ د چاخبره: "دوری و دوستی" ښه ده. زه نه پوهېږم چي ته ولي د داسي څه غوښتنه کوې چي هغه له ناممکناتو

څخه دئ. ته د ځناورو له جنسه يې او زه د الوتونکو له ذاته څخه يم. زما وستا وروري نه کيږي.

گيدږي ورته وويل چې زما خوله دوستی او نزدېکت څخه مطلب دا دئ چې يوله بل سره به په کارو کي مرسته کوو او په بدو ورځو کي به يو د بل په درد خورو او له وروري او دوستی څخه به دواړو ته گټي ورسېږي. زما د صداقت او راستکاری يو نکل زده دئ، که دي زړه غواړي درته وبه ئې کړم.

کارگه ورته وويل چې تې راته وکه چې دا ستا په مطلب و مقصد زه پوه سم. گيدږي ورته وويل چې اې زما گرانه دوسته! د کيکي (ورږي) او موږک يو نکل دئ چې زه ئې د خپلي خبري پر رشتياوالي باندې د سند په توگه راوړلای سم.

کارگه ورته وويل چې ته دا نکل راته وکه. گيدږي ورته وويل چې يو موږک وو. دا موږک د يوه غټ سوداگر په کور کي اوسېدی. دا سوداگر خورا موږ وو. مال و دولت ئې خورا زيات وو. يوه شپه د دې سوداگر په کټ کي يو کيکه (ورږه) پيدا سوه. دا کيکه ډېره تېرې وه او د سوداگر هم ښه پوست نرم بدن وو. باره ئې ښه ډېري ويني ځني وزېښلې. سوداگر په عذاب سو، له خوبه راوغورځېدی او تیک پر ځای کېښستی. نوکرانو ته ئې ورېغ کړه. هغوی سمدستي ورته راحاضر سول. لستوني ئې په کيکي پسي راوغښتل. کيکه چې په حال پوه سوه، باره وتبښتېده او پر لاري د يوه موږک پر غاړ باندې پېښه سوه. د موږک غاړ ته چې ورننوتله، موږک پوښتنه ځني وکړه چې ته وو، دا ځای؟ ته خو نه زما له جنسه څخه يې، نه مي په قام و په قبيل يې. ته خو هر وخت زما څخه په تېښته کي وې، دا نن څه پېښه ده؟

کيکي ورته وويل چي زه نن د خپل مرگي له ډاره راتبښتېدلې يم
 او تا ته مي پناه راوړې ده. نه مي ستا کور ته نېنگلي دي او نه به زما له
 خوا تا ته تاوان ورسېږي. موږک چي د کيکي خبري واورېدې
 کيسه چي دې ځای ته ورسېده ...

د سهار شمال راوالوتی روڼا سوه

د شهرزادي کيسه پاته تر سبا سوه

يو سل او يو پنځوسمه شپه

شهرزادي وويل: اي زموږ بختور پاچا! اورېدلي مودي چي:
 موږک چي د کيکي وينا واورېده، نو ئې ورته وويل چي که خبره
 همدا وي، چي تا وکړه، نو بس، غم ئې مه کوه. دا دي خپل کور دئ او
 پکښې اوسه. تا ته به زما له لاسه نقصان و نه رسېږي. د هري بلا مخي ته
 به زه خپل ځان سپر کړم. دا چي د سوداگر د نورو وينو خوړلو موقع
 دي له لاسه ووته، ډېر فکر مه په خراپوه. په هر حال کي راضي اوسه.
 له واعظانو مي پر منبر باندي تل دا بيت اورېدلی دئ:

چي د چاپه برخه نه سو د عزلت آب و عزت

گويا ژوند ئې عبث تېر دئ، نه ئې عيش نه ئې راحت

قناعت لو سرمايه ده، پر هر حال ئې شکر بويه

پرون تېر سو، سبا نسته دمگړی دئ غنيمت

کيکي ورته وويل چي: زما ورور که! ستا وصيت به هر وخت په
 غوږ کي نيسم او د ژوند تر پايه پوري به هيڅکله غاړه نه ترې غږوم او
 پر همدې پاک نيت به پاييم.

موږک ورته وويل چي ما ته هم همدا ستا پاک نيت کفايت کوي. باره، دوی دواړو د دوستۍ لاس يو بل ته سره ورکړ. کيکه به د شپې له خوا د سوداگر کټ ته ورتله او شپه به ئې هورې سبا کوله او د ورځي پاله به د موږک کره راتله. يوه شپه چي سوداگر کور ته راغلی، له ځانه سره ئې خورا ډېري روپۍ او سره و سپين زر راوړل. زر ئې يوې خوا و بلي خوا ته سره اړول، رااړول چي په دې وخت کي موږک د روپو شرينگۍ واورېد او سر ئې له غاره راويوست او د سوداگر تماشه ئې کوله. په دې وخت کي سوداگر ته خوب ورغی او سر ئې پر بالبت کښېښوو او بيده سو. موږک کيکي ته وويل چي و دې زرو ته دي چم نه جوړېږي چي تر لاسه ئې کړو. خورا ډېري اړي وماندې به مو په خلاصي سي. کيکي ورته وويل چي: "درومې څه به مومې". خدای وايي ته حرکت وکه، زه به برکت درکړم. د هر څه طلب چي وکړې، خدای توان و قدرت درکوي. منگر که کمزوری و کمځواکی وې، نوبه د هغي چوځکي په شان پر کوم جنجال باندي واوړې چي د دانې په تمه په لومه کي بنده سي او د ښکاري لاس ته ورسې. اوس خو نه په تاکي دومره قوت سته چي دا زر دي تر دې کور راوباسې او نه په ما کي دونه توان سته چي ان يوه دانه دي راپورته کړای سم.

موږک ورته وويل چي: ما پخپل کور کي اوبيا سوږي جوړي کړي دي. پر هره سوږه چي مي زړه وغواړي، وتلای سم. او د زېرموله پاره مي هم خورا کلک ځای جوړ کړی دی. ته اوس داسي يو چم وکړه چي دا سوداگر له کوره ووزي. دی چي ووزي، د خدای په توکل، بری زموږ دی. کيکي ورته وويل چي د سوداگر وتل ئې پر ما. دا کار ما ته راپرېږده.

باره، کیکه د سوداگر په بستر ورننوتله او خوځایه ئې وچیچه. دا ولاړه یو ځای پټه سوه. سوداگر راوینس سو، په ځای کې ئې هیسته ودوري وکتل. څه ئې په سترگه نه سول، بیرته پر دا بل اړخ پرېووت. کیکه بیا ورغله او دا پلا ئې ترها بلي پلا ټینگ وچیچه. سوداگر بیا راوینس سو، پر اړخ راوونست. کیکه بیا ورغله، بیا ئې وچیچه. دا کار ئې خو پلا تکرار کړ، آخر سوداگر له خوني ووت او د کور څنگ ته چي ئې شرابخانه وه، د هنې په دروازه کې پرېووت او تر سهاره پوري لکه خټکې داسي بیده وو. سوداگر چي بیده سو، مورک و روپو ته وجوغېدی او ټوله ئې خپل ځای ته وچلولې.

سهاروختي چي خلک له کورو راووتل او سوداگر ئې د شرابخاني په خوله کې بیده ولید، پخپلو منځو کې ئې پس پسې شروع کړ او پر سوداگر ئې د بدو گومان وکړ.

څه سړدي پرله گرزوم، گیدې و کارگه ته وویل چي: "آ زما هوښیار او په ژبه پوه گاونډیه! دا نکلونه مي په دې درته وکړل چي تا ته درونښم چي که زما سره ښه وکړې، د کيکي په شان به د ښو مکافات ووينې. مورک له کيکي سره ښه وکړل، خدای ئې کور له زرو ډک کړ.

کارگه ورته وویل چي: "اې گیدو! ته چمبازه وټگماره یې. ټگي و برگي چي د چا عادت گرزېدلی وي، د هغه پر قول و وعده باندي باور نسته. څوک چي پر عهدو پیمان باندي ټینگ نه وي، هنو ته په کور کې ځای ورکول، ښه کار نه دی. زه خو ورځي دمخه خبر سوم چي تا له خپل پخواني یار شرمونښ سره دوکه وکړه، ودي غولاوله او په کنده کې دي واچاوه او مړ دي کړ. سره له دې چي هغه دي په خټه هم درسره شریک وو، ښه ډېره زمانه مو نمکونه سره خوړلي ول، خو تا د هغو

نمکونو پاس پر حای نه کړ. زه څرنګه پر تا باندي اعتماد وکړم. ستا چي له خپلو همنوعانو سره دا حال وو، نو له هغه چا سره به څرنګه چلند وکړې چي همجنس خودي نه دی، چي نه دی بلکي د سر دښمن دي لا هم دی. زما و ستا یاري به کټ مټ د شهین و کمزورو چنچېو (چوغکو) په شان وي.

ګیدړي ورته وویل چي د شهین و د چوغکونکل څه راز وو؟
کارګه ورته وویل چي: یو وخت خورا ظالم او خدای ناترسه شهین وو.... کیسه چي دې حای ته ورسېده ...

د سهار شمال راوالوتی روڼا سوه
د شهرزادي کیسه پاته تر سبا سوه

یو سل او دوینځو سمه شپه

شهرزادي وویل: ای زموږ بختور پاچا! اورېدلي مودي چي:
وايي چي په پخوا زمانو کي یو ډېر بدمغزه و ظالم شهین وو چي ټول مرغان او وحشیان ځني په بېره کي ول. د ده له شره هیڅوک نه وه خلاص او د ده د ظلم او ستم کیسو ټول وطن پر سر اخیستی وو. وخت دی تېرېږي او دا شهین هم څوکاله وروسته کمزوری سو. د ښکار نه وو. وږی سو. دردونه ئې زیات سول او آخر دې اندازې ته ورسېد چي د مرغانو یوه سېل ته به ورغی که به په هغو کي یوه شله شوته و ګوډه وړنده مرغۍ پیدا سوه، هغه به ئې ونيوله او وبه ئې خوړله. مقصد دا چي له هغومره زور او ځواک وروسته ئې بیا رزق وروزي په چم وچمبازی سره پیدا کوله.

نو، اې گيدړي! ستا خخه که زور و طاقت هم ولاړ سي، خو چل و چلبازي نه در خخه ځي. ماته هيڅ شک وشبهه نه رالوېږي چي زما خخه ستا د ياري غوښتنه هم يوه چلبازي ده. خوزه داسي څوک نه يم چي ستا په چل و چم وغولېږم او درسره يار و اشنا سم. خدای زما په ټنکو کي دا شان قوت ايښی دی او په سترگو کي ئې داسي روڼا راکړې ده چي نور څوک ئې نه لري او له خلکو خخه د ليري گرزدلو چل ئې هم رازده کړی دی. پوه سه، هر څوک چي تر ځان له غښتلي سره لگيا سي، په جنجال کي لوېږي او ډېره ممکنه ده چي ژوند دي له لاسه ورکړي.

اې گيدوانا! ډارېږم چي په تا به هم هغه کانه وسي، لکه په چوغکي يا چنچني چي سوې وه.

گيدړي ورته وويل چي په چوغکي څه سوي ول؟

کارگه ورته وويل چي غوړ ونيسه! وايي چي يوه چوغکه په هوا تېرېده چي لاندې ئې د پسو يوه رمه وليدله. له رمې سره ئې يو لوی گوربت په سترگه سوچي يو کوچنوتی وری ئې په منگولو کي نيولی وو او په هوا روان وو. باره چوغکي هم خپل وزرونه خلاص کړل او ورته وې ويل چي دا به هم د گوربت پېښې وکړي. ځان ئې غټ وباله او تر ځان له غښتلي سره ئې سم وگاڼه. آبس، په هوا سوه او پر يوه غټ مېړه باندي ئې غوټه ووهله. د مېړه وړۍ ئې په پښو کي بندي سوې او د دې پښو ته د لومي په شان ولوېدې. چوغکي چي هر څه وکړل، نه الوتلاي سواي او نه ئې خپلي پښې له وړيو خخه خلاصولای سواي. گوربت ته خښم ورغی او پر راغبرگ سو، يو څو ټنکي ئې ځني وکښلې. په دې وخت کي شپون هم راورسېدی او چوغکه ئې ونيوله. پښه ئې په تار

وروتړله او خپلو بچو ته ئې يووړه. يوه بچي ځني وپوښتل چې: "دا څه شی ده؟" شپانه ورته وويل چې دې تر خپلي کمبلي اوږدې پښې غزولي وې او تر ځان د غښتلي پښې ئې کولې. چوڼکه آخر مړه سوه. نو ته هم، اې گيدو انا! تر خپل ځان د غښتلي پښې او کارونه مه کوه چې هلاکه به سې. آبس، گيدړه چې د کارگه له دوستۍ څخه نامېنده سوه، ډېره خواږدې سوه او له ډېري پښېمانۍ څخه ئې خپل غاښونه سره چيچل او ژړل ئې.

کارگه چې د دې ژړا و او وایلا و غاښ چيچل ولیدل، نو ئې پوښتنه ځني وکړه چې دا ژاړې پر څه؟ گيدړې ورته وويل چې: "ژړا خومي له دې اسسته ده، چې ته مي تر ځان چمبازه وليدلې!" دا ئې وويل او خپل ځای ته ستنه سوه.

شهرزادي چې دا نکل وکړ، باره شهریار پاچا ورته وويل چې: "دا خودي ډېر عجب نکل وکړ. که دي نور نکلوڼه هم همدا سي زده وي، راته وئې کړه". باره شهرزادي دا بل نکل ورته شرو کړ.

د جرگې او کوکو کوټري نکل

وايي چې يوه جرگې تر يوې ونې لاندي ځانته غار جوړ کړی وو او پکښې اوسېدی. پاس په ونه کي يوه جوړه نر و ښځه کوکو کوټرو ځانگۍ جوړه کړې وه او خپل د خوشالۍ او عيش ونوش ژوند ئې کاوه. جرگې له ځان سره وويل چې دا کوټري د ونې مېوې خوري او زه له دې نعمت څخه بې برخي يم. زه بايد يو چل جوړ کړم چې ځان له دغه محروميت څخه وژغورم. آبس، تر ونې لاندي ئې خپل غار ته

نزدې يو ماجت جوړ کړ او پر عبادت ئې راواچوله. له سهاره تر ماښامه ئې د خدای عبادت کاوه. کوکو کوترو چي به هر وخت دی پر لمانځه ولاړ لیدی، ډېر به پر گران سو او ورته وې ویل چي: "څو کاله دي کېږي چي پر دغه حال پاته یې؟"

جږگي ورته وویل چي: "دا دېرش کاله کېږي چي دا عبادت کوم". کوتري ځني وپوښتل چي: "خورک مرک له کومي خوا پیدا کوې؟" جږگي ورته وویل چي: "که کومه مېوه له ونې راولوېږي، په هغه باندي قناعت کوم". کوتري ورته وویل چي جامې دي کومي دي؟" ده ورته وویل چي: "دغه د بدن اغزي مي جامې دي، بل څه نه لرم".

کوتري ځني وپوښتل چي: "د استوگني له پاره دي دا ليري ځای ولي خوښ کړی دی؟" جږگي په جواب کي ورته وویل چي پر دغه لار مي د دې له پاره کور جوړ کړی دی چي وایم که له چا څخه لار ورکه وه، ورښیم به ئې. ناپوهانو ته به علم ور زده کوم".

کوکو کوتري وویل چي: ما خو ته په دې ډول نه پېژندلې. اوس چي ستا حال راته معلوم سو، ډېره مینه مي در سره پیدا سوه. ستا خبرو ډېره ښه اغېزه راباندي وکړه. جږگي ورته وویل چي: "بېرېرم چي د خولې و د زړه خبره به دي يوه نه وي. قول او عمل به دي يوشان نه وي او هغه بزگر ته به ورته یې، چي د کښت پر وخت د تخم په پاشلو کي لټي وکړي او وایي چي اوس خو د تخم وخت راڅخه تېر سو. ناحقه تخم پاشل، د مال تاوان دی او کله چي د حاصل د لږ پر وخت نور خلک وويني چي خپلي راشي او درموندونه اخلي، هغه وخت نو بيا پښېمانه او غمجن سي او له ډېره غمه مړ سي".

کوټري ورته وويل چي: "زه بايد څه وکړم چي د دنيا له علایقو څخه خلاصه او د خدای تعالی په عبادت مشغوله سم". جرگي ورته وويل: "د آخرت توبه برابره کړه، پر خپل رزق باندي قانع سه او د دنيا حرص پرېږده". کوټري ورته وويل چي: "دا کارونه به څه راز کوم؟"

جرگي ورته وويل چي له دغي وني څخه دونه مېوه ټوله کړه چي ديوه کال له پاره دي بس وي. تر وني لاندي يوځای ورته جوړ کړه او دا مېوه پکښې ذخيره کړه. نور نو ته د خدای په عبادت مشغوله سه. کوکو کوټري ورته وويل چي خدای دي تا ته اجر درکړي چي آخرت دي راپه ياد کړ او سمه لار دي راوښووله. آبس، کوټرو په دواړو مېوه راټولوله او تر وني لاندي ئې زېرمه کوله. آخر په ونه کي هيڅ مېوه پاته نه سوه. جرگي د مېوې په ليدلو ډېر خوشاله سواو ټوله ئې خپل غار ته وچلوله او له ځانه سره ئې وويل: کوټري چي هر وخت خوړو ته محتاجه سي، ما ته به راځي. دوی زما پر پرهېزگاری او زهد باندي اعتماد لري او ما ته به نژدې راسي. زه به ئې ښکار کړم او وبه ئې خوړم. دا ځای به ټول زما په واک کي سي او د وني مېوه همدومره ده، چي زما له پاره دي کفایت وکړي.

کوټري چي له وني راکښته سوې، چي ګوري هغه د دوی ټوله مېوه جرگي خپل غار ته چلولې ول او پر مخکې باندي يوه دانه لاهم پاته نه وه. باره ئې جرگي ته وويل چي: "اې، د خدای دوسته! اې د سمي لاري لارښوده! تر وني لاندي راغونډه کړې مېوه خو ټوله تری تمه سوې ده".

جرگي ورته وويل چي: "ښايي باد به وړې وي. تاسي بايد

اندېښمن نه سی. ځکه هغه ذات چې تاسي ته غاښونه درکړي دي،
مړی هم درکوي. خدای روزي رسوونکی دی".

جبرگي تل دوی ته دغه شان د پند و نصیحت خبري کولې او په
همدې خبرو ئې خپل زهد و پرهېزگاري و دوی ته څرگندوله. آخر ئې
د کوترو اعتماد پر ځان ټینګ کړ. هغوی هم وغولېدې او د ده غار ته
ورغلې. جبرگي د غار خوله ورته ونيوله او غاښونه ئې ورته وچيچل.
کوترو ورته وویل چې ستا هغه خبري او دا عمل خو هیڅ نه سره وایي
او نه سره لگېږي. تاته لکه چې "الليلة من البارحة" نه ده درملومه.
پاک خدای د مظلومانو مرستندوی دی. له چل وچمبازی څخه ليري
ښوره، که نه د هغو ټگمارانو کانه به دروسي چې له سوداګر سره ئې چل
وچمبازي کوله.

جبرگي ورته وویل چې د ټگمارانو او سوداګر نکل څرنګه وو؟
کوتري ورته وویل^(۱):

وايي چې د سند په ښار کي یو خورا موږ سوداګر وو. یو وخت ئې
مالونه رانیول او نورو ښارو ته ئې د وړلو په نیامت انډي وتړل او له
ښاره راووت. د دې ښار یو دوو تنو ټگمارانو هم یو څه مال راواخیست
او داسي ئې ښووله چې گویا دوی هم تجاران دي او د دې ماږه
سوداګر ملګري سول. د سوداګر قافلې چې په اول مزل کي واړوله،
دې دواړو ټگمارانو خپل د چل وچمبازی څخه ورته جوړه کړه او د
سوداګر ټول مالونه ئې لوټ کړل. تر دې وروسته نو دوی پخپلو منځو
کي یو او بل ته غله سول او هر یوه به له ځانه سره ویل چې که مي له دا

^(۱) په عربي متن کي د کوچنیو کوچنیو نکلو له پاره هم عنوانونه ورکول سوي دي. ما د
انګرېزي، روسي او فارسي ترجمې په شان دغه عنوانونه نه دي اخیستي، (هوټک).

خپل ملګري سره هغه راز چل وکړ، لکه د سوداګر سره چې مې وکړ، نو به پر خورا غوړو چرچو واوړم.

آبس، دواړو په خوړو کې زهر ګډ کړل او یو بل ته ئې ورکړل او دواړه حای پر حای مړه سول. سوداګر په دوی پسي لالهنده ګرځېدی، خو آخر ئې دواړه مړه پیدا کړل. دوی له سوداګر سره د چل و چمبازی لار راخیستې وه، آخر دوی پخپله د خپل ناوړه عمل پاداش ولید. سوداګر روغ رمی پاته سواو خپل مال ئې راغونډ کړ او پر خپله تره ولاړ.

شهرزادي چې داکيسه وکړه، پاچا ورته وويل چې: "اې شهرزادي! زما خودي په هغه څه سر راخلاص کړ، چې تر ننه مې ورته پام نه وو. نوري به دي دغه راز کيسې نه وي زده چې راته وئې کړې. شهرزادي ورته وويل چې: "غوړ راته ونيسه".

د بيزو او غله نکل

وايي چې يو سړی وو، بيزو ئې درلوده. دې سړي بل کار نه درلود، بس ګرده عمر به ئې غلاوي کولې. هر وخت چې به بازار ته ولاړ، له هغې خوا به ئې يوه غټه پلنډه مالونه کور ته ورسره راوړل. يوه ورځ يو چا بازار ته رغ کړي جامې د خرڅلاو له پاره راوړي وې. جامې ئې پر اوږه اچولي وې او په بازار کې ګرځېدی. يو ګړی وګرځېدی. جامو ته ئې خريدار و نه موند، آخر يوې ګوښې ته سو او څنگ ئې واچاوه چې يو څه دمه و استراحت وکړي. په دې وخت کې د دې غله ورته پام سو چې سړي يوه سيوري ته ډډه لګولې ده او جامې ورته

پرتې دي. باره له خپلي بيزو سره هنې خوا ته ورغی. د سړي و مخ ته
 ئې بيزو پر گډا و رقص راوستله. سړی د بيزو په تماشه اخته سواو غله د
 جامو بوخچه ځني غلاکړه. آبس، بيزوئې تر تناو ونيوله او ځان ئې
 وکين. تر بازار چي وووت، يوې گوښې ته ئې بوخچه خلاصه کړه او
 رغ کړي جامې ئې وليدلې. باره ئې جامې راوايستلې او په بله بوخچه
 کي ئې واچولې او بازار ته ئې د خرڅلاو له پاره يووړې. چي مخ دي
 راگرز او، خريداران پر راغونډ سول. هر يوه ئې د بيې پوښتنه کوله
 خو غله دا شرط پر اېښاوه چي بوخچه به خلاصوي نه او رانيسي به ئې.
 آخريو سړی پر پېښ سواو بوخچه ئې په لږ بيه ځني رانيوله خودا
 شرط ئې هم ورسره ومانه چي د بوخچې سر به نه خلاصوي. سړي
 بوخچه خپلي ماينې ته يووړه. ماينې ئې پوښتنه ځني وکړه، چي دا څه
 شي دي؟ ده ورته وويل چي دا د خورا سنگينو او قيمتي جامو بوخچه
 ده. خورا مي ارزانه رانيولې ده او که خدای کول ډېره گرانه به ئې
 وپلورم. ماينې ئې ورته وويل چي: "اې د خدای شوده! داسي سنگين
 کالي څوک په دومره ارزانه بيه نه خرڅوي. دا هر و مرو د غلامال دی.
 ته په دې نه پوهېږې، يو څوک چي کوم شی په پتو سترگو رانيسي او
 وئې نه گوري، پر خوله غوزارېږي او دهغه جولا کانه په کېږي.
 سړي ورته وويل چي د جولا کيسه څرنگه وه؟ ماينې ئې ورته
 وويل چي:

د جولا نکل

يو جولا وو. تل به ئې کېږي جار ايستلی وو. شپه و ورځ به ئې

سخت کار کاوه او په وچه کلکه خواري ئې خپله ډوډۍ گټله. يوه ورځ د ده يو موږ گاونډی له سفره راغلی وو او مېلمستيا ئې کړې وه. دې مېلمستيا ته ئې د کوڅې ټول خلک خبر کړي ول او جولا ئې هم دعوت کړی وو. جولا مېلمستيا ته ورغی، چې گوري هر چا چي ښې ښې سنگيني جامې اغوستي وې، هغو ته ئې د ورجو غوښو ډک ډک غوريگان او رقم په رقم خوندور کتغونه او سالنونه کښېښوول او کوربه هم په ډېره درنه سترگه ورته کتل. جولا له ځانه سره وويل چي که دی هم دا کسب پرېږدي او يوه بله د گټي خواري ځان ته پيدا کړي. مال و دنيا به ئې زياته سي. ښې سنگيني جامې به واغوندي، باره به خلک ده ته هم په درنه سترگه گوري او عزت به ئې کوي. دی په دې چورتو کي ډوب وو چي يو وار ئې هغو لوبغاړو ته پام سو چي دې مېلمستيا ته ئې رابللي ول او رقم په رقم لوبي ئې کولې.

يوه به ځان له يوه لوړ ځايه څخه مخکي ته لاندي راواچاوه، بې له دې چي پر مخ دي غوزار سي يا دې کوم ځای خوږ سي، پر پښو به جگ ودرېدی. د خلکو له خوا به د پيسو پر شور سو او هر چا به په انعام کي روپۍ ورکولې. جولا له ځانه سره وويل چي زه هم بايد همدغه کار وکړم. باره هغه لوړ ځای ته وخوت او ځان ئې درز سو، لاندي راواچاوه. پر مخکې چي ونښت، مغزی ئې غوټ مات سو او ځای پر ځای مړ سو.

ښځې خپل مېړه ته وويل چي دا نکل مي د دې له پاره درته وکړ چي ته په ډېر حرص اخته نه سې او داسي کار و نه کړې چي درسره نه ښايېږي. مېړه ئې ورته وويل چي: "يئه! داسي نه ده. چي هر پوه و عالم سړی به خامخا آسوده وی او هر ناپوه به د بلا په ټکي لړلی وي. ما

ډېر پوهان خلک ليدلي دي چي پخپل علم و پوهه ئې ځان له مرگه ژغورلی نه دی. ما ډېر پوه پوه پاروگر او مارگيران ليدلي دي چي د پاروگرۍ په فن کي به ډېر ماهره ول، منگر مار به وچيچل. داسي کسان مي بيا هم ليدلي دي چي په پاروگرۍ به شک لا هم نه ول، منگر غټ غټ ماران به ئې نيولای سواي".

شه سردی پرله گرزوم، دې سړي د ماينې پر خبره غوړ و نه نیو. د غلا شيان به ئې رانيول او په ښه بيه به ئې بيرته خرشول. آخر د غلا په تور د کوټوال په لاس کښووت او مړ ئې کړ. د ابل نکل به هم درته وکړم چي ...

د چوغکي او تاوژ نکل

په پخوا زمانو کي يوه چوغکه وه چي هره ورځ به د مرغانو پاچا، تاوژ ته ورتله. دا به هر سهار و هر ماښام تر نورو ټولو وختي حاضرېدله او تر نورو ټولو به ناوخته بيرته تلله. يو وخت د مرغانو يو غټ سېل په يوه غره کي سره راغونډ سو او پخپلو منځو کي ئې سره وويل چي زموږ نسل ورځ په ورځ زياتېږي. دښمنۍ و اختلافونه هم را پکښي ډېر سوي دي. موږ ته يو پاچا په کار دی چي پر موږ باندي به نظر ولري او زموږ تر منځ چي کوم اختلافونه سته، هغه به له منځه يوسي. په دغه وخت کي دا چوغکه هم پر دغه سېل باندي پېښه سوه، چي د دوی په مقصد پوه سوه، نو ئې ورته وويل چي د پاچهۍ له پاره تاوژ مناسب څوک دی. آبس، مرغانو هم تاوژ پاچا کړ. تاوژ هم له چوغکي سره ښکي وکړه او وزارت ئې وچوغکي ته ورکړ. يوه ورځ دا چوغکه له سترگو نيهامه سوه.

د تاووز فکر ډېر خراب سو او چورت ئې ډېر په بند وو. چوغكه چي راغله، تاووز پوښتنه ځني وكړه چي دا نن ته چيري تللې وې، او ولي تللې وې؟ چوغكي ورته وويل چي يو شى مي وليدى، ډېره ځني وېرېدلېم. تاووز ورته وويل چي څه شي دي وليدى؟ چوغكي ورته وويل چي يو بنيادم مي وليد چي تور ورڅخه وو او زما ځالگۍ ته ئې نژدې ئې ښخ كړ، مېخونه ئې پر ټكوهل، په منځ كي ئې دانه وپاشل او دى ليري ورته كېښونست. ما ورته كتل چي وگورم اوس څه پېښېږي. په دې ترڅ كي مي وليدل چي كومول له خپلي مادې سره په تور كي بند سو، نارې وبوغاري ئې وهلې. ښكاري ورته راغى او دواړه ئې ونيول. ما ته د دې پېښي په ليدلو سره په زړه كي ډېره واهمه راولوېده او هغه وو چي ځان مي گوښه كړ. تر دې وروسته خپلي ځالگۍ ته نه سم ورتللاى ځكه له هغه تور څخه ډېره ډارېږم.

تاووز ورته وويل چي له خپلي ځالگۍ څخه دي هيڅكله ليري مه ځه. د هر كار چي وخت و وعده ورسېږي، هغه نه په بله كېږي. چوغكي د تاووز امر ومانه او د پاچا اطاعت ئې وكړ. خو چوغكه هر وخت پر خپل ځان بېرېدله. يوه ورځ چي گوري، د دوو چوغكو سره جنگ سو. دې چوغكي له ځانه سره وويل چي زه څرننگه وزيره يم چي زما په منځ كي دي چوغكي يو له بله سره جنگ كوي او ويني دي بهوي. قسم مي دي په خداى وي، چى د دوى تر منځ جوړه و نه كړم، كه ارامه خو كېښم. باره، وررهي سوه. دا چي هغو ته ورسېدله، په دغه وخت كي ښكاري د تور رسۍ كش كړه او درې سره ئې په تور كي ونيولې. ښكاري وزيره چوغكه خپل يوه انډيوال ته وركړه او ورته وې ويل چي: "ښه ئې ساته، خورا چاغه چوغكه ده". وزيري چوغكي له ځان سره وويل چي

له هغه څه څخه چې ډارېدلې، په هماغه بلا اخته سوم. زما احتياط گټه
ونه کړه. له پېښې څخه تېښته نسته. شاعر څه ښه وييلي دي^(۱):

په تندي کي چي د چاوي څه ختلي
موږ پر تکو تورو سترگو دي منلي
ناپوهان دي چي دوی تنبتي له تقدیره
نه بدلېږي په هيڅ وخت د ازل کښلي

شهرزادي چي باچا ته دا نکل وکړ، پاچا ورته وويل چي دغه شان
نکلونه نور هم راته وکړه. شهرزادي ورته وويل چي که پاچا مازوندی-
پرېږدي، يوه ډېره عجبه کيسه به ورته وکړم.... کيسه چي دې ځای ته
ورسېده...

د سهار شمال راوالوتی روڼا سوه
د شهرزادي کيسه پاته تر سبا سوه

يو سل او دري پنځوسمه شپه

شهرزادي وويل: اې زموږ بختور پاچا! اورېدلي مودي چي:
د علي بن بکار او شمس النهار نکل^(۲)

^(۱) دا شعر په فارسي ترجمه کي نسته، (هوټک).

^(۲) د دې کيسې نوم په انگرېزي، روسي او فارسي ترجمو کي همدا سي دی. په عربي چاپ کې د حيواناتو تر نکلونو وروسته د ۱۵۳ مي شپې نکل "حكاية النائم واليقظان" دی چي معنائې "د بیده او وینې نکل" ده. د کيسې متن له فارسي، انگرېزي او روسي متن سره توپیر لري. ما دا حاضره کيسه له انگرېزي، روسي او فارسي متونو څخه راواړوله. په انگرېزي کي ئې له شمس النهار سره د "مينځي = slave girl" کلمه هم زیاته کړې ده، (م. هوټک).

وايي چي د هارون الرشيد د خلافت پر وخت په بغداد کي يو سوداگر وو. دې سوداگر يو زوی درلود چي نوم ئې ابوالحسن علي بن طاهر وو. دا سوداگر خورا موږ او ډېر خوش خلقه او خوږ ژبی سړی وو. په مجلس ئې څوک نه مږېدی. پر خليفه هم دونه گران وو چي بې له اجازې به ماڼۍ ته ورننووت. د پاچا پر ماڼيو او مينځيانو هم بيخي ډېر گران وو. له خليفه سره به هر وخت په مجلس کي ناست وو. هغه ته به ئې شعرونه ويل او د دنيا د عجایباتو نکلونه به ئې ورته کول. د ده کاروبار تجارت وو. مالونه ئې رانيول او بيرته به ئې خرڅول.

د دې سوداگر دوکان ته به د عجمو د پاچهانو له اولادې څخه يو ځوان هر وخت راتلی او ناسته و ولاړه ئې پر همدې دوکان وه. د دې ځوان نوم علي بن بکار وو^(۱). دې ځوان ته خدای داسي بنایست ورکړی وو، چي خور پر عاشقېدله. ښه کړه وړه، لوړ قد و اندام، ښه شپږينه او فصیحه ژبه. ښه پراخ تندۍ او ښه نیت خدای پر لوړولي ول.

يوه ورځ دغه ځوان له سوداگر سره پر دوکان ناست دی او مجلس کوي، چي ناڅاپه له ها خوا لس تنې چټي پېغلانې رابښکاره سوې. په دې لسو تنو پېغلو کي يوې پېغلي موصلي پورنۍ پر سر کړی دی. د اصيلو ورېښمو کمربند ئې تر ملا تړلی دی. پر خورا مست آس باندي سپړه ده. د آس ځین او رکابونه ئې د سرو زرو دي. په داسي نازونخرو راروانه ده چي هغه د شاعر خبره:

څه لوړ قد دی د دې ښکلي، څه جمال د دې بنایستې
ته واسروه ده له باغه، صفایي ده د آينې

(۱) دغه نوم په يوه بله انگرېزي ترجمه کي نورالدين علی ابن بکار دی، (هوټک).

زړه ئې ډک په مهر و مینه، غېږ پسته ده تر ورېښمو
دلربا د هندوستان ده، محبوبا د بنگالې
اورنۍ شغلو د مخ ئې حوري پټې په حجاب کړې
له زاهده سوه لار ورکه، خیال ئې سود میخانې

پېښلي چي د ابوالحسن دوکان ته راوړسېدې، هغه د خورلسم
سپوږمۍ له آسه راکښته سوه. د ابوالحسن دوکان ته ورغله، سلام ئې
واچاوه. ابوالحسن علیک ورته ووايه. علي بن بکار چي داسي ورته
وکتل، سد ئې له سره ولاړ، نور ئې له طاقته ووتل او غوښتل ئې چي
دوکان پرېږدي او ولاړ سي.

پېښلي ورته وویل چي: "کښنه! چيري حې؟ موږ راغلو او ته
حې". علي بن بکار ورته وویل چي اې پېښلي، په خدای مي دي قسم
وي چي ستا ښايست میدان راباندي پرېښوو. شاعر څه ښه ویلي دي:

د دې حسن و لمبو ته څه طاقت زما د بشر

د باهو د غشي وار تې، بويه او سپنه سي سپر

نجلی چي دابیت واورېد، په شونډو کې ومسل او له ابوالحسنه ئې
پوښتنه وکړه چي د دې ځوان نوم څه دی او د کوم ښار دی. ابوالحسن
ورته وویل چي دا ځوان پردېس دی او نوم ئې علي بن بکار او د عجمو
د پاچا زوی دی.

نجلی ورته وویل: "د فارس د پاچا زوی دی". ابوالحسن ورته
وویل: "هو! بي بي" او ورته زیاته ئې کړه چي د پردېسانو خدمت خو
پر موږ فرض دی. نجلی ورته وویل: "بالکل! هر وخت چي زما مینځه
درته راغله، دغه ځوان ورسره کړه او ماته ئې راوېږه". باره نو نجلی پر
آس پښه واړوله او ولاړه. علي بن بکار اریانی اخیستی دی، نه پوهېږي

چي ڇه ووايي. يو ڳري باد مينځه د ابوالحسن دوکان ته راغله او ورته وې ويل چي بي بي ته او هغه ځوان دواړه غوښتي ياست.

آبس، ابوالحسن او علي بن بکار دواړه د هارون الرشيد د ماڼۍ خوا ته روان سول. مينځي ماڼۍ ته دننه بوتلل. په خونه کي ئې کښنول. سترخان ئې ورته اوار کړ. د خدای ښې و ښادۍ ئې ورته کښنولې. دوی چي ډوډۍ وخوړه، لاسونه ئې پر پولل. باره نومينځي دوی يوې بلي خونې ته بوتلل. په دې خونه کي ښې ښې اصيلي غالی اواړي دي. په سرتاخو کي اصيل بلوړي چينيان اوډلي دي. دوی له مينځي سره په مجلس اخته دي چي نابره لس تنې پېغلي، چي سترگي نه پر روڼپېري، راننوتې. په دې لسو تنو پسي لس تنې نوري د حسن شاپېرياني راغلې، کښنستلې. د ټولو داريې او د ساز نور سامانونه په لاس کي دي. داريو ته ئې لاس ورواچاوه او بدلي ئې شرو کړې. تر هغه وروسته لس نوري پېغلي چي هره يوه ئې لعبته ناوکی وه، د خوني په دروازه کي ودرېدلې. ورپسې شل تنې مينځنياني چي تا به ويل حوري دي او همدا اوس له جنته راوتلي دي، هم راغلې او له دا نورو سره ودرېدلې. تر دوی وروسته شل تنې نوري مينځنياني رابښکاره سوې او د هغو په منځ کي يوه نجلی چي شمس النهار نومېده، هم شانه ورانه راروانه وه. پر دې نجلی باندي په ښايست کي ختمه وه. داسي اېښدله چي تا به ويل په لاس ئې رسم کړې ده.

شمس النهار راوړاندي سوه او پر چوکۍ کښنستله. علي بن بکار چي ورته وکتله، ابوالحسن ته ئې وويل چي ډېر به خوښ سم که مي په دا ځينو شيانو خبر کړې. باره ئې وژړل او د نجلی د نامه پوښتنه ئې له ابوالحسن څخه وکړه. ابوالحسن ورته وويل چي: "غم ئې مه کوه، دا

نجلی پر تا مینه ده او ستا د وصال تمه لري. نوم ئې شمس النهار دی او
د هارون الرشید له خاصو کسانو څخه ده. دا ماڼۍ چي وینې، دا د
خلافت قصر دی".

آبس، شمس النهار کښنستله او سترگي ئې په علي بن بکار کي
ښخي دي دهغه د ښایست و جمال نندارې ته ډوبه تللې ده. د علي بن
بکار سترگي هم له دې څخه نه خپژي. دواړه یو د بل په مینه کي
بنديان دي. شمس النهار پر دا نورو نجونو باندي امر وکړ چي
هره یوه دي پر ها خپل حای کښني. بیا ئې نو ورته وفرمايل چي
سازونه و نغمې وړغوي. یوې نجلی داریه ورواخیسته او دا بیتونه ئې
وویل:

که څوک سروه یادوي خوبس همدا ده
د گلاب و یاسمن سره همتاده
دا چمن نه دی جنت پردې دنیا دی
پر سبزه چي ئې روانه شالیلا ده
بهارونه دي تازه، دښتونه شنه دي
ساقی بنده دي بیا ولي اشتها ده

علي بن بکار ته دې بیتو خورا ښه خوند ورکړ او له نجلی څخه ئې
وغوښتل چي یو څو نور بیتونه هم ووايي. نجلی داریې ته په خړپ
لاس ورواچاوه او داسي ئې وویل:

غوټۍ شنه له خندا تللي بلبلان باندي کړپړي
د بهار د گلو موج دی یاران ټوله هوسپړي
پایکوبۍ دي په چمن کي، گډاگاني په گلشن کي
که زاهد دی که صوفي دی له مستۍ څخه نخپړي

۳۳۴

د تقوا پر بازارونو، توبې ماتي د عمرودي
 د ساقې په لاس جامونه، يو ډكېزې بل تشپېزې
 دې نجلۍ چې دا بيتونه وويل، شمس النهار پر يوې بلي نجلۍ
 باندي ږغ وکړ، چې ته هم يو څه ووايه. هغې هم غوږ ته گوته واچوله او
 داسې ئې وويل :

سرې جامې اغوستي په چمن کي دي گلانو
 بوږد نغو خپور دئ پر گلشن د بلبلانو
 ووته ساراته، هوسۍ رغړي پر سبزو باندي
 خدايه راساته يې له نظره د بڼکاريانو

داسې پرېماني د عشرتونو که روانه وه
 عقل به سي کډه له سرود زاهدانو
 شمس النهار چې دا بيتونه واورېدل، څېره ئې سره وغوړېده او پر
 بلي نجلۍ ئې هم ږغ وکړ، چې څه ووايي :

وږم د گلانو او نغمې د بلبلانو
 شورد آبشارونو تازه گي د چمنانو
 ژوند دئ که نشاط دئ که مستي که هوسونه دي
 ټول دي سپلني وي پر سره اور ستاد لبانو

تر دې وروسته علي بن بکار پر يوې نجلۍ باندي چې ده ته
 نژدې ناسته وه، ږغ وکړ چې ته څه نه گورې، رامنځ ته سه. نجلۍ دا
 بيتونه وويل :

زړه مي راته وايي چې هوس به د سارا کوم
 ځمه ننداره به ستاد حسن په رشتيا کوم

جار دي سم قربان دي سم واري و سپلنی دي سم
 زما گرانه محبوبه ستاد وصل تمنا کوم
 سترگي مي دي ووزي چي به ستاله پستي غېري شه
 نيم کاته ورېنموت ته په سهوه و خطا کوم
 مينه په غلانه کېږي او عشق د پتېدو نه دئ
 خواست ستاد وصال به مخامخ و بر ملا کوم

د دې په اورېدو سره د علي بن بکار له سترگو بې اختياره اوبسکي
 رواني سوې. شمس النهار چي د ده اوبسکي وليدلې، د ميني اور ئې يو
 په سله سو، له توان و طاقته ئې ووتل او داغسي له چوکۍ څخه راولاړه
 سوه، علي بن بکار ئې په غېږ کي ونيو. ده ئې هم لاسونه پر ملا باندي
 راتاو کړه او دواړه بهېونه پر مخکې ولوېده. مينځيانو دوی له مخکې
 راپورته کړل. خوني ته ئې يووړل. هورې ئې د گلابو عطرونه پر
 وپاشل څو دوی پر هوبن راغلل. شمس النهار و ابوالحسن سوداگر ته
 وويل چي که د ژوند پر مېنه وم، تا ته به ډېر ښه انعام درکړم.
 بيا ئې نوعلي بن بکار ته مخ ورواړاوه او وې ويل: "اې ځوانه! پوه سه
 چي زه تر تا سل چنده زياته مينه درسره لرم. خو چاره نسته، بايد صبر
 وکړو".

علي بن بکار ورته وويل چي: "خبره تر صبر تېره ده. د ميني هغه
 لمبې چي زما په زړه کي بلې دي، د وژلو نه دي. ستا مينه به هغه وخت
 زما له زړه وزي، کله چي مي روح له تنه ووزي". دا چي ئې وويل باره،
 په ژړا سو. شمس النهار هم ورسره وژړل. ابوالحسن پر راتېر سواو ورته
 وې ويل چي زه خو په خداي دا ستاسي کارو ته داسي هک پک تللی
 يم. دا چي په وصل کي مو داسي حال دئ، دا که سره جلا سولاست،

خه حال به مو وي. اوس د ژړا وخت نه دئ. د بنادۍ او خوشالۍ وخت دئ. په دې وخت کي شمس النهار يوې مينځي ته اشاره وکړه. هغه ولاړه او له ها خوا ئې د سپينوزرو خونچې راوړې. په خونچو کي رقم په رقم خواړه پراته ول. آبس، خونچې ئې واوډلې. شمس النهار به يوه گوله پخپله خوړله او بله به ئې علي بن بکار ته په خوله کي ورکوله. ښه تر ماره نسه ئې ډوډۍ وخوړله. باره نو خونچې ټولي سوې، لاسونه پرېولل سول او خوشبويي په ووهل سول. بيا د عقيقو جامونه راوړل سول چي له انگوري شرابو ډک ول. شمس النهار لس مينځياني د خدمت او لس مينځياني د سازوسرود له پاره انتخاب کړې او نورو ته ئې د بېرته تگ اشاره وکړه. بدلزنو مينځيانو ته امر وسو، چي بدلي ووايي. يوې مينځي رباب ورواخيست، ښه ئې سور کړ او دا بيتونه ئې ورسره وويل:

د مطرب په لاس رباب د رغولو
د ساقی په لاس کي جام د چنبلو
چمن ډک دئ، بوستان ډک گلستان ډک دئ
له رامېلو، له چامېلو له سنبلو
هوسی. مسته پر مرغه ده سره رغړي
له باغونو او ازاورو د بلبلو
پرېماني ده د عيشو د هوسونو
ارزاني ده د سرو شونډو د زېښلو

آبس، شمس النهار را ولاړه سوه يو جام ئې ځان ته ډک کړ بل ئې علي بن بکار ته. علي بن بکار هم بل جام ځان او بل شمس النهار ته راواخيست، دريم جام ئې ابوالحسن ته ورووړ.... کيسه چي دې ځای

ته ورسېده ...

د سهار شمال راوالوتی روڼا سوه

د شهرزادي کيسه پاته تر سبا سوه

يو سل او څلور پنځوسمه شپه

شهرزادي وويل: اي زموږ بختور پاچا! اورېدلي مودي چي:
شمس النهار چي جام ډک کړ او علي بن بکار ته ئې وړاندي کړ، بيا
ئې نور باب راواخيست، مينځيانو ته ئې وويل چي زه له رباب سره شعر
هم پخپله وایم. باره ئې د رباب غوږ ته تاو ورکړ او دا بيتونه ئې زمزمه
کړل:

چي راغلی مي و کورته نن نگار دئ
د عيشونو هوسونو تود بازار دئ
چي دا جام او دا رباب راسره مل وي
نوم دې ورکسي، سلطنت دئ که دربار دئ

علي بن بکار او ابوالحسن چي د شمس النهار دا بيتونه واورېدل،
زياتي ئې گډا و نڅا شرو کړه چي ناڅاپه يوه مينځه په ځنځت را ننوته او
په رېږدېدلي اواز ئې وويل: "بي بي! خليفه له خپلو قومندانانو عفيف
او مسرور او سياف^(۱) سره يو ځای دې خوا ته راروان دئ". حاضر
مجلس چي د مينځي دا خبره واورېدله، نژدې وو چي له بېري څخه د
ټولو زاره وچوي. شمس النهار په خدا سوه او وې ويل چي مه بېرېږئ.

^(۱) په يوه بله انگرېزي ترجمه کي دا وروستی نوم و اصف او په روسي ترجمه کي مرجان
دئ، (م. هوتک).

باره ئې مینځي ته وویل چي خلیفه ته حال ورکړه چي یو گړی معطله
 سي. بالا ئې امر وکړ چي په دې حاضر و کسانو پسي دي د خوني
 دروازه وتړل سي او پردې دي خوړندي سي او د مانۍ دروازه دي
 هم بنده سي. دا کارونه چي سر ته ورسېدل، باره نو شمس النهار خپل
 باغ ته ولاړه، پر چوکۍ کښېستله. یوې مینځي ئې پښې ورموښلې او
 نوري مینځنياني خپلو ځایو ته ولاړې چي په دې وخت کي مسرور او
 سیاف له شلو تنو وسله والو مریانو سره راوړسېدل، شمس النهار ته ئې
 سلام واچاوه. هغې پوښتنه ځنۍ وکړه چي څرنگه راغلاست؟ هغو په
 جواب کي ورته وویل چي خلیفه سلام درباندي وایه او ویل ئې چي
 ډېره ئې یادېږي. نن ئې د خوښۍ و خوشالۍ یو محفل جوړ کړی وو او
 غوښتل ئې چي د دې محفل په پای کي ته هم برخه واخلي. نو اوس
 ته و خلیفه ته ورځې او که خلیفه تا ته راسي. شمس النهار چي د خلیفه
 فرمان واورېدی، را ولاړه سوه او محکه ئې مچ کړه. سمدلاسه ئې
 مینځنياني راوغوښتلې او خپله خدمتگاره ئې خلیفه ته ورواستوله چي
 خلیفه ته خبر ورکړي چي: "زه به په یو آن کي د خلیفه له پاره ځای
 برابر کړم او د ده په انتظار به کښېنم". خدمتگاره خلیفه ته ولاړه چي د
 شمس النهار پیغام ورورسوي، شمس النهار خپل معشوق علي بن بکار ته
 ورغله. دی ئې په غېږ کي ټینگ ونياره او خدای په امانی ئې ځني
 واخیستله.

علي بن بکار په ژړا سواو ورته وې ویل چي: "ای، آغلي! خدای
 دي خپل فضل راباندي کوي چي ستا په بېلتانه کي مړ نه سم." شمس
 النهار ورته وویل چي په هغه خدای مي دي قسم وي چي که مړه کېدلو،
 اول به زه مړه سم. زما دا پټ راز به ډېر ژر ښکاره سي او ما به سمه دمه د

مرگي غېږي ته ورسوي. په تېره بيا نن شپه چي خليفه ته مي د ليدلو وعده ورکړې ده. دا کار به يولوی خطر راته پېښ کړي. ځکه په دغه له ميني او محبته ډک زړه او بيا ستا څخه د فراق په دې غمجن حالت به زه څرنگه نغمې وويلاي سم، زه به په داسي حال کي چي ته راسره نه يې، په کوم زړه له خليفه سره کښېنم، په کومه ژبه به خبري ورسره وکړم، په کوم ذوق به بې له تا شراب وچښم. ابوالحسن و شمس النهار ته وويل چي تاسي دا خبري اوس پرېږدئ، لږ څه صبر وکړئ او هوښ کوه چي د خليفه ملاقات دي نن شپه هېر نه سي، ستا په مات زړه پوه نه سي.

دوی داغه خبري سره کولې چي مينځه راغله او خبر ئې راوړ چي د خليفه غلامان راوړسېدل. آبس، شمس النهار راولاړه سوه، مينځي ته ئې وويل چي ابوالحسن او ملگری به ئې باغ ته د درېچې له لاري بوزې. ته به هم هورې ورسره پاته سي. د شپې چي تياره سوه، دوی به په يو چم تر باغ وباسې. مينځي دوی تر درېچې باغ ته ورننه ايستل او درېچه ئې پسي وتړله. دوی نو پرېږده چي په باغ کي چکر وهي. هلته خليفه له سلو تنو توره په لاس نوکرانو سره رابښکاره سو. د خليفه په مخ کي شل تنې پېغلاني پر ښي او کيڼ اړخ را رواني وې. پېغلو ښې سنگيني جامې اغوستي وې او د سرو زرو جوغې ئې په سرو کي ټومبلي وې. د هري يوې په لاس کي لگېدلې شمع وه. آبس، شمس النهار هم له خپلو مينځيانو سره د پاچا مخي ته ورولاړه سوه. مځکه ئې ورته مچ کړه او له خليفه سره څنگ پر څنگ روانه سوه خو هغه وو چي خليفه پر چوکۍ کښېنوست. نوکران و خادمان ئې يوه ليکه ورته ودرېدل. بلي شمعي ئې په لاس کي وې او سازونه و باجې ئې

ږغولې. بيا نو خليفه چا و چا ته د بيرته تللو او چا و چا ته د کښېستلو اجازه ورکړه. شمس النهار د خليفه د چوکۍ څنگ ته پر بله چوکۍ کښېستله او له خليفه سره په خبرو اخته سوه.

ابوالحسن او علي بن بکار دا ټوله تماشه هم ويني او هم ئې اوري خو خليفه ئې نه ويني. آبس، خليفه له شمس النهار سره بازی شرو کړې. په مجلس کي دونه شمعي لگېدلې چي توره شپه ئې په سپينه ورځ بدله کړې وه. بيا نو د مجلس ساقيانو د شرابو جامونه راوړل. ابوالحسن له ځانه سره وويل چي داسي قيمتي جامونه خو ما په ټول ژوند نه دي ليدلي. ته وا خوب وينم. علي بن بکار د خپلي ميني په خولو کي ډوب پروت دی. يو وخت چي پر سد راغی او مجلس ته ئې وکتل، مخ ئې ابوالحسن ته ورواړاوه چي: "اې وروره! زه ډارېرم چي نه گانه، د پاچا راته پام نه سي او ومو نه ويني او زموږ په حال خبر نه سي. زه د خپل ځان په غم کي نه يم، ما وختي لا ځان په مړو کي شمېرلی دی. خو پر تا باندي بېرېرم او له خدايه غواړم چي موږ له دې ځايه په تړلو تڼيو وباسي".

څه سړدي پرله گرزوم، ابوالحسن او علي بن بکار د مجلس په تماشه اخته دي چي په دې وخت کي خليفه يوې نجلۍ ته وويل چي اې گراني! که دي کومه د زړه د جوش غزله مزله زده وي، راته وئې وایه. نجلۍ داريه ورواخيستله او دا بيتونه ئې وويل:

اې زما سپيني کوتري مخ دي پټ په حجابو کړه
کار له عقله څخه واخله لېو تنوب دي پر گونښو کړه
ندارې د ښکلي مخ دي عقل و فکر رانه يووړ
هونبیاران و عاقلان دي همه واره په توبو کړه

ستا مجلس لره درخم به په کوم مخ په کومو سترگو
ستا له غېږو تېنېدل لم چي مي تل دغه آرزو کړه
زما هيله ستا وصال خونن محروم یم له دې گنجه
سېلابونه و رودونه مي د اوښکو تر لېمو کړه

شمس النهار چي دا بيتونه واورېدل، له چوکۍ څخه بوڅه
راواوښتله او بهوښه سوه. مينځيانو راا لاکړه او دا ئې خوني ته يووړه.
علي بن بکار چي دا حال وليد، دی هم خوږي بوږي ولوېد او بېسده
سو. ابوالحسن وويل چي سبحان الله! تقدير ستاسي مينه دوه ځايه
کړې ده. نيمی ئې تا ته درکړې ده او نيمی ئې هغې ته. دوی په دغه
خبرو کي دي چي نابېره هغه مينځه راغله چي دوی ئې دلته راوستلي
ول او ورته وې ويل چي يا ابوالحسنه! درغورځه! نور خبره رسوايۍ ته
راوړي زه بيخي ډېره بېرېرم.

ابوالحسن ورته وويل چي دا ځوان د ولاړو نه دئ، زه به څرنګه
دی په دغه حالت کي له ځانه سره بوزم. آبس، مينځه راغله د گل ګلابو
عطر ئې پر علي بن بکار وپاشل. دی چي پر هوښ راغی، مينځي دوی
دواړه تر باغ وايستل. دوی چي يو څه ولاړل، مينځی د اوسپني
دروازه وتړله. ابوالحسن او علي بن بکار دوی چي يوه څه حد ولاړل،
اوبه مخي ته ورغلې. مينځي لاسونه سره وټپول، سمدلاسه يوه کښتۍ
راپيدا سوه چي يو سړی هم پکښې ناست وو. مينځي دوی په کښتۍ
کي کښنول او سړي ته ئې وويل چي دوی به د اوبو ها بلي غاړي ته
ورسوي. علي بن بکار چي له کښتۍ څخه باغ او د خپلي محبوبې ماڼۍ
ته وکتل، په ژړا سو.

مينځي کښتۍ وان ته وويل چي: "ژر کوه! حرکت وکړه". کښتۍ

وان هم کښتی. په مخه کړه.... کیسه چي دې ځای ته ورسېده ...

د سهار شمال راوالوتی روڼا سوه

د شهرزادي کیسه پاته تر سبا سوه

یو سل او پنځه پنځوسمه شپه

شهرزادي وویل: ای زموږ بختور پاچا! اورېدلي مودي چي:

کښتی. وان په خورا بېړه کښتی. د اوبو بلي غاړي ته ورسوله او د شمس النهار مينځي له دوی څخه خدای په امانې وکړه او ورته وې ويل چي زړه مي نه غواړي چي له تاسي څخه جلا سم. خو تر وس مي تېره ده او اجازه نه لرم چي تر دغه ځای نور مخ ته ولاړه سم. مينځه چي ځني ولاړه، علي بن بکار د ابوالحسن په مخ کي بوړي بوړي وغځېدی او نور نو د راپورتي نه وو. ابوالحسن ورته وويل چي درولاړه، دا ځای د پرېوتو نه دی. په دې ځای کي غله او نور د خدای فساتيان اوسي. باره علي بن بکار هم راولاړسو. کرار کرار رهي وو. په بدن کي ئې د تگ شمه نه وه. د دجلي رود پر ها بله غاړه د ابوالحسن د اشنايانو کور وو. هورې د هغه اشنای کور ته ورغلل چي يو څه د اعتماد وړ وو. دروازه ئې وروټکول. اشنای ئې راووتی. سلامالیک وروغږ ئې ورسره وکړ. کور ته ئې دننه بوتلل. گپ شپ ئې شرو کړ. د کور خاوند پوښتنه ځني وکړه چي چيري تللي واست. ابوالحسن ورته وويل چي له يو چا سره مو معامله درلوده. وامي وربدل چي هغه مال برابر کړی دی او په سفر روانېږي، نو زه مجبوره سوم چي په دې نيمه شپه ورته راسم.

خپل ملگری علي بن بکار مي هم له ځانه سره راووست. سړی راڅخه پټ سو او موږ دا یو، تش لاس راوگرځېدو. څرنگه چي په دې نیمه شپه بیرته کور ته نه سواى تللای، نو هغه وو چي ستا کره راغلو.

آبس، شپه ئې هورې تېره کړه او سهار وختي له کوره راووتل، هله، هله، هله څو د ابوالحسن کور ته راوړسېدل. ابوالحسن خپل ملگری علي بن بکار هم خپل کور ته بوت. یو آن ئې سترگه پټه کړه او له خوبه چي راوینس سول، ابوالحسن پر خپلو نوکرانو امر وکړ چي په خونه کي ښه سنگین فرش اوار کړي. نوکرانو خونه په ښو غالیو فرش کړه. علي بن بکار چي راوینس سو، اودس ئې تازه کړ او د تیري ورځي و برایې ماښام قضا سوي لمونځونه ئې راوگرزول. ابوالحسن ورته وویل چي: اشنایه! دا به مناسبه وي چي ته نن شپه زما سره پاته سې. لږ به دي دمه غلطه سي او غم به دي له زړه لیري سي. علي بن بکار ورته وویل چي وروره! هر راز چي دي خوښه وي، هغسي به وکړم. زما بې هغه هم له غمه خلاصی نسته. د میني دا بلاوي نه دي چي له چا څخه دي په اسانه ولاړی سي. آبس، ابوالحسن خپل انډیوالان و اشنایان راټول کړل. په سازنده وو پسي ئې هم سړی واستاوه. ټول را حاضر سول. هغه ورځ ئې ښه بانډار وکړ او ورځ ئې په خورک و چښنگ و ساتېري تېره کړه. چي د ماښام تیاره خپره سوه، باره ئې شمان ولگول. د می و پیالې محفل ئې جوړ کړ. یوې مینځي رباب ته لاس کړ او دا شعر ئې ووايه:

ماته یو دئ که بهار وي که خزان
ورځ و شپه چي مي تېرېږي په هجران
د یار مخ چي پسرلی ووزه ترې راغلم
خو د به تلیم په ژړا و په گریان

علي بن بكار چي دا شعر واورېد، بوخ راوونست او تر سهاره پوري
 بېسده پروت وو. د ابوالحسن بيخي اميد ځني وخوت. سهار پر لمر
 څرك باندي علي بن بكار سترگي روڼي كړې او غوښتل ئې چي خپل
 كور ته ولاړ سي. ابوالحسن هم خپل زړه ته پرېښوو او نه ئې راوگرزاوه.
 بوده موده ئې ورته حاضر كړ، علي بن بكار ئې پر سپور كړ. ابوالحسن
 هم تر كوره پوري ورسره ملگرى سو. د كور په دروازه كي چي له بوده
 راكښته كړ او دى خپل كور ته ننوت، ابوالحسن د خداى شكر ادا كړ او
 له ځانه سره ئې وويل چي له بدې بلا خلاص سوم. خو بيا ئې هم علي
 بن بكار ته د زړه تسلى وركړه او د صبر سپارښتنه ئې ورته وكړه. منگر پر
 علي بن بكار باندي ميني دونه زور كړى وو چي ځان ئې په واک كي نه
 وو. له ابوالحسن سره ئې خداى په امانې وكړه.... كيسه چي دې ځاى
 ته ورسېده ...

د سهار شمال راوالوتى روڼا سوه
 د شهرزادي كيسه پاته تر سبا سوه

يو سل او شپږ پنځوسمه شپه

شهرزادي وويل: اې زموږ بختور پاچا! اورېدلي مودي چي:
 ابوالحسن چي له علي بن بكار څخه خداى په امانې اخيستله نو
 هغه ورته وويل چي وروړه! كه كومه خبره پېښېدله، ما به خبروې.
 ابوالحسن ورته وويل چي رى مه وهه، هرومرو دي خبروم. باره نو
 ابوالحسن خپل دوكان ته ولاړ او د شمس النهار لاري ته ئې سترگي
 څارو نيولي دي. په دې ورځ د هغې هيڅ درك مالوم نه سو. شپه ئې

په کور کي تېره کړه. سهار تر دوکان دمخه د علي بن بکار کور ته د پوښتني له پاره ورغی. چي گوري، هغه په کټ کي پروت دی، دوستان ئې پراگړېدلي دي. حکيم جي ئې سر ته ولاړ دی او نبض ئې په لاس کي نيولی دی. حاضر کسان يو يو څه وايي، بل بل څه. ابوالحسن چي خوني ته ورننووت، د علي بن بکار سترگي پر وښتلې، په شونډو کي ئې ورته ورسل. ابوالحسن سلام ورواچاوه او د حال و احوال پوښتنه ئې ځني وکړه. د کټ سر ته ئې کښېنوست چي دا نور خلک ووتل، باره ابوالحسن ورته وويل چي دا څه کيسه ده؟

علي بن بکار ورته وويل چي وروره! د هغي نجلۍ ميني خوزه رنځور کړم. د رنځ خبر مي په کوروکلي کي خپور سو. دوستان و اشنايان مي پوښتني ته راغلل. منگر ته دا راته ووايه چي کومه خوشخبري لري. د شمس النهار د مينځي درک نه سو معلوم. ابوالحسن ورته وويل چي په هغه ماښام چي د دجلي سيند پر غاړه سره جلا سوو، بيا ئې حال نه دی معلوم سوی. منگر گوره وروره! دا دي څه رسوايي جوړه کړې ده. دا ژړاوي مړاوي پرېږده. خلک به څه وايي. بړ څه فکر وکړه. علي بن بکار ورته وويل چي صبر مي تر قدرت وتلی کار دی. نه ئې سم کولای. باره ئې سوړ اسوبلی وکښ، په ژړا سواو دا بيتونه ئې وويل:

ماته مه وايه د پوهي دا ورمونه
اثر نه ښندي دا ستا نصيحتونه
سرزنش پر عاشقانو اغېز نه کا
تاثير نه لري دا پند، داپېغورونه
ما هاله له دين دنيا څخه لاس پرېولو
چي پر زړه مي وخورل د عشق داغونه

دا بيتونه چي ئي وويل نو ئي مخ ابوالحسن ته واپاوه او ورته وي ويل چي په داسي مصيبت باندي اخته سوم چي تر ننه مې فكر لاهم نه سواي كولاى. اوس چي هر څه رى وهم، بې له مرگه مي د نجات بله لار نسته. ابوالحسن ورته وويل چي د خداى له دره مه نامېنده كېږه. گوندي خداى دي خپل مقصد ته ورسوي. باره نو ابوالحسن له كوره راووت او دوكان ته رهي سو. دوكان ئي خلاص كړ. له جارو و پاكي څخه چي خلاص سو، يو آن پر خپل ځاى كېښوست چي گوري، دا ده مينځه راغله. ابوالحسن ته ئي سلام واپاوه او هغه وربيا كړ. مينځي ته چي ئي وكتل، په نظر ئي خوا بدي ورغله. باره ئي دستي د شمس النهار پوښتنه ځني وكړه چي خيريت خو به وي. مينځي ورته وويل چي د هغې حال به وروسته درته ووايم خو ته اول د علي بن بكار حال راته بيان كړه.

ابوالحسن نجلى ته د علي بن بكار ټول حال له سره تر پايه ووايه. مينځه اريانى واخيسته او په ډېر افسوس ئي سوړ اسوبلى تر خوله وخوت. بيا ئي نو وويل چي زما د بي بي حال تر دې بتر دى. په هغه شپه چي تاسي له كېنتي څخه كېسته سولا ست او ولاړاست. زه كور ته ولاړم منگر په تاسي مي چورت خراب وو. زړه ته مي نه لوېده چي تاسي دي صحيح و سلامت تر كوره پوري ورسېږي. خپلي بي بي شمس النهار ته چي ورغلم، هغه بېهونه پرته وه. نې له چا سره خبري كولې او نه ئي د هو، نې جواب چا ته وركاوه. خليفه ئي سر ته ناست وو او د ناروغۍ په سبب ئي هم نه پوهېدى. تر نيمي شپې پوري داغسي بېسده پرته وه. پر هوښ چي راغله، خليفه ځني وپوښتله چي: "اې شمس النهار! دا په تا څه سوي دي؟ دا څه حال دى چي پر تا باندي

نن شپه راغلی دی؟"

شمس النهار چي د خليفه خبري واورېدې، د خليفه پښې ئې ورمېچ کړې او ورته وې ويل: "جعلنی الله فداک، زما سر دي تر تا جار سي، د بېگه خواړه بد راباندي لگېدلي دي، سر مي راته دروند سواو بېهوشه سوم. نه پوهېږم چي حال به مي څرنگه سي".

خليفه ورته وويل چي: "اې شمس النهار! څه دي خوړلي ول؟" هغې ورته وويل چي: "داسي ناوړه شی مي خوړلی وو، چي هيڅکله مي نه وو خوړلی".

بيا نو شمس النهار يو څه شراب وغوښتل. شراب چي ئې وچښل، نو ئې زه وروغوښتلم او کرار ئې ستاسي پوښتنه راڅخه وکړه؟ ما د علي بن بکار هغه شعر ورته ووايه چي په کښتۍ کي ئې راته ويلي وو. دې يو سوړ اسوبلی وکښ او خاموشه سوه. په دې وخت کي خليفه پر بدلزني امر وکړ چي يو شعر ووايي. هغې دا دوه بيته وويل:

کاشکي هغه نازنين وای چي زه مړه پسي پرته يم
يو وار زما پر زړه نگين وای چي زه مړه پسي پرته يم
دی پر خپله تړه ولاړی، زه يوازي پاته سومه
کاشکي زما زړه ډبرين وای چي زه مړه پسي پرته يم

شمس النهار چي دا بيتونه واورېدل، بيا يو حال پر راغی او بېسده ولوېده.... کيسه چي دې ځای ته ورسېده...

د سهار شمال راوالتی روڼا سوه
د شهرزادي کيسه پاته تر سبا سوه

یو سل او اووه پنځوسمه شپه

شهرزادي وويل: اي زموږ بختور پاچا! اورېدلي مودي چي:
د شمس النهار مينځي ابوالحسن ته وويل: "بي بي چي دا بيتونه
واورېدل، سمدلاسه بېهونه سوه. ما ئې ورو ورو لاسونه ورمونل او د
گلابو عطر مي پر پاشل، خو پر هوبن راغله. ما ورته وويل چي: "زما
گراني بي بي! ځان مه رسوا كوه. ستا دي د خپل معشوق په سر قسم
وي كه به صبر وزغم نه كوي. شمس النهار راته وويل چي تر مرگ خو به
نوسخت بل څه نه وي. زه په په والله په مرگ راضي يم ځكه بي له مرگه
په بل څه نه ارامېږم. موږ لا دغه خبري سره كولې چي يوې بلي نجلۍ
د شاعر دا بيتونه زمزمه كړل:

بې ژړا مي بل كارنسته په دانن شپه
نه صبرېږم نگارنسته په دانن شپه
زمانه د بېگاني وصال غچ اخلي
رسۍ سته ده خو دارنسته په دانن شپه

مينځي چي دا بيتونه وويل، شمس النهار بيا پر مخي ولوېده.
خليفه په وار خطايي سره ورته راالاكړه. پر مينځيانو ئې امر وكړ چي:
"ټول كړئ، دا طبله و سارنگ مو!" مينځوهم شيان ميان سره ټول كړل
او خپلو سرايو ته ولاړې. خليفه تر الايي سهاره پوري د شمس النهار سر
ته وينن ناست وو. سهار ئې طبيبان ورته راوغوښتل او هغو ته ئې د
شمس النهار د علاج امر وكړ خو په دې نه پوهېدى چي د دې ناروغي د
ميني رنځ دى.

مینځي ابوالحسن ته وویل چي زما په راتگ کي د ځنډ سبب همدا وو. هلته ډله خلک ناست دي او موږ نه سواي کولای چي ستاسي حال ونیسو. اوس ئې دا دی زه درته راواستولم چي د علي بن بکار حال هڼې ته وروړم. ابوالحسن چي د مینځي بیان واورېد، حیران پاته سو او ورته وې ویل چي د علي بن بکار حال هڼه وو، چي درته ومي وایه. ته بي بي ته ورسه او دا ټول بیان ورته وکړه او زما له خوا ورته ووايه چي صبر وکړي او خپل راز رسوا نه کړي. ورته ووايه چي زه پوهېږم چي دا ډېر سخت حالت دی منگر په یوه سم تدبیر سره ئې چاره کېدلای سي.

مینځي له ابوالحسن څخه رخصت سوه خو ابوالحسن تر ماښامه پوري په دوکان کي وو. ماښام ئې دوکان وتاړه او د علي بن بکار کور ته ولاړ. دروازه ئې وروټکوله. نوکر راووت او دی ئې کور ته بوت. علي بن بکار چي ولید، پر شونډو ئې موسکا راغله او په راتگ ئې خوشاله سو. ورته وې ویل چي د نن ورځي ځنډ خو دي زما زاره راوچاودله. غم مي یو په لسه سو. زه غواړم چي تل ستا سره واوسم او خپل سر تر تا قربان کړم. ابوالحسن ورته وویل چي دا خبري مه کوه. دا ته څه وایې؟ که زما زر روحه وي، ټول دي تر تا جار سي. نن د شمس النهار مینځه دوکان ته راغلې وه، د خپل ځنډ سبب ئې راته ووايه. خلیفه له شمس النهار سره وو او دا ځني ښورېدلای نه سواي. د بي بي ټول حال ئې راته ووايه.

آبس، ابوالحسن ټول هڼه بیان چي له مینځي څخه ئې اورېدلی وو، علي بن بکار ته وکړ. علي بن بکار ډېر خواږدي سو. په سترگو کي ئې اوبسکي ودرېدې. ابوالحسن ته ئې وویل چي خدای به کوي، ته به

کوي. زما سره مرسته وکړه. په دغه مصيبت کي چي زه درېدلې يم، ته راسره مرستندوی سه. پر ما زړه وسوځه او يوه چاره راوښيه. دا نن شپه راسره پاته سه او تر سبا پوري بل ځای مه ځه. ابوالحسن ئې غوښتنه ومنله او هورې پاته سو. ټوله شپه ئې د غره و د وره بيانونه سره وکړل. په پای کي علي بن بکار په ژړاندو سترگو دا بيتونه ورته وويل:

زه مېړۍ يمـه بځېرم زه وېښته يمـه خوځېرم
زما وجود د وېښته سيوری زما زړه د مېړي سترگه
خوشبويۍ ئې د وېښتانو زما زړگۍ دۍ رانه وړې
د مېړي په شان نرۍ ملا ئې زما کور بار کړ پر چرگه
نرۍ ملا اوږدو وړېښتانو يم له ژوند څخه ايستلی
ټول جهان راته اغزي دي گام ايږدم پر تېره ژرگه

دا بيتونه چي ئې وويل، نو ئې يوه لو چيغه تر خوله ووتله او په خولو کي ډوب بېسده ولويد. ابوالحسن فکر وکړ چي نور ئې نو کار تمام سو. روح ئې له کالبوته ووت. تر سهاره همداسي ډوب پروت وو. له لمر ختو سره ئې سترگي روڼي کړې او يودوې خبري ئې له ابوالحسن سره وکړې. لمر چي يو څه سر ته راغی، ابوالحسن ځني راولاړ سو او دوکان ته ولاړ. دوکان چي خلاصوه، په دغه حال کي مينځه ورته ودرېده، په اشاره ئې سلام ورواچاوه. ابوالحسن ئې سلام وړيا کړ. مينځي د شمس النهار سلامونه ورو رسول او د علي بن بکار پوښتنه ئې وکړه.

ابوالحسن ورته وويل چي د علي بن بکار د حال پوښتنه مه کوه، د هغه په رنځ و درد دي خداى مه خبروه. نه د شپې خوب لري نه د ورځي آرام. رنځورۍ تار او نار کړی دۍ. زړه ئې له شنوخته ډک دۍ. مينځي ورته وويل چي زما بي بي يودوې گوتي خط را کړی دۍ

چي دا به له سلام سره يو ځای علي بن بکار ته ورسوي او راته وييلي ئې
دي چي د خط جواب به هم خامخا راوړې. نو اوس يا ابوالحسنه، ته
داسي وکړه چي ما د علي بن بکار تر کوره بوزه چي د خط جواب
پخپل لاس ځني واخلم. ابوالحسن دوکان بيرته وتاړه او له مينځي سره
روان سو. کور ته چي ورورسېدی. مينځي ته ئې وويل چي ته
دلې يو آن تکیه سه، زه به کورته ورننوزم.... کيسه چي دې ځای ته
ورسېده...

د سهار شمال راوالوتی روڼا سوه
د شهرزادي کيسه پاته تر سبا سوه

يو سل او اته پنځوسمه شپه

شهرزادي وويل: اې زموږ بختور پاچا! اورېدلي مودي چي:
ابوالحسن مينځه په دروازه کي پرېښووله او دی کور ته ورننووت.
علي بن بکار چي وليد، زړه ئې خوشاله سو. ابوالحسن ورته وويل چي
شمس النهار د مينځي په لاس سلامونه او خط درته رالېږلی دی او د
خپل نه راتگ له اسيته ئې عذر غوښتی دی. مينځه هغه ده، په دروازه
کي ولاړه ده. که وايې چي کور ته دي راسي، زه به ږغ پر وکړم. علي
بن بکار ورته وويل چي راوې غواړه. ابوالحسن ورووت او مينځه ئې
کور ته راوستله. علي بن بکار د مينځي په ليدو ډېر خوشاله سو. مينځي
خط ورکړ. علي بن بکار هغه مچ کړ. پر سترگو ئې وموښی. بيا ئې نو
خلاص کړ او وې لووست. تر لوستلو وروسته ئې ابوالحسن ته ورکړ.
ابوالحسن چي وکوت، دا دوه بيته پر نوشته وه:

زما تنه زما روحه ستا په سر مي دي قسم وي
 بې له تا مي نفس خېژي شپه و ورځ راباندې غم وي
 خوب خورک پرما حرام سو، هيڅ پروا مي نه په کېږي
 د دنيا بڼې و بنادۍ دي هله وي چي زما صنم وي

تر دې بيتو وروسته ئې ورته کښلي وه چي که زما حال پوښتي، نو
 حال مي دا دۍ چي سترگي مي روڼي دي خو تر زړه مي د ميني غشي
 پوري ووري وتلي دي او زخمي دۍ، په لږمانه کي مي اور بل دۍ او
 تر خولې مي له آه و اسويلي پرته بل څه نه راوړي. گواکي زه
 خدای د ميني له پاره پيدا کړې يم او غم و درد ئې راسره مل
 کړې دۍ. ناروغۍ مي ورځ په ورځ زياتېږي او عشق و مينه مي هم
 ورسره ډېرېږي. هغه کانه راسوې ده، چي شاعر ئې داسي راته
 بيانوي:

ستا مخ خدای په دلبري کي سورو سپين ارغواني کړ
 زما بشر ئې ستا په عشق کي راته تک ژير زعفراني کړ
 ما له خدایه څخه غوښتي، چي ته هسي و زه داسي
 ستادي مخ گل د گلاب وي، خير کي زما ژوند پر اغزي کړ

تر دې وروسته ئې نو بيا کښلي وه چي تا ته دي معلومه وي چي
 زما دا شکايت و شکوې زما د ميني بلي لمبې راوژلای نه سي. له غم
 سره شکايت تل مل وي او له رنج سره درد و بېتابي. د بيلتانه درد په
 تسلي نه ارامېږي. ځان ته د خط په کښلو لږ څه تسلي ورکوم. هغه د
 شاعر خبره:

ستاد وصل په اميد به ژوندۍ پاييم
 که دا نه وي گويا تللي له دنيا يم

ابوالحسن وايي ده چي خط ولووست. زما غم ئې خو چنده کړ او
 په هره جمله مي د زړه سر مکوټ سو. خط مي مينځي ته ورکړ. علي بن
 بکار مينځي ته وويل چي پر بي بي مي سلامونه ووايه او زما دغه حال
 ورته بيان کړه. بيا ئې نو ډېر وژړل. مينځي ته هم د ده پر ژړا باندي
 ژړا ورغله او د علي بن بکار څخه ئې خدای په امانې واخيستله او له
 کوره ووتله. ابو الحسن هم مينځي ته مخه ښې وويله او خپل دوکان ته
 ولاړ.... کيسه چي دې حای ته ورسېده ...

د سهار شمال راوالوتی روڼا سوه

د شهرزادي کيسه پاته تر سبا سوه

يو سل او نهه پنځوسمه شپه

شهرزادي وويل: اې زموږ بختور پاچا! اورېدلي مودي چي:
 ابوالحسن مينځي ته مخه ښې وويله او دوکان ته ولاړ. دغه ورځ و
 دغه شپه ئې ټول په چورت کي تېره کړه. په دا دوهمه ورځ د علي بن
 بکار کره ورغی. تر هغو پوري کښنوست چي ټول خلک له خوني
 ووتل. بيا ئې نو د حال احوال پوښتنه ځني وکړه. علي بن بکار د پخوا
 په شان د ميني له رنځه او د بېلتانه له غمه شکايت وکړ او دا بيتونه ئې
 ورته وويل:

دا چي زه يم ستا په مينه ځگر خون

خيال مي نه سي چي به دارازوو مجنون

بې له تا مي زړه تنور دی د سکروټو

د هوسۍ په شان مي شپه پر مېړتون

بيلتانه دي لپونى کړمه زما گرانى
خداى دي نه پېښوي چاته دا جنون

ابوالحسن ورته وويل: زه حيران یم، ستا له يوې مهرباني معشوقې سره دا حال دى، دا که دي معشوقه نامهربانه او ستمگاره وای، بيا به دي څه حال وای؟ ابوالحسن وايي چي زما خبره ئې واورېده او زما پر نصيحت ئې غوږ ونيو. نور ئې بېتابۍ او فرياد پرېښود او ما تې دوعاوي وکړې. ابوالحسن وايي چي زما يو انډيوال وو چي زما او د علي بن بکار په کيسه خبر سوى وو. له ده ماسيوا بل څوک په دې کيسه نه وو خبر. يوه ورځ دې انډيوال د علي بن بکار او شمس النهار پوښتنه راڅخه وکړه. ما ورته وويل چي اشنايه! د هغود مينې د اور لمبې اوس تر اسمانه رسېدلي دي منگر زما په فکر کي يوه نخشه سته چي غواړم ستاسره ئې شريکه کړم. انډيوال مي راته وويل چي څرنگه نخشه ده؟

ابوالحسن وايي چي ما ورته وويل چي ته راخبريې، چي زه په دې ښار کي مشهور سپړى یم. هر څوک، عام و خاص مي پېژني. د دربار له نر او ښځو سره هم پېژنم. بېرېرم چي زموږ دا کيسه رسوايي ته راونه وزي او پر کومه بلا باندي وانه وړم. مال و شتمني مي راڅخه ولاړه نه سي او هلاکت ته و نه رسېږم. زما داسي خيال دى چي خپل مالونه سره راغونډ کړم او بصري ته سفر وکړم. هورې تر يوه وخته پوري پاته سم، بيا به وگورم چي د دوى کيسه کوم ځاى ته رسېږي. د دوى خبره خو اوس تر خط و کتابته پوري رسېدلې ده. يوه مينځه ئې تر منځ رويياري کوي. زما په زړه کي کله کله داسي راوگرزې چي سبا به دا مينځه له دې رويياري څخه ستړې سي او خبره به رسوايۍ ته راوباسي. که داسي پېښه سي نو زما خلاصون بيا ناممکن دى.

انډېوال ئې ورته وويل چي زه پخوا لا هم په دې كيسه غوږېدلى وم. دا ستا تدبير خوببخي د هوبسيارى خبره ده. زما هم داسي خوبه چي له دې كارو څخه ځان ليري ساته. نه دي دي اورېدلي چي وايي: "يوه ډېره بدمرغه، بله نېكمرغه"، خداى مه كړه سبا به يواوېنې درته چو سوى وي، بيا به ئې ولاړولای نه سې. ستا دا نخشه مي بېخي خوبه ده. خداى دې د خير كړي.

آبس، ابوالحسن كور ته راغى، كالي مالي ئې سره ټول كړل. درې ورځي وروسته مخ پر بصره روان سو. د ابوالحسن انډيوال چي درې ورځي وروسته د ده ليدو ته راغى چي گوري ځاى سته، جولا نسته. له گاونډيانو څخه ئې پوښتنه وكړه، هغو ورته وويل چي ابوالحسن خو بصري ته ولاړ. ژر بيرته راځي. سړى اريانى. واخيستى او نه پوهېدى چي اوس نو پر كمه ولاړ سي. له ځانه سرې وويل چي كشكي له ابوالحسنه څخه جلا سوى نه واى. باره ئې خيال سو چي د علي بن بكار كره ورسې. هورې چي ورغى، نوكرانو ته ئې ځان وروښووى او كور ته د ننوتو اجازه ئې وغوښتله. نوكرانو اجازه وركړه او كور ته ئې بوت. هورې ئې علي بن بكار وليدى چي په كټ كي پروت دى. ده سلام ورواچاوه، هغه وربيا كړ. سړي ورته وويل چي زما و د ابوالحسن تر منځ ټينگه اشنايي وه. يو د بل د زړه حال مو سره وايه. يو گړى نه ځني جلا كېدلم. يو څو ورځي مي د يوه ضروري كار له اسپته و نه ليدى. نن چي ئې دوكان ته ورغلم. دوكان ئې تړلى وو. د څنگ دوكاندارانو راته وويل چي هغه بصري ته ولاړ. نوزه خوستا و د ده په شناخت و اشنايي خبر وم، ما ول راسه چي يو وار به ستا خبر هم واخلم او پوښتنه به درباندي وكړم.

علي بن بڪار چي دا واورېده، ٻڻه ئي پر دا بله واوښتله. سودا ورولوېدله چي دا څنگه کار پېښ سو. سړي ته ئي وويل چي زه ستا تر بيان دمخه دده په سفر نه وم خبر. که دا خبره رشتياوي نومعنائې دا ده چي پر داسي غم باندي واوښتم چي انتها نه لري. دا خو بل غم راته پېښ سو. باره ئي تر سترگو اوښکوراييله سوې او دا بيتونه ئي وويل:

د دوستانو جدايي باد و باران دئ
وداني و ابادي په چپه کېږي
تنهائي به مي د زړه سر را مکوټ کړي
جدايي د دوست بل اوښ راته چو کېږي

يوگړي ئي چورت وواهه، باره ئي سر راپورته کړ او نوکر ته ئي وويل چي ته ورسه د ابوالحسن کور ته او معلومات ئي وکړه چي کوم ښار ته تللي دي. نوکر ولاړي او يوآن وروسته بيرته راغي، علي بن بڪار ته ئي وويل چي معلومات مي وکړ، ابوالحسن بصري ته تللي دي خود کور دروازي ته ئي يوه مينځه ولاړه وه. دې زه وپېژندلم خو ما نه پېژندله. ما ته ئي وويل چي ته د علي بن بڪار نوکر نه يې؟ ماول: "يم". مينځي وويل چي ما علي بن بڪار ته پر ده باندي د يوه ډېر مهربان چا له خوا يو خط راوړي دي. دا مينځه زما سره راغله او اوس په دروازه کي ولاړه ده.

علي بن بڪار ورته وويل چي: "ورسه، رائي وله". نوکر ولاړ او دها خوا ئي مينځه ورسره راوستله. د ابوالحسن اندېوال چي مينځي ته وکتل، په نظر ئي ډېره شوخه وظيفه ورغله. مينځه راوړاندي سوه، علي بن بڪار ته ئي سلام و اچاوه کيسه چي دې

حای ته ورسېده ...

د سهار شمال راوالوتی روڼا سوه
د شهرزادي کيسه پاته تر سبا سوه

يو سل او شپېتمه شپه

شهرزادي وويل: اي زموږ بختور پاچا! اورېدلي مودي چي:
مينځه چي راغله، خپل بيان ئې وکړ او بيرته ئې رخصت
واخيست، ولاړه. دې سړي، چي د ابوالحسن انديوال او له علي بن
بکار سره ناست وو، د مرغړو و غميانو د پلورلو دوکان کاوه او پېشه ئې
زرگري وه. مينځه چي ولاړه، دې سړي ميدان خالي وليد، علي بن
بکار ته رانزدې سواو ورته وې ويل چي: "ما ته داسي وایسېده چي ستا
هم پر دارالخلافه پيسې باندي دي او ستا و د هغو تر منځ کومه معامله
سته".

علي بن بکار ورته وويل چي د څه له رويه دا خبري کوي؟ سړي
ورته وويل چي زه دا نجلۍ پېژنم، دا د شمس النهار مينځه ده. څه
وخت پنخوا ما ته راغله او يوه رقعۀ ئې راته راوړه. د شمس النهار له پاره
ئې د سرو زرو و جواهراتو امېل غوښت. ما يو خورا اصيل او قيمتي
امېل ورواستاوه. علي بن بکار چي دا واورېده، سره واسړنگۍ او
وارخطا سو، د مرگ خطر ئې احساس کړ. خو ځان ئې گول واچاوه او
څه ئې ونه ويل. زرگر ته ئې وويل چي: "ته و خداي که به رشتيا نه
وايي، ته شمس النهار څرنگه پېژني؟" زرگر ورته وويل چي زما څخه مه
بېرېړه. خپل پټ راز دي راته ووايه. د ناجورۍ سبب دي زما څخه مه

پټوه.

آبس، علي بن بكار خپل ټول داستان ورته ووايه او پر زياته ئې كړه چې: "وروره! په هغه خداى مي دي قسم وي چې زه و ته ئې دواړه پيدا كړي يو چې د خپل راز له پټېدو څخه مي بل مطلب نسته. بېرېرم، وام مخلوق شيطان دئ. خلك په خولو كي سست دي. پټ راز نه سي ساتلاى. د دوستۍ و د نمك پاس نه لري".

زرگر ورته وويل زه خو چې تا ته راغلم، له ډېر گرانېست له اسيتته درته راغلم. ته راباندي گران يې. غوښتل مي چې د ابوالحسن د سفر په شپو كي ستاسره مرستندوى سم. ته راسره د زړه خواله وكړې او د ميني غم به دي راسره سوړ سي. ته اوس هيڅ سودا مه دراچوه او زما څخه مه ډارېږه.

علي بن بكار ډېري دوعاوي ورته وكړې او مننه ئې ځني وكړه. بيا ئې نو دا بيتونه وويل:

زړه مي راته لږ دئ، غمازاني مي دا اوښكي دي
نې سمه ساتلاى، عاشقان خو خوار بوښكي دي
ډار مي له عالمه، د چاپت هيڅ په خوندي نه دئ
ټوله سوري كوزې دي، سوري ئې غاړي سوري ئې چوښكي دي

تر دې بيتو وروسته نو علي بن بكار زرگر ته وويل چې ته نه سوي پوه چې دې مينځي ما ته پټ څه وويل؟ هغه ورته وويل چې قسم په خداى كه به په هيڅ پوه سوي يم. علي بن بكار ورته وويل چې د دوى دا خيال دئ چې ابوالحسن زما په اشاره و سلا بصري ته سفر كړى دئ او زه غواړم چې دا خط و پيغام دي زموږ تر منځ نه وي. ما چې هر څه قرآنونه ورته وډبول چې والله كه مي په درې سوه شپېتو رگو كي يو

رگ لادده په سفر آگاه وو، خودې نه ومنله او زما پر قسمونو ئې باور نه کاوه او له هماغه بدگومانه سره بي بي ته ولاړه. دا مينځه کور خراپې پر ابوالحسن باندې مينه وه. زرگر ورته وويل چي وروره! انشاء الله و تعالى، ټول کارونه به سم سي او زه ستا سره مرسته کوم چي ته خپل مقصد ته ورسېږي. علي بن بکار ورته وويل چي اوس له دې تورېدلي هوسی. سره څه وکړم؟ دا خوزما څخه تور خوري او تبتي. زرگر ورته وويل چي يوه چاره به ورته وسنجوو او بې له دې چي پرده دي پورته سي او راز دي رسوا سي او يا دي تا ته کوم تاوان ورسېږي، يو چل به ورته جوړ کړو.

باره نو زرگر ولاړ سو، رخصت ئې واخيست. علي بن بکار تر دروازې پوري نارې پسي وهلې چي: "وروره! د خدای ورسول روی مي دروړی دئ چي دا خبري دي چا ته تر خوله راونه وزي". زرگر چي ده ته وکتله، په سترگو کې اوبسکي ډنډ سوې او ځني رخصت سو.... کيسه چي دې ځای ته ورسېده ...

د سهار شمال راوالوتی روڼا سوه
د شهرزادي کيسه پاته تر سبا سوه

يو سل او يو شپېتمه شپه

شهرزادي وويل: اې زموږ بختور پاچا! اورېدلي مودي چي:
زرگر چي له علي بن بکار څخه رارخصت سو. پر لاري چورت اخيستی وو. سر ئې ځړولی وو او د علي بن بکار په کار کي ئې فکر کاوه چي ناڅاپه ئې سترگي پر يوه کاغذه ونستې چي پر محکه پروت دئ.

کاغذ ئې را پورته کړ. سرلیک ئې ولووست، په پوه سوچي دیوه دوست
له خوا کوم بل دوست ته لیکل سوی دئ. د پاني پر سر باندي دا
بیتونه لیکل سوي ول:

گرانه ولي مي په اور کي کړوې
دا څه پېښه؟ چي مخ نه را اړوې
زما خو پښه ده لا د عشق په لومه بنده
له مجلسه مي پر څه محروم وې
آخر زه خونه پردی يم نه بې مهره
د بېلتون په داغ مي ولي داغ وې

تر دې بیتو وروسته ئې داسي لیکلي ول:

اې خواجه! د لیک او پیغام د ځنډ سبب دي نه را معلومېږي. که
دي د جفا خیال په سر کي وي، زه ئې په پاداش کي وفا در لېږم. که دي
په مینه کي کمښت راغلی وي، زما محبت خو خدا یرو څو چنده زیات
سوی دئ.

ستا په سر مي دي قسم وي چي زما مینه پخوانۍ ده
خیر که تالاس رانه واخیست زما دوستي خو سکنۍ ده
زرگر لا خط تر پایه لوستلی نه وو، چي نابره مینځه راښکاره سوه.
تلولی. تلولی. کېدله، شاوخوا ئې کتله او د کوم شي په لټه کي وه. د
زرگر په لاس کي چي ئې خط ولید، سمدستي ئې ورته وویل چي:
"ښاغلي! دا خط زما څخه پر لاري لوېدلی وو". زرگر جواب ور نه کړ او
ځني رهي سو. مینځه سمه په پسې سوه او بیا ئې ورته وویل: "گوره،
ښاغلي! زما خط بیرته راکه. هغه زما څخه ولوېدی". زرگر مخ پر
راواړاوه او ورته وې ویل: "آنجلۍ! بېرېره مه او وار خطا کېږه هم مه. د

رشتيا خبره راته وکړه او په حال مي خبر کړه. زه د چاراز نه رسوا کوم او په خوله کي هم سست نه يم. د خپلي بي بي په کار کي دي زما خنځه مه ډارېږه. زه هم د هغې د ارزوگانو د پوره کولو په لټه کي يم. زما په لاس د هغې مشکلات حل کېدلای سي".

مينځي چي د زرگر خبري واورېدې، نو ئې ورته وويل چي خدای دي وکړي چي داراز چي اوس به ئې درته بيان کړم، زما وستا په منځ کي پاته سي او رسوا نه سي. دا کار چي ته ئې په لټه کي يې، دا به هم زما په خيال روا کار وي. زما خو پر تا باندي ناپټ کېښستی او د حقيقت خبره به درته وکړم. آېس ټوله کيسه ئې له سره تر نوکه پوري ټکي په ټکي ورته وکړه.

زرگر ورته وويل چي بالکل دي رشتيا وويل. زه هم په دې کيسه خبر يم. بيا نو زرگر هغه څه ورته بيان کړل چي د ده او علي بن بکار تر منځ پېښ سوي ول. نجلی چي دا واورېدل، ډېره خوشاله سوه. د دواړو سلا پر دې خبره راغله چي خط بايد علي بن بکار ته وروښوول سي او هغه چي هر راز جواب ورکړ، دمخه تر دې چي بي بي ته ئې ورسوي، اول بايد زرگر په خبر کړي. آېس، تاته دي وويل سي، د نکل کار دئ. مينځي له زرگر څخه خط راواخيستی، مهر ئې پر ولگاوه او وې ويل چي دا مهر مي له دې اسيته پر ولگاوه چي زما بي بي خط همداسي سربسته راکړی وو. خط ئې په يوه دوږدنگ علي بن بکار ته ورووې. هغه هم د دغه شان ليک په انتظار وو. چابک چابک ئې ولووست، باره ئې قلم و کاغذ راواخيست او جواب ئې ورته وکښ او د مينځي په لاس ئې ورکړ. مينځي خط راواخيست او لمغوتي زرگر ته راغله. زرگر چي خط خلاص کړ، پکښې ليکل سوي وه چي:

رنځ مي دئ د ميني علاجونه اساسي غواړي
ورک سه اې طبيبه! زما درمان نوره پوهي غواړي
نه دئ د ښوولو، نې په خوله بيانولای سم
زما ژوند کيسه يولوی دفتر و لوی منشي غواړي
نه سي ږغولای هرناپوهه د هجران نغمه
دا حزين مقام دئ، حنجره داودي غواړي
ته دي راسره يې، ستاله مهره ډک کاته دي وي
زما ماشوم زړگی دا ستاد غېږي ارامي غواړي

بيا ئې نو ورته کښلي وه چي نه د جفا خيال لرم، نه مي وفا خوشي
کړې ده، نه له خپله قوله اوښتی يم، نه مي دوستي شلولې ده، نه مي يو
گړی د بېلتانه درد ارام سوی دئ، نه مي له طلبه لاس اخيستی دئ.
خه چي ستا ارزوده، زما دا هم هماغه ده. قسم مي دي په خالق لايزال
وي چي ستا له وصاله پرته بله ارزو نه لرم. که د دنيا ټول رنځونه
راپوري هم سي، بيا به هم ستا مينه په زړه کي پټه ساتم.

گراني هجردي تر مرگه رسولی
انتظار دي خورا ډېر دئ غمېدلی
ستاله ميني به لاس وانه خلم هيڅکله
سربښندل مي په دې لاره کي منلی

زما حال و احوال دغه وو چي درته ومي کښی. والسلام.

زرگر چي دا خط ولووست، تر سترگو ئې اوښکي راغلې. خط ئې
مينځي ته په لاس ورکړ. مينځي ورته وويل چي ته له ځايه مه ښوره. زه
دا خط وړم او چټکه بيرته راکم. زه غواړم په هر چم چي وي، تا او زما
بي بي شمس النهار يو وار سره مخامخ کړم. مينځه رهي سوه او زرگر

شپه بڼه په پوره زړه تېره کړه. سهار چي را پورته سو، لمونځ ئې وکړ او د نجلۍ په انتظار کښېنوست. يو غوړپ چاپ ئې لا نه وې چنلي چي دا دئ، مينځه په خدا و خوشالۍ را ورسېده.

زرگر د حال پوښتنه ځني وکړه. دې ورته وويل: زه چي ستا څخه ولاړم. بي بي ته مي د علي بن بکار خط ورووړ. هغې خط خلاص کړ او وئې لووست په مضمون ئې پوه سوه. د ابوالحسن په تگ ئې ډېره خوابده سوه. ما ورته وويل چي: "اې زما بي بي! د ابوالحسن په تگ مه خپه کېږه او د ده تگ پر ځان مه درنوه او مه ئې پر بده رااړوه. ما تر هغه بل بڼه څوک وموند. هم د پلار و نيکه سپړي دئ او هم د زړه راز پټولای سي". بيا مي نو چي ستا و ابوالحسن تر منځ هر څه پېښ سوي ول هغه مي ټول ورته بيان کړل. ستا د علي بن بکار په ليدنه کتنه مي هم خبره کړه. دا مي هم ورته وويل چي څرنگه زما څخه خط پر لاري ورک سوي وو. اوس زما بي بي ته ستا د ليدو خيال ورپيدا سوي دئ او غواړي چي درسره وگوري. نو اوس د خيره سره، راځه چي بي بي ته ولاړ سو.

زرگر چي د مينځي خبري واورېدې، ارياني واخيست او پوه سو، چي شمس الهنار ته تگ خو نومسخرې نه دي او دا کار هم ډېر غټ کار دئ او هم له خطره ډک کار. مينځي ته ئې وويل چي زه خو خوار عاجزه سپړي يم. ته نو ما و ابوالحسن مه سره برابر وه. هغه خو غښتلي و مشهور سپړي وو. دربار ته ئې لار درلوده او د دربار خلک ورته اړ هم ول. د ابوالحسن دونه درنه ستاره وه چي ما به هر وخت خبري ورسره کولې، له بېري به لکه پاڼه داسي لږ زېږدم. که ستا بي بي غواړي چي له ما سره وگوري، نو بايد د خليفه تر ماڼۍ دباندي راسره وگوري. زه خو

د خليفه ماني. ته د ورتگ طاقت و جرئت نه لرم.

څه سر دي پرله گرزوم، زرگر د خليفه له ماني څخه پر شا ټالي وهي او مينځه ئې بيا ورته تشويقوي او ورته وايي چي هيڅ خبره نه ده، مه بېرېره. خو زرگر چي ماني ته د تگ خبره واورې، پښې ئې سستي سي او په لږ زېدو سي. مينځي چي د زرگر دا حال وليد، آخر ئې ورته وويل: "آښه دئ، که تا ته د خليفه د ماني تگ مشکل وي، زه به بي بي تا ته دلې راولم. ته له ځايه مه ښوره. زه دا يم ولاړم".

آبس، مينځه په ځنستا ووتله. چي مخ دي رااړاوه، بيرته راغله او له زرگر څخه ئې پوښتنه وکړه چي ستا په کور کي خوبه بل کوم څوک، مينځه يا مړي نه وي؟ زرگر ورته وويل چي زموږ په کور کي خوله دې يوې تور پوستي سپين سري مينځي پرته بل څوک نسته. آبس، د شمس النهار مينځه ورغله او دا سپين سري تورې مينځه ئې په يوه عليحده خونه کي کښنوله او دروازه ئې پسي راوتړله. بيا نو دباندي ووتله او له هاخوا ئې شمس النهار ورسره راوستله. چي کتل دي، کور د گلابو او سنجدو د عطرونو بوی پر سر واخيست. زرگر چي دا وليدله، ورته ولاړ سو. شمس النهار کښېنستله. يوآن پټه خوله ناسته وه. څه ئې نه ويل. چي لږ څه ئې ساه واچوله. پورنې ئې له مخه ايسته کړ. زرگر چي ويل د لمر شوغلي ئې کورته راولوېدې.

باره نوشمس النهار له خپلي مينځي څخه پوښتنه وکړه چي: "تا چي ما ته ويلي ول، هغه سړي همدا دئ؟" مينځي ورته وويل: "بلې! همدا دئ". بيا نوشمس النهار زرگر ته مخ ورواړاوه، د جوړونا جوړ، د حال و احوال، د کاروبار پوښتنه ئې ځني وکړه. زرگر لاسونه پر سر ورته ونيول او د دې د سر د سلامتۍ دوعا ئې وکړه. شمس النهار ورته

وویل چي زه دي مجبوره کړم چي نن تا ته راسم او خپل د زړه پټ راز
درته ووايم. بيا نو شمس النهار له زرگر څخه وپوښتل چي دی څرنگه د
دې او د علي بن بکار په کیسه خبر سوی وو. زرگر هم له سره تر پایه ټول
بیان ورته وکړ.

شمس النهار د ابوالحسن د سفر له خاطره خوا بډې سوه او زرگر ته
ئې وویل چي: "گوره، سړی اکا! د مومنانو زړونه لکه هینداره داسي
دي، د انسانانو تر منځ مینه و الفت هر وروسته. هېڅ کار بهي گفتاره نه
کېږي او هر مشکل په تلابن سره حل کېدلای سي..." کیسه چي
دې حای ته ورسېده ...

د سهار شمال راوالوتی روڼا سوه

د شهرزادي کیسه پاته تر سبا سوه

یو سل او دو شپېتمه شپه

شهرزادي وویل: ای زموږ بختور پاچا! اورېدلي مودي چي:
شمس النهار زرگر ته وویل چي: بهي زحمته راحت نسته او چي
درومې څه به مومي. خپل مقصد ته به مېرني خلک رسېږي. ما تا ته
خپل حال ووايه. اوس نو زموږ د حال رسوا کول او خوندي ساتل ستا
په لاس کي دي. ته پوهېږې چي دغه نجلی. زما په پټ راز راسره
شریکه ده. دغه سبب دی چي دا زما په نزد ډېر لوړ مقام او منزلت لري.
زما ډېر مخصوص کارونه د دې پر لاس سر ته رسېږي. ته هم د دې قدر
کوه او خپل راز دي ورته وایه. نور په شي کي ری مه وهه. بېره و ډار
دي له زړه وباسه. هر مشکل کار چي دي وي، دغي نجلی. ته ئې وایه،

دا به دي هر مشكل در حلوي. دې نجلۍ كه تا ته د علي بن بكار هر حال راوړ. ته به زما و د دې تر منځ واسطه يې. باره نو شمس النهار ولاړه سوه او له كوره ووتله. زرگر تر يوه ځايه پوري د دې په مخ كي روان وو. آخر زرگر بيرته كور ته راغی او پر خپل ځای كېښونست. منگر د دې د جمال و بنايست، قد و اندام، شپړيني ژبي او خوږ بيان ته ئې گوته په غاښ كي نيولې وه او د دې ښو كړو وړو ته په فكر كي ډوب تللی وو. يو آن چي ئې دمه وكړه. بيا ئې نو د خورك شي می راوغوښت. ځان ئې موږ كړ. جامې ئې ايشي كړې. له كوره راووت او د علي بن بكار كره ولاړ. علي بن بكار د ناروغۍ په كټ كي پروت وو. دی چي ئې وليد، ځني وې پوښتل چي: "ولي وځنډېدي؟ زما سودا دربنده سوه". باره ئې نوكرانو ته اشاره وكړه، هغوی ووتل او د خوني دروازه ئې پسي وټړله. بيا ئې نو زرگر ته وويل چي له هني ورځي راهيسي چي ته تللی يې، پر ما باندي د شي خكه ناروا. نه مي شي تر ستوني تېر سوی دی او نه مي سترگه سره وروپې ده. زه دې خپل ځان ته داسي اريان تللی يم. صبر و ارام راڅخه تللی دی. ابوالحسن لا ښه وو، يو د زړه خواله به مي ورسره كوله. مينځه ئې هم پېژندله ... زرگر چي د ده خبري واورېدې، وې خندل. ابن بكار ته ده پر خدا باندي زړه لږ سو، تر سترگو ئې اوبسكي راغلې او دا بيتونه ئې زمزمه كړل:

زه د زړه له تپه ژاړم په فرياد يم
 دی د مستي خېټي خاندي لا د لاسه
 ملامت نه دی په درد مي خبر نه دی
 چي زه څومره يم بې وزله بې مواسه

زرگر چي د ابن بکار ژړا و فریاد لید، خپله ئې هم زړه ورته ډک
سواو هغه څه چي د ده او د مینځي تر منځ تېر سوي ول، ټول ئې ورته
بیان کړل. ابن بکار هم ټینگ غوږ ورته نیولی وو. د زرگر هره خبره
چي به ئې اورېدله، په منځ کي به ئې کله سرخي پیدا سوه او کله به تک
ژړ و اوښت. زرگر چي خپل بیان بشپړ کړ، ابن بکار ورته وژړل او وې
ویل: "اې وروړه! زما آن تمام دی. کشکي مي روح له بدنه وتلی وای.
خو په هر صورت، ستا څخه هیله لرم چي پر ما زړه وسوځې. زه به هم
ستا له خبري نه اوږم".

زرگر ورته وویل چي ستا د زړگي اور تر هغو پوري نه سپړي، تر
څو چي خپله معشوقه و نه ویني. خو په دې کور کي ستا و د هغې کتل
ممکن نه دي. دا کار باید زموږ د کور د څنگ په کور کي تر سره سي.
زما مقصد دا دی چي تاسي دوه باید سره یوځای سئ او خپل د رنځ و
درد، میني و عشق بیان پخپله یو او بل ته وکړئ.

علي ابن بکار ورته وویل چي ته په کار ښه پوهېږي. هر رنگه چي
دي خوښه وي هغسي وکړه. زرگر وایي چي هغه شپه ئې له ابن بکار
سره تېره کړه. ټوله شپه ئې تر سهاره د عاشقانو او مینانو نکلونه ورته
وکړه.... کیسه چي دې ځای ته ورسېده...

د سهار شمال راوالوتی روڼا سوه

د شهرزادي کیسه پاته تر سبا سوه

یو سل او دري شپېتمه شپه

شهرزادي وویل: اې زموږ بختور پاچا! اورېدلي مودي چي:

زرگر وايي چي هغه شپه له علي بن بكار سره پاته سوم تر سهاره مي
له يوې خوا ويلي خبرې ورته وکړې. سهار چي مي په خړه لمونځ وکړ،
له کوره ئې راووتم او خپل کور ته راغلم. يوآن چي وسو، مينځه راغله.
تر سلام و تر عليک وروسته مي د برايې شپې حال چي زما و علي بن
بكار تر منځ تېر سوی وو، ټول مي ورته بيان کړ. مينځي وويل چي
خليفه نن شپه د بي بي له کوره وتلی دئ او زموږ ځای ښه د امن و د
مجلس ځای دئ. زرگر وايي چي ما ورته وويل: "ستا خبره خو بيخي
سهي ده، منگر زما کور تر هغه مناسب بولم".

مينځي وويل چي زه به بي بي ته دا حال يوسم چي هغه څه
وايي؟ آبس، مينځه ولاړه او بي بي ته ئې حال ووايه. ژر بيرته راغله او
راته وې ويل چي: "بي بي ستا خبره ومنله". بيا نو مينځي د
زرو يوه کڅوړه راوايستله او ما ته ئې وويل چي بي بي ول زما
سلامونه به ورورسوي او دا زر به ورکړي چي د ماښام پر مېلمستيا ئې
ولکوي.

زرگر وايي چي ما ورته وويل چي: "دا پيسې پر ما داسي دي لکه
د طواټکي. يوه نيمکه لا والله که ځني واخلم. زه مېلمستيا پخپلو پيسو
درته کوم".

مينځي کڅوړه واخيستله او ولاړه. دا چي له کوره ووتله، زه د
گاوندې کور ته ورغلم. فرش مرش و لوبني موبني سامان مامان مي
وروړل. ښه ښه د سپينو زرو او چيني لوبني مي مېلمستيا ته برابر کړل.
نور د خورک و د چښنگ هر څه مي تيار کښېښوول. مينځه چي د هغې
خوا راغله او زما سنجه سرنېته ئې وليدله، گوته ئې په غاښ کي ونيوله.
ما ته ئې وويل چي اوس نو علي بن بكار راوله. ما ورته وويل چي: "دا

کار بې تانه کېږي".

آبس، مينځه په علي بن بکار پسي ولاړه او هغه ئې راووست. علي بن بکار چي راغی. زه ئې ښه راغلاست ته ورولاړ سوم. تر لاس مي ونيوی او پر هغه مناسب ځای مي کښناوه. د ريحانو شربت مي په بلوړي گيلاسو کي ورته کښېښوول. رقم په رقم عطرونه مي پر وپاشل. موږ خپل مجلس کاوه او مينځه ولاړه. د ماښام تر لمانځه وروسته له شمس النهار او دوو نورو مينځيانو سره يوځای راغله. شمس النهار چي علي بن بکار وليد او بن بکار بيا دا وليدله، دواړه بېهونه راواوښتل. يو آن وروسته چي پر هوبڼ راغلل، باره سره کښېښتل، مجلس ئې شرو کړ. يو بل ته ئې د ميني او محبت خبري وکړې. په دې وخت کي ما ورته وويل چي ډوډۍ خوتياره ده، که اشتهاوي چي حاضره ئې کړو. دوی ول سمه ده.

آبس ما سترخانونه هوار کړل، غوريگان مي پر واوډل. ډوډۍ چي ئې وخوړه، لاسونه ئې پر ټول، بيا مي نو بلي خوني ته د مينوشۍ له پاره بوتلل. هورې ئې ځانونه ښه له سده وايستل. شمس النهار ما ته مخ راواړاوه او وې ويل چي تا خوله موږ سره ډېر احسان وکړ. باره ئې زما څخه د رباب غوښتنه وکړه. دستي مي رباب وعود ورته حاضر کړل. دې رباب غېږي ته کړ، شاباز ئې ورواخيست، تارونه ئې وروپېچل او له رباب سره ئې دا بيتونه وويل:

دا څه ښک ساعت دئ چي مي يار راسره مل دئ
ليري له رقيب په خلوت کي جوړ محفل دئ
گل دئ، تازه گي ده، شين چمن، يخ شمالونه دي
شور دئ د مستيو ښاخ پر ښاخ رېز د بلبل دئ

حسن دئ، بنايست دئ، سکونت دئ، مجلسونه
دا فال مي پر نېک شگون نيولی له اول دئ

د دې بيتو په اورېدلو سره د تحسینو او مرحباوو اوازونه بې
اختیاره له خولو ووتل. نزدې وو چي مجلس له خوشالۍ څخه پر نڅا
راسي. بیا نویوې بلي نجلۍ رباب ته لاس کړ او دا بیتونه ئې وویل:

چي له گل سره مي مل په لاس کي جام دئ
"نن اورنگ د زمانې زما غلام دئ"
د کوثر چينې راماتي پردې محکه
دارم د شاپيريو دا مقام دئ
پاچهي خويو شهير دئ د خو ورځو
د عاشق شهرت همېش علی الدوام دئ
د زوال مخ دې خدای نه راباندي ويني
تخت و بخت د سکندر نن زما پر نام دئ

زرگر وايي چي نور نوما دوی هورې پرېښوول چي خپل عیش و
نوش کوي. زه یو بل کور ته ولاړم او تر سهاره بیده وم. سهار چي
راپاڅېدم. لمونځ و اودس مي وکړ. چای مي وڅکلې او غوښتل مي
چي دوی ته ورسم چي یوه گاونډي رغ راباندي وکړ، ول: "دا برابي
ستاسي کره څه لکه درکه وه؟" ما ورته وویل چي: "ولي خیر کړې، څه
پېښه ده؟" ده راته وویل چي: "کور دي غلو وهلی دئ او مېلمانه چي
دي وه، هغه ئې ټول وژلي دي".

زرگر وايي، دا چې راته وویل، بالا مي زړه تر تلو ولوېد، ستونی
مي وچ سو. له دغه گاونډي سره هغه ځای ته ورغلم. چي گورم، کور پر
دا بله راوېستی دئ. غالی، فرشونه، ظرفونه، چینیان، نیالی، بالستان،

تلتکونه، هست و نېست ئې ټول وړي دي او پر کور ئې لاس تېر کړی دی. غلو چي پرون زه ليدلی وم چي دې کور ته سامانونه راجلوم، باره ئې د غلا نخشه جوړه کړې ده.

ګاونډي ته مي وويل چي سامان دي په اور پسې سي، که څه هم له بل څخه مي غوښتي ول، ځکه که د مالونوڅښتن په دې پوه سي چي کور غلو وهلی دی، زما عذر به ومنې. اندېښنه و بېره مي د علي بن بکار و شمس النهار و خليفه له اسيته ده. بېرېرم چي د دوی حال رسوايي ته راونه وزی او تر منځ به زما سر پکښې چټ سي. باره مي ګاونډي ته وويل چي ته مي لکه ورور داسي يې، يوه لار وليکه راوښيه، څه وکړم؟ ګاونډي راته وويل چي زما خوداسي خوښه ده چي ته صبر وکړه. دغه غله چي ستا کور ئې وهلی دی، دوی د دارالخلافي يو څو کسان هم پخوا وژلي دي. په وژل سوو کسانو کي د کوټوال د کور يو سړی هم سته. د کوټوالی سپايان اوس په دوی پسې ګرزي. ښايي ګير ئې کړي. دوی چي ونيول، ستا مقصد به هم تر سره سي او ناره به دي خدای واورې.

زرګر د ګاونډي مشوره خوښه کړه او کور ته ولاړ.... کيسه چي دې حای ته ورسېده ...

د سهار شمال راوالوتی روڼا سوه
د شهرزادي کيسه پاته تر سبا سوه

يو سل او څلور شپېتمه شپه

شهرزادي وويل: اي زموږ بختور پاچا! اورېدلي مودي چي:

زرگر چي د گاونډي مشوره واورېدله، خوښه ئې سوه. کور ته ولاړ
او له ځانه سره ئې وويل: ابوالحسن له دغه شان واقعي څخه په بېره کي
وو چي ما ته پېښه سوه. دی له دغي بېري بصري ته روان سو او پر هغه
بلا باندي زه واوښتم چي دی ځني وتښتېد. د زرگر د کور د وهلو خبر
ورو ورو په خلکو کي تیت سو او ټول په خبر سول. د ده کور ته خلک
رامات سول. چا به ډاډگېر نه ورکوله او چا به ملامتاه. زرگر له ډېري
خواشینی. څخه له څکي ولوېد. یوه ورځ په کور کي خواشینی ناست
دی چي یوه نوکر ئې ورته وويل چي یو څوک په دروازه کي ولاړ دی،
زه ئې نه پېژنم خو دی غواړي چي ستا سره وويني. زرگر ورووتی.
سلام وعلیک ئې سره وکړ خو وئې نه پېژندی.

دې سړي زرگر ته وويل چي یو پټ کار درسره لرم. زرگر کور ته
دنه راووست او د کار پوښتنه ئې ځني وکړه. سړي ورته وويل چي ستا
ټول شيان زما سره پراته دي او زما سره یوه پټه خبره هم سته چي ستا
دا ټوله خواشيني درڅخه ليري کولای سي. خو دا خبره دلته نه سم
درته کولای او باید یو بل ځای ته ولاړ سو.

زرگر وايي چي دې سړي له دې کوره هغه کور ته، له دې ځايه
هغه بل ځای ته بېولم او په دې کي شپه راباندي راغله. ما له ده څخه
هیڅ پوښتنه نه کوله او بس په پسې وم خود د دجلې رود ته ورسېدو.
هورې ئې یوه کښتۍ راوغوښتله او پکښې سپاره سولو او د دجلې ها
بلي غاړي ته واوښتلو. له کښتۍ څخه راتا سولو او سړي تر لاس ونيولم
او په یوه کوڅه ئې ننه ایستلم. دا کوڅه ما په ټول ژوند نه وه لیدلې.

آبس، سړی د یوه کور و دروازې ته ودرېدی. دروازه ئې خلاصه
کړه. زه ئې کور ته دننه بوتلم او د کور دروازې ته ئې غټ د اوسپني

کولپ ورواچاوه. زه ئې تر یو خو دهلبزونو تېر کړم او یو ځای ته ئې ورسولم چي لس تنه پکښې ناست ول. دا لس تنه په رنگ کي داسي سره ورته ول چي تا به ویل سره وروڼه دي. دې زما ملگري هغوی ته سلام و اچاوه، هغوی ئې سلام بیا کړ او ما ته ئې د کښېستلو اجازه وکړه. زه کښېستلم او له ډېري ستړیا څخه د سترگو د اړولو نه وم. آخر بېهوښه سوم. دې خلکو د گلابو عطر راباندي وپاشل. چي پر هوښ راغلم، د خورک وچښنگ شیان ئې راته راوړل. هغه چي مي وخوړل، لاس ماس مو پرېولی او هر یو بیرته پر خپل ځای کښېستلو.

دې خلکو زما څخه وپوښتل چي: "آیا موږ پېژنئ". ما په جواب کي ورته وویل: "یئ، والله کي مي پخپل عمر تاسي لیدلي یاست او دغه سړی چي زه ئې دلته راوستلی یم، هم نه پېژنم". دوی راته وویل چي خپل حال دي راته ووايه او گوره، رشتیا به راته وایي. ما ورته وویل چي زما یو عجیب و غریب حال دی. آیا تاسي زما په کاروبار خبریاست؟

دوی ول، هو! موږ هغه خلک یو چي ستا مالونه مو وړي دي او ستا اشنا او هغه نجلی. چي غزلي ئې ویلې، هغوی مو هم دلته راوستلي دي. څرنګه چي هغوی په نظر معتبره خلک راغلل نو مو له ځانه سره وساتل.

زرګر وایي چي ما ځني وپوښتل چي زما اشنا او دا نجلی. اوس چيري دي؟ دوی د خوني پستو ته اشاره وکړه، ول هلته ناست دي او زیاته ئې کړه چي: "گوره، وروره! په خدای قسم دی چي تر ننه پوري په موږ کي هیڅ یوه دا حال چا ته نه دی ویلی. نه مو له دوی څخه د حال پوښتنه کړې ده او نه مو بل چا ته د دوی حال ویلی دی. دغه

سبب دی چي دوی مو تر اوسه پوري وژلي نه دي. اوس ته د دوی اصلي حال راته ووايه.

زرگر وايي، دا خبري چي مي واورېدې، نزدې وو چي له ډاره مي نفس وخېژي. هغوی ته مي د غوړه مالۍ په خاطر وويل چي تر تاسي مېرني خو خداي پر دا څلور کونجه دنيا نه دي پيدا کړي او زه چي حقيقت تاسي ته و نه وایم، نو چا ته به ئې وایم. دوی ته مي دغه شان غوړي غوړي خبري کولې او آخر مي له ځانه سره وويله چي له رشتيا ويلو پرته بله لار نسته. باره مي ټول بيان ټکي په ټکي ورته وکړ. دوی چي کيسه ټوله واورېدله، باره ئې علي بن بکار او شمس النهار راته حاضر کړل، ول دا ئې ته دا ئې علي بن بکار او شمس النهار. دغه راز ئې راته وويل د مالو څخه يو څه ور څخه تلف سوي دي او د هغو له بابتنه ئې بخښنه وغوښتله.

ما ته ئې خپل پاته مالونه را کړل خو راته وې ويل چي هغه نور به موږ پخپله کورته دروړو. آېس، موږ له کوره راووتو. علي بن بکار او شمس النهار ته چي مي وکتل، دواړه لکه د مړي کالبوتونه داسي سوي ول. زه ورنزدې سوم، سلام مې ورواچاوه او د مينځيانو پوښتنه مي ځني وکړه. دوی راته وويل چي د هغو حال نه لرو او نه يو خبر چي چيري دي؟

آېس، ټوله رارهي سولو څو د کښتۍ ځای ته راوړسېدلو. يوه کښتۍ مو راوغوښتله، پکښې راسپاره سولو او د دجلې دا بلي غاړي ته راواوښتلو. موږ چي له کښتۍ څخه راکښته سولو، سمدستي نور سپاره کسان راغلل او په کښتۍ کي کښېنستل او کښتۍ چي مخ دي رااړاوه، له سترگو نيهامه سوه. موږ هلته ناست وو او له ستړيا و خواشيني څخه د

ښور نه وو چي يو خوتنه سپاره رابښکاره سول او زموږ څخه ئې پوښتنه وکړه چي: "تاسي څوک ياست؟"

په جواب کې موږ اريان پاته سولو چي څه ورته ووايو. باره مو ورته وويل چي موږ له دغو خلکو سره، چي کښتۍ ئې بوتله، راغلي وو. موږ غزليچيان او سندرغاړي يو. سپرو راته وکتل او راته وې ويل چي دا خو مو زړه ته نه لوېږي، اصلي حقيقت راته وواياست چي تاسي څوک ياست؟ د کومي کوڅې اوسېدونکي ياست؟

زرگر وايي چي زه پوه نه سوم چي شمس النهار د سپرو مشر ته څه وويل، چي سمدلاسه هغه له آسه راکښته سواو دا ئې پر آس سپره کړه د آس جلو ئې په لاس کي ونيواو تر آس دمخه رهي سو. علي بن بکار او زه ئې هم پر اسانو سپاره کړواو د دجلې پر غاړه ئې د کښتۍ واناو مشر ته راوستلو. ښځه ئې وروکړ، د هنې خوا يوه ډله راغله او کښتۍ ئې راوستله موږ ئې پکښې کښنولو او تر دارالخلافي پوري ئې راوستلو. موږ داسي وار خطا يو چي مرگ مو سمدې په سترگو ليدى. له کښتۍ چي راتا سوو، د کښتۍ واناو مشر شمس النهار ماڼۍ ته بوتله او خوتنه ئې زموږ سره د علي بن بکار تر کوره پوري په بدرگه ملگري کړل. موږ چي کورته راوړسېدو، دوى رخصت راڅخه واخيست او پر خپله تړه ولاړل. موږ په کور کي داسي له اخه و له ټوخه لوېدلي وو، داسي ډارېدلي وو چي نه په ورځ پوهېدو نه په شپه. شپه چي راغله، علي بن بکار بېهوبښه سو. نر و ښځو باندي ژړل. دى خوار لکه مړى داسي خوږي بوږي پروت وو. يو خوتنه خپلوان ئې پر ما راتاو سول او راڅخه وئې غوښتل چي هر څه چي پر دا هلک راغلي دي، ورته بيان ئې کړم.

ما ورته وويل چي: "گورئ، عزيزانو! ما بد نه دي کړي او تاسي

هم بدمه راسره کوئ".... کیسه چي دي حای ته ورسېده ...

د سهار شمال راوالوتی روڼا سوه

د شهرزادي کیسه پاته تر سبا سوه

یو سل او پنځه شپېتمه شپه

شهرزادي وویل: ای زموږ بختور پاچا! اورېدلي مودي چي:

زرگر دې خلکو ته وویل چي په ما کار مه لرئ. یوگړی صبر وکړئ
چي دا هلک پر هوبن راسي، خپله کیسه به پخپله درته وکړي. زرگر
وايي چي بیا مي نو دوی له رسوایی څخه وډارول او یو څه سختي
خبري مي ورته وکړې. موږ په همدې شخړه کي وو چي علي بن بکار
یو څه سره وښورېدی. خپلوان ئې خوشاله سول او د گلاب عطر ئې
سرمو ته ورته ونيول خو پر هوبن راغی. غوښتل ئې چي خبري وکړي
خوله وسه ئې پوره نه ول.

ما غوښتل چي له کوره ووزم خو د علي بن بکار خپلوانو نه
پرېښوولم. بن بکار هغوی ته په اشاره وویل چي پرې مي ږدي. باره زه
د دوی له کوره راووتلم او خپل کور ته راغلم. کور چي خپلوانو ولیدلم
پر مخونو ئې چپلاخي (خاپېري) راوگرځولې. ما په لاس اشاره ورته
وکړه. هغوی هم چوپ سول. زه نو نور د ښور نه وم، پر خپل کټ
وغځېدم او تر بیا غرمې پوري له ځانه ناخبره پروت وم.

سبا غرمه چي مي سترگي روڼي کړې، اولادونه وکورو لامي راته
ولاړ دي. دوی زما د حال پوښتنه وکړه چي دا څه درېښه سوه په څه
بلا اخته سوې؟

ما ورته وويل چي تاسي يو څه د چښنگ شي مي راکړئ. هغه چي
ئې راوړل او ومني چښل، لږ څه مي توان په وسو. بيا مي د غلا سوو مالو
پوښتنه ځني وکړه. هغوی راته وويل چي پرون يو چا يو څه شيان
راوړي ول او د کور مخ ته ئې ايښي ول. سړی مو پخپله نه دی ليدلی
خو شيان پراته ول.

زما زړه يو څه پر ارامه سو. دوې ورځي له کوره و نه وتلم. ټوله
ورځ به پروت وم. د ولاړېدو شمه راپکښې نه وه. دوې ورځي وروسته
چي مي په پښو کي څه سېک پيدا سو، باره حمام ته ولاړم. فکر مي په
شمس النهار او علي بن بکار بند وو. د هغوله خوا هم هيڅ درک نه سو
معلوم. د ابن بکار کور ته د ورتگ توان هم راسره نه وو او پخپل کور
کي مي هم زاره چاودله. باره مي پر خپلو کړو توبه وکښله او د عافيت
شکر مي پر ځای کړ.

څو شپې په همدې ډول تېري سوې. آخر شيطان وسوسه
راواچوله چي ته ورسه د دوی حال معلوم کړه. له کوره چي راووتم،
يوه ښځه د کور په دروازه کي ولاړه ده. ښه چي مي ورته وکتله، د
شمس النهار مينځه وه. دا چي مي وپېژندله، باره زه ځني رهي سوم، دا
سمه راپسې رهي سوه. په زړه کي وډارېدم او هر څه چي مي ډېر ورته
کتل، هغونه مي بېره زياتېدله. دا درگړده رغونه راباندي کوي چي ته
ودرېږه، زه يوه خبره درته کوم. زه ئې پر خبره غوږ نه نيسم او داغسي
ځني روان يم. يوې گونډې ته چي ورسېدو، د کوڅې په پای کي مويو
ماجت وليدی.

دې راته وويل چي: "ماجت ته درننوزه چي زه يوه خبره درته
وکړم. بېرېره مه". زه ماجت ته ننوتلم دوه رکته نقل مي وکړل. بيا مي

نومینځي ته وویل چي ته له ما څخه څه غواړې؟ دې زما د حال پوښتنه راڅخه وکړه. ما د خپل ځان او د علي بن بکار بیان ورته وکړ. دې ته مي وویل چي اوس نو ته حال راته ووايه.

مینځي وویل، په هغه شپه چي موږ ستا د گاونډي کره وو او غلود کور دروازه ماته کړه او په کور راننوتل. زه ډېره ځني وېرېدلېم. ډار مي له دې اسیته وو چي ما ول نه گانه خلیفه نه وي رااستولي چي ما او شمس النهار ونیسي. آبس، زه و دوې نوري نجوني بام ته وختو او ځانونه مو له یوه لوړ ځای څخه لاندې واچول او منډه مو کړه خو د دارالخلافي ماڼۍ ته ورسېدو. هورې په یوه گوبڼه ځای کي پټي سولو. شپه چي ښه تیاره سوه. د دجلې درود د خوا درېچه مي خلاصه کړه او هغه کښتۍ وان ته مو ورېغ کړه چي ها بله شپه ئې موږ راوستلي وو. هغه ته مي ویل چي د بي بي درک نسته ته موږ په کښتۍ کي کښنوه چي پسې وگرځو او درک ئې معلوم کړو. کښتۍ وان په کښتۍ کي کښنولو. په کښتۍ کي هیسته و دورې گرځو، چي په دې وخت کي مو یوه بله کښتۍ په سترگه سوه. چي ښه مو ورته وکتل، په کښتۍ کي یو سړی او یوه ښځه ده. ښځه بېهونه پرته ده او کښتۍ د درېچې خوا ته روانه ده. موږ هم په پسې سولو. له درېچې سره کښتۍ ودرېده موږ هم راکښته سولو، چي گورو دا ښځه شمس النهار وه. دا چي مي ولیده له ډېري خوشالۍ څخه نزدې وو چي لېونۍ سوې وای. ما خو له دې څخه لاس پرېولی وو.... کیسه چي دې ځای ته ورسېده ...

د سهار شمال راوالوتی روڼا سوه

د شهرزادي کیسه پاته تر سبا سوه

یو سل او شپږ شپېتمه شپه

شهرزادي وويل: اي زموږ بختور پاچا! اورېدلي مودي چي:
 مينځي وزرگر ته وويل چي له كېنتۍ چي راتا سوم او شمس النهار
 مي وليدله، نزدې وو چي مخ راكېدلى واى. چي نزدې ورغلم، راته
 وې ويل چي دغه سړي ته يو زر ديناره وركړه چي دا ئې تر دې حايه
 پوري راوستلې وه. باره ما او هغې بلي مينځي دا راپورته كړه او د
 خوب خونې ته مو بوتله. هغه شپه ډېره نارامه او پلټنده وه. سهار ئې
 امر وكړ چي نوكران او مينځيانې دي ورته حاضري سي. هغه ورځ و
 هغه شپه ئې هم په نارامۍ سره تېره كړه. په دا دوهمه ورځ ئې حال يو
 څه ښه سو. ما چي ورته وكتل، ما چي ويل د گور مړى دى له گوره
 راوتلى دى. باره مي د گلابو عطرونه پر وپاشل، جامې مو ورايشي
 كړې، لاس و پښې مو ورپرېږول، د زړه د جوړي او مهربانۍ خبري مو
 ورته وكړې، يو څه د خورك مرك و چښنگ مښنگ شى مو هم ورته
 راوړ او يو څه مو په وخوړل او وچښل. د رنگ ښه ئې يو څه پر حاي
 سوه. بيا مي نوورته وويل چي: "بي بي ستا قربان سم، يونوكى د خپل
 حان په فكر كي سه. پر خپل حان، پر خپله حواني دي زړه وسوځه.
 دونه دي پر حان درنه كړې ده چي خداى ناكړده يو بل څه در و نه
 سي".

شمس النهار راته وويل چي: "اي نجلكتوي! په الله چي مرگ تر
 دې واقعي ډېر اسانه دى. زه بې هغه هم والله كه ژوندۍ پاته سم. غلو
 چي موږ د زرگر له كوره وايستلو، پر لاري ئې پوښتنه راڅخه وكړه چي

تاسي ڇوڪ ياست؟ ما ورته وويل چي موڙ بدلزني مسلياني يو. زما خبره ئي زړه ته ولوڀده. بيا ئي له علي بن بڪار څخه پوښتنه وکړه چي ته ڇوڪ يي او څه کار کوي؟ هغه ورته وويل چي دي د مينځي زوى دى". باره ئي موڙ بوتلو، خپل ځاى ته. هورې چي ئي دا زموږ جامواو دا زموږ ساټ و باټ و زر و زبور ته وکتل، اريانى واخيستل چي دا راز جامي و پسرول خود بدلز نو مسليانو نه وي.

آبس، ما ته ئي وويل چي ته رشتيا راته ووايه، تاسي ڇوڪ ياست. ما چي له ځانه سره رى وواهه، چي پر پردي خودي نه، بي مرگه ولاکه ځني خلاصه سم، باره مي خوله پته ونيوله او سپون مي تر خولي ورته راونه يوست. له علي بن بڪار څخه چي ئي هم دوهم وار وپوښتل چي دا ستا شکل و قواره خود رعيت خلکو نه معلومېري، هغه هم خاموشه سواو څه ئي ورته ونه ويل.

څه سردي پرله گرزوم، موږ خپل راز همداسي پټ وساته او ژړل مو. بېشكه چي خداى تر مور و تر پلار مهربانه دى. پر موږ باندي هم خداى رحم وکړ او يوغل ئي راباندي مهربانه کړ. هغه راته وويل چي د هغه کور څښتن څوڪ وو، چي تاسي هغه شپه پکښې واست. موږ ورته وويل چي نوم ئي پلانى دى او زرگري کوي.

په غلوکي يوه وويل چي دا سړى خو زه پېژنم، کور ئي هم رامعلوم دى. اوس دستي به ئي دلته راولم. غلوزه په يوه خونه کي واچولم او علي بن بڪار ئي په بله کي واچاوه. موږ تي وويل چي وار خطا کېږى مه، تاسي په امان کي ياست. له غلو څخه يو تن په زرگر پسي ولاړ. هغه ئي راووست خو زموږ سره ئي مخامخ نه کړ. زموږ کيسه ئي هغه ته وکړه. باره يوه غله کښتى راوستله او موږ ټوله ئي پکښې

واچولو او د دجلي دا بلي غاړې ته ئې راوستلو او هورې ئې ايله کړو. په دغه وخت کي د گزمې خوشپاره راباندي پېښ سول او راڅخه وئې پوښتل چي تاسي څوک ياست؟ ما د هغو مشر ته وويل چي زه د خليفه له خاصانو څخه شمس النهار یم. برايې د يوه وزير د ماینې ليدلو ته ورغلې وم، غلو ونيولو او دغه ځای ته ئې راوستلو. غلو چي تاسي وليدلاست، الا ئې کړه او موږ ئې پرېښوولو.

د گزمې مشر چي زما خبري واورېدلې، له آسه راکښته سو او زه ئې پر آس سپره کړم. زرگر او علي بن بکار ئې هم پر اسانو سپاره کړل. اوس مي زړه په هغو پسې اور اخلي. نو مينځه وايي چي شمس النهار راته وويل چي: "ته د زرگر کره ورسه او زما سلام ورته ووايه او د علي بن بکار حال راته راوړه".

مينځي زرگر ته وويل چي ما شمس النهار ته وويل چي: "دا خوښه کار نه دئ سوئ". دې اواز راباندي وکېښ او په خښم کي سوه. ما ځني راالا کړه او دا دئ تاته راغلم چي د علي بن بکار احوال ځان ته معلوم کړم. ستا څخه يوه هيله لرم چي دا يو څه پيسې به راڅخه قبولي کړې، ځکه چي تا زموږ په خاطر له خپلو يارانو څخه ډېر شيان امانت راوړي ول او هغه ټوله غلويو وړل او تلف سول. اوس خو ته مجبور يې چي هغه بيرته ورکړې، نو مينځي راته وويل چي ته پر دغه ځای ودرېږه، زه بيرته راځم.... کيسه چي دې ځای ته ورسېده ...

د سهار شمال راوالوتی روڼا سوه

د شهرزادي کيسه پاته تر سبا سوه

یوسل او اووه شپېتمه شپه

شهرزادي وويل: اي زمور بختور پاچا! اورېدلي مودي چي:
مينځي زرگر ته وويل چي زما تر راتگ پوري له دغه ځايه مه
بسوره. مينځه ولاړه، د ها خوا چي بيرته راغله يو څه روپۍ ئې ورسره
راوړي وې او هغه ئې زرگر ته ورکړې او ورته وې ويل چي: "اي
خواجه! بيا به چيري د خيره سره وينو؟"

زرگر وايي چي ما مينځي ته وويل چي بي بي ته دي ووايه چي
همدا اوس کور ته ځم او ستا له پاره خو چي وا، غره ته وخېږه، لا خېږم
او هر څونه دروند بار چي وي، ستا په خاطر ئې وړم. زه به ستا و د علي
بن بکار د يوځای کېدو له پاره هيڅ راز مرسته ونه سپوم.

ما چي مال کور ته راوړ، ومي شمېره، پنځه زره ديناره وه. د هر
چا سامان چي تلف سوی وو، د هغو مجرا مي په نغده کي ور خلاصه
کړه. بيا مي نو هغه کور ته نوکران راسره بوتل، چي غلو وهلی وو.
ترکان و خټگر مي راوغوښتل او کور مي تر پخواني حالت ښه ورودان
کړ. نور مي غمونه و پرېشانی. له ياده وايستلې او د علي بن بکار کور ته
وررهي سوم. کورته چي ورورسېدم يو مربي ئې راته وويل چي بادار
ئې شپه و ورځ ستا په لټه کي دی او زمور سره ئې وعده کړې ده چي هر
چا که ته ورته حاضر کړې، دی به هغه مړی آزادوي. مريان ټوله په
تاپسي گزي. خو زما بادار کله په هوښ کي وي کله بيا بېهوښه. هر
وخت چي پر هوښ راسي ستا نوم ئې پر ژبه وي او وايي چي دی به
هر ورو راته راپيدا کوی.

زرگر وایي چي زه له هغه مريي سره بن بکار ته ورغلم. دی پر کټ پروت وو او د خبرو نه وو. سر ته ئې کښېستلم. سترگي ئې خلاصي کړې. زه چي ئې وليدل، په ژړا سواو راته وې ويل چي: "خدای دي راوله! هرکله راسې، ښه راغلي". ما دی تر اوږو ونيو، راپورته مي کړ او په غېږ پوري مي ټينگ ونياو. ده راته وويل چي وروره! له هنې ورځي راهيسې چي پر دغه کټ لوېدلی يم، بيا مي سر نه دی راپورته کړی. د خدای حمدو ثنا دي وي چي بيا مي وليدلې. باره مي دی راولاړ کړ، له کټه مي راکښته کړ او تر اوږو مي نيولی وو چي يو څو گامه ئې واخيستله. بيا مي نو جامې ورايشي کړې يو څه شی می ئې وچښل. د مخ ښه ئې يو څه پر ځای سوه. هغه څه چي مينځي راته ويلي ول، هغه مي ورته بيان کړل. ده مريانو ته اشاره وکړه چي ووځي. هغوی ووتل.

بيا ئې نو راته وويل چي وروره! وخو دي ليدل چي زمانې و تقدير په موږ څه کانې هم و نه کړې. زما څخه ئې عذر وغوښت او زما د حال و احوال پوښتنه ئې وکړه. ما هم ټول هغه څه چي راباندي راغلي ول، ټکي په ټکي مي ورته بيان کړل. خورا ډېر تعجب ئې وکړ او نوکرانو ته ئې وويل چي پلانی شی و پستانی شی راوړئ. نوکرانو خورا سنگيني او قيمتي غالی او د سپينو و د سرو زرو لوبښي تر هغه څه زيات چي غلووړي ول، راحاضر کړل او ټول ئې ماته کښېښوول. ما هغه ټول سامانونه کور ته ولېږل. هغه شپه مي له ده سره تېره کړه. سهار ئې راته وويل چي هر څه لره انتهاسته. د عشق پای يا مرگ دی يا وصال. خوزه تر وصال مرگ ته نژدې يم. کشکي پخوا لا مړ سوی وای داسي ديدنی. خو به نه راباندي تېرېدلای. اوس هم د خدای فضل و کرم

راباندي وسو چي رسوايي ته را و نه وتو. که رسوا سوي وای، گوره
چي اوس به چيري پراته وای. اوس نه پوهېږم چي بله چاره سته کنه.
زه خو که له خدايه نه بېرېدلای، ځان مي واژه. اې وروره! زه د قفس
بندي مرغۍ يم. له دې غمه خويو وخت هرومرو مرم. خو نه پوهېږم
چي زما د هلاکت ورځ به څه وخت وي. بيا ئې نو تر سترگو اوبسکي
راغلي او دا بيتونه ئې وويل:

زما زړه دئ سرو نازکوشونډو وړی
په هجران کي ئې سم دم د لحد مړی
نه به هيڅ عاشق زما په رنگ رنځور وي
نه بې هيڅکله وي مات زما په شان غړی
محبوبه رالره راغله بيرته ولاړه
زموږ ياري وه لکه تار چي وي اومړی

دا بيتونه چي ئې وويل، باره زرگر وايي چي ما ورته وويل چي زه
به نواوس کور ته ولاړ سم. نه ويل کېږي چي مينځه دي راغلي وي. بن بکار
راته وويل چي خوښه مي ده، ژر ورسه، گوندي يود خير خبر راته راوړې.
له ده څخه مي رخصت راواخيست، کور ته راغلم. ساه مي لا سمه
نه وه اچولې چي په دروازه کي د مينځي ږغ سو. چي ولاړ سوم، گورم
چي سترگي ئې له اوبسکو ډکي دي او سلگۍ ئې جاري دي.
ما ورته ول: "خير دي وی، څه پېښه ده؟" دې ول: "اې خواجه!
ها چي نه مو غوښته، هغه را پېښه سوه. پرون چي زه ستا څخه ولاړم.
گورم چي شمس النهار پر هغه مينځه باندي خښمېدلې ده چي په هغه
شپه زموږ سره تللې وه. غوښتل ئې چي جزا ورکړي. مينځي له بېري
څخه منډه اخيستي وه او پيره دارانو هغه راگرځولې وه او غوښتل ئې

چي بيرته ئې بي بي ته په لاس وركړي. مينځي پيره دار ته د شمس
 النهار د هغي شپې ټوله بيان وكړ. دا حال تر خليفه پوري ورسېد. خليفه
 امر وكړ چي شمس النهار دي له خپلو مالو و سامانو سره د ده مانۍ ته
 ورنقل سي او له نوكرانو څخه ئې شل تنې ورپرې ايښي دي. له هغه
 ساعت وروسته بيا ما نه شمس النهار ليدلې ده، نه دې زه ليدلې يم.
 اوس نه پوهېږم چي څه وكړم. شمس النهار خو خپل راز يوازي زما سره
 شريك كړى وو. تر ما بل د راز شريك اوس نه لري.... كيسه چي دې
 ځاى ته ورسېده ...

د سهار شمال راوالوتى روڼا سوه
 د شهرزادي كيسه پاته تر سبا سوه

يو سل او اته شپېتمه شپه

شهرزادي وويل: اې زموږ بختور پاچا! اورېدلي مودي چي:
 مينځى زرگر ته وويل چي اوس خوبي بي بله رازگيره نه لري. ته
 اوس ژر علي بن بكار ته ورسه او په حال ئې خبر كړه چي كه نه گانه
 زموږ دا راز رسوا سي چي بيا نود ځان د ژغورلو يوه چاره وسنجوو.
 زرگر وايي چي زه د دې خبر په اورېدلو دومره خواشيني سوم
 چي دا ټوله دنيا يوه الغه سوه او زما په غاړه كي راوړلېده. مينځي
 غوښته چي بيرته ولاړه سي. زرگر وايي چي ما ورته وويل چي اوس د
 دې پاى څه؟ چاره و تدبير څه دى؟ دې راته وويل چي تدبير بس
 همدا دى چي كه علي بن بكار ستا دوست و اشنا دى او ته د ده ژغورنه
 غواړې، نو چټك ورسه او په حال ئې خبر كړه. زه اوس بيرته ځم كه

نوي خبره مېره پېښېدله، تاسي ته بيا حال راوړم.

آبس، مينځه ولاړه او زه هم له كوره راووتم او د علي بن بكار كور ته رهي سوم. هغه مي وليدى چي ناست دئ له ځانه سره خيال پلو وهي او د وصال وعده ټاكي او په ناممكناتو كي چورتونه وهي. زه چې وليدلېم، راالائي كړه چي: "څه نوي خبره؟ ولي داسي ژر بيرته راغلي؟"

ما ورته وويل چي چورتونه مورتونه دي هيسته وغورځوه، دا هوا و هوس دي نوريوي خوا ته كړه، ټكه راغله ناورين پر سپور دئ، اوس دي د خپل سر او د مال په فكر كي سه، چي خداى مه كړه دواړه درڅخه ولاړ نه سي.

دا خبري چي ئې واورېدې، د رنگ ېنه ئې والوته، وارخطا سو. ول ژر كوه، وروره! حال راته وايه، څه پېښه ده؟ زرگر هغه څه چي د مينځي له خولې ئې اورېدلي ول، ټوله ورته بيان كړل او په پاى كي دا هم پر زياته كړه چي كه ته نن شپه دلته په كور كي پاته سي، خامخا به هلاك سي او له منځه به تلف سي.

علي بن بكار بېهونه سواو نژدې وو چي نفس ئې تر خوله وخېږي. يوگرې بېحاله وو، وروسته ئې زرگر ته وويل چي: "وروره! څه بايد وسي؟ ستا نخشه څرنگه ده؟" زرگر وايي ما ورته وويل چي تدبير دا دئ، هر څونه مال و سامان چي درسره وړلاى سي، راواښي خله او پر هغو مريانو چي ډېر اعتماد لرې، دوى هم د ځان ملگري كړه او درځه چي كوم بل ښار ته كډه سو.

علي بن بكار ورته وويل چي: "يا بسم الله! بله خبره نه پكښي ځاېږي" آبس، راولاړ سو، لكه سربداله، له يوه دېواله و له بل دېواله

وهل کپري. د درو اوبانو بار مال و سامان ئې راټول کړ. خپلوانو ته ئې خپل عذر ووايه او حق پليت ئې ځني واخيست. خپل وصيت ئې هم ورته پرېښوو. اوبان ئې راپه مخه کړل او پخپله پر آس سپور سو. زه هم پټ پسي راووتلم. هغه ورځ مو تر مابنمه او شپه مو تر سهاره مزل وکړ. باره مويو ځای واړول. له اوبانو مو بارونه کښته کړل، زنگنونه مو وروټل او موږ ورته بیده سوو. سفر داسي ستړي و ستومانه کړي وو، چي غله راغلي ول او مال ئې ټول وړی وو، مريان ئې ټول وژلي ول او موږ په خبر سوي لا هم نه وو. چي راکښنستو، ځای سته جولا نسته. سپين سبيل الله ميدان پاته دی. له پېښې تېښته نه وه، کار تر کار تېر وو. د خدای توکل مو راواخيست او رارهي سوو. تر سهاره مو مزل وکړ خو يو ښار ته راوړسېدو. په ښار کي مويو ماجت پیدا کړ او هورې مو د ماجت و څنگ ته هغه ورځ تر مابنمه پوري په لڅ بدن او پر وچه محکه تېره کړه. چي شپه سوه، ماجت ته ننوتو. هغه شپه مو په وړي نس تېره کړه. سهار چي سو، لمونځ و اودس مو وکړ. ناست يو چي په دې وخت کي نابېره يو سړی راغی. سلام ئې راواچاوه. دوه رکعت له مونځ ئې وکړ. بيا ئې نو مخ راواړاوه او وې ويل: "ورونو! تاسي لکه چي مسافر ياستی".

موږ ورته وويل: "هو! مسافر يو. مالونه مو غلويو وړل. موږ ئې لڅ لپې کړو او دې ښار ته راغلو. دلته نه څوک پېژنو نه ئې اېژنو". سړي وويل چي که غواړئ چي زما کره راسی خو کور مي تر تاسي جار. زرگر ول، ماعلي بن بکار ته وويل چي درپاخه، چي د دې سړي کره ولاړ سو. هلته به له دوو شيانو خلاص سو. يو دا چي څوک به راسي او موږ به پر دې حال وويني، رسوايي ته به راووزو. بل دا چي موږ خو

مسافر و بچاره خلک یواو هیڅ لار نه ده رامنځته کړه.

بن بکار وویل چې: "ستا خوښه وي، زما په سر کې لا خوښه وه".
هغه سړي بیا راته وویل چې اې مسافرو، راحی چې خو. زرگر ورته
وویل چې یا بسم الله!

آبس هغه سړي خپلي جامې مامې راته راوايستلې، ډېره مهرباني
ئې راسره وکړه او موږ هم له ده سره د ده و کور ته ولاړو. د کور دروازې
ئې وروټکوله. یوه کوچنۍ مزدوره ئې راووتله. سړي په کور ننوت،
موږ هم په پسې سوو. بیا ئې بوخچه راوړه او موږ ته ئې سمې جامې
راواغوستلې. موږ ناست وو چې یوې نجلۍ سترخان راوړ. زموږ مخ ته
ئې اوار کړ. موږ یوه گوله موله واخیستله. سترخان ئې بیرته ټول کړ.
موږ په هغه کور کې ناست وو چې شپه سوه. علي بن بکار په ژړا سواو
زرگر ته ئې وویل چې: "وروره! پوه سه چې موږ ته مرگي دوگامه ولاړ
دی نو غواړم چې تا ته خپل وصیت وکړم. وصیت مې دا دی چې که
زه مړ سوم. زما مور به راخبروې چې دلته راسي او زما پر قبر حاضره
سي. هغې ته به ووايې چې زما په بېلتانه کې به صبر کوي".

دا خبرې چې وکړې، بوڅ راوونست او بېهوښه سو. پر هوښ چې
راغی، دیوې نجلۍ اواز موله ليري تر غور سو، چې سندري وایي او دا
بیټونه پکښې زمزمه کوي:

ستاله غمه مې ملا کړپه سوه ماتېږي
اسماني ټکي ډبري دي رالوېږي
پر دنیا و مافیها مې دایو سرسته
دغه سرخو دي زما، تر تا جارېږي

بن بکار چې د نجلۍ سندره واورېده، لویه چینه ئې تر خوله ووتله

او روح ئې اسمان ته والووت. زرگر وايي کله چي مي وکتل چي علي بن بکار مړ سو. دی مي پر خدای وسپاره او ورته ومي ويل چي پوه سه! زه به بغداد ته ولاړسم چي ستامور و خپلوان ستاد تجهيز و تکفين له پاره راحاضر سي.

آبس، دوي پښې دغه وي، دوي مي نوري پور کړې. بغداد ته راغلم. اول خپل کور ته ولاړم، جامې مامې مي بدلي کړې. بيا نو د علي بن بکار کور ته ورغلم. مريانو چې زه وليدم، رالائې کړه او د علي بن بکار پوښتنه ئې وکړه. هغو ته مي وويل چي د علي بن بکار له مور خنجه اجازه واخلي چي زه ورسره وگورم. هغو اجازه واخيستله او زه هغې ته ورغلم او سلام مي ورواچاوه. بيا مي نو ورته وويل چي هر کار چي د خدای له جانبه وي، موږ پر سړو سترگو منلی دی. د ازل کښلي نه په بله کېږي. هيڅ ساکنس د خدای بې اذنه نه مري. د علي بن بکار مور زما د خبرو په مطلب پوه سوه او زړه ته ئې ولوېده چي زوی ئې مړ سوی دی. باره ئې سر پټ کړ او د نورو بورو ميندو په شان ئې ډېري اوښکي تويي کړې. آخر ئې راته وويل چي ته و خدای که به نه راته وايې، په زوی مي څه سوي دي؟

ما له ډېره غمه جواب نه سواي ورکولای. دې چي زما دا حالت وليد، ژړا ئې په ستوني کې وچه سوه او پر دا بله راواوښته. بېهوښه وغږېدله. چي پر هوښ راغله وي ويل: "په زوی مي څه وسول؟"

ما ورته وويل چي: "خدای دي له داسي غمه وساته چي دا به دي تر پوري هېرېږي. خدای دي د دې مصيبت اجرونه درکړي". بيا مي نوله سره تر پايه ټوله ماجرا ورته بيان کړه. دې راخنه وپوښتل چي: "زوی خوبه مي کوم وصيت نه وي درته کړی".

۳۹۰

ماول، هو! راته کړی ئې وو او هغه څه چې ئې راته ویلي ول، دې ته مي ورسول. بيا مي دې ته د تجهيز و تکفين په کار کي د تلوار مسئلې ته اشاره وکړه. مور چې ئې دا واورېده، بيا بېهوښه سوه. يوگړی وروسته ئې سترگی روڼی کړې او هغه څه چې مي ورته ویلي ول، د هغه له پاره روانه سوه. زه خپل کور ته رهي سوم او پر لاري چورت اخیستی وم. د علي بن بکار په باره کي مي فکر تللی وو چې يو چا تر لاس ونيولم.... کيسه چې دې حای ته ورسېده ...

د سهار شمال راوالوتی روڼا سوه

د شهرزادي کيسه پاته تر سبا سوه

يو سل او نهه شپېتمه شپه

شهرزادي وويل: اې زموږ بختور پاچا! اورېدلي مودي چې:

زرگر ويل چې نابره مي يوې ښځې لاس راکش کړ. چې داسي مي ورته وکتل، د شمس النهار مينځه وه. منگر ډېره خپه و ژړانده ښکارېدله. چې يو بل مو سره وپېژندل، دواړه په ژړا سولو، تر کوره چې راورسېدو، ما ورته وويل چې خبره نه يې چې علي بن بکار ته څه پېښه سوه؟ دې ويل، يئ، په هغه خداى که په خبره يم. باره مي په حال خبره کړه او د بي بي پوښتنه مي ځني وکړه.

دې ول، خليفه د هغې په حق کي د هيچا په خوله و نه کړه او د هيچا پر خبره ئې غوږ و نه نيو او د دې کارونه ئې ټول ښه وگڼل. ورته وې ويل چې: "اې شمس النهار! ته پر ما بيخي ډېره گرانه يې او هر څه

چي ستا له لاسه رارسېږي، ټوله زغمم. باره ئې امر وکړ چي دې ته دي
يوه جلا ماني ورکول سي او د دې خونه ئې په رقم رقم وربښينو غاليو
او نورو زينتي شيانو وربښکلي کړه. د خداي کارونه دي، يوه ورځ چي
خليفه له خپل عادت سره سم له شمس النهار سره په عيش و نوش اخته
دئ، او د خليفه نوري خاصه گاني هم حاضري دي او هره يوه له خپلي
رتبې سره سمه پر خپل ځای ناسته وه. شمس النهار د ده څنگ ته ناسته
وه. په دې وخت کي خليفه يوې نجلی ته د سندري ويلو امر وکړ.
نجلی رباب راواخيست او دا بيتونه ئې وويل:

زما په سترگو ئې وگورئ دغه حور دغه صنم
قد د سروې ورته مات دئ د نرگس ملا ورته خم
د خوبانو په محفل کي د غمزو تبغ چي چلېږي
هيش عجبه ئې مه بولئ ککړۍ پرې درستم
دا ارمان مي راپوره کړئ، که قربان سوم تردې ميني
د وربښمو کفن را کړئ، تابوت جوړ کړئ له شېشم

شمس النهار چي د نجلی دا بيتونه واورېدله، نور ئې له تابه ووتله
او بېهوښه ولوېده. د خليفه له لاسه جام ولوېد او داغسي ئې وړالا کړه.
په مينځو هم نارې و سورې گډې سوې. خليفه چي ورنزدې سو
غوښتل ئې، له محکې راپورته کړي، د هغې ساه له کيهاوو بيا ختلې وه.
خليفه د دې په مرگ دومره خوابدۍ سو چي د چنگ و رباب،
عود و سيتار، جام و صراحي د ماتولو امر ئې وکړ. شمس النهار ئې په يوه
خونه کي کښېښووله او ټوله شپه ئې سر ته ناست وو. ورځ چي روڼا سوه،
غسل و کفن ئې ورکړ او خاورو ته ئې وسپارله. دی پخپله غمجن او
خواشيني کښېښوست او نور ئې نه د دې د مرگ پوښتنه وکړه او نه ئې د

دې واقعي بازخواست وکړ.

بيا نومينځي زرگر ته وويل چي ته و خداى که به د علي بن بکار د جنازې پر وخت ماته خبر نه راکوې چي زه ئې هم پر جنازه باندې حاضره سم. زرگر ورته وويل چي تا به چيري پيدا کړم؟ نجلى ورته وويل چي د شمس النهار د مرگ پر مهال خليفه خپلي ټولي مينځيانې آزادي کړې. زه هم اوس آزاده يم او د شمس النهار پر قبر ناسته يم. د هغې قبر په پلاني ځاى کي دى.

زرگر وايي آبس، زه و دا د شمس النهار قبر ته ورغلو او زيارت مو وکړ. بيا نو پخپلو کارو اخته سوم، منگر د علي بن بکار د جنازې لار مو تل څارله. هغه وو چي جنازه ئې راوړسوله. د بغداد خلک ئې جنازې ته ورووتل. ما د بنځو په مينځ کي هغه نجلکوټې مينځه هم وليدله. تر ټولو بنځو دا ډېره خوابدې بنکارېدله. ما پخپل عمر په بغداد کي دونه درنه جنازه نه وه ليدلې. جنازه ئې په ډېر حرمت سره هديرې ته يووړه او خاورو ته ئې وسپارله. زرگر وايي چي زه تل د ده او شمس النهار زيارت ته ورتلم.

شهرزادي وويل: ما چي د نكلو په كتابو کي د دوى بيان لوستلى وو او د خلکو له خولو مي اورېدلى وو، تاسي ته مي وکړ. منگر تر دې عجيب نکل به سبا شپه که د ژوند پر مېنه وم، درته وکړم. دا نکل د ملک شهرمان نکل دى.... کيسه چي دې ځاى ته ورسېده...

د سهار شمال راوالوتى روڼا سوه
د شهرزادي کيسه پاته تر سبا سوه

(د دې ټوک پاى)

Get more e-books from www.ketabton.com
Ketabton.com: The Digital Library